
ДЗЕЮЧЫІЯ АСОБЫІ: 


Касценя 
Гваздзёў 
Максім 
Лена 
Валодзя 
Ірына 
Каця 
Садовіч 
Штаўбе 
Лізэр 


Савецкія людзі ў розныя гады, 
партызаны, іспанскія танцоркі, 
немцы, нямецкія паслугачы... 





ЧАСТКА ПЕРШАЯ 


Быць чалавекам -- значыць 
адчуваць сваю адказнасць... 


Сент-Экзюперы 


Кватэра Садовіча. З густам падабраная сучасная 
мэбля, на сценах -- афорты ў простых рамках. На ўсім 
ляжыць адбітак наладжанага дабрабыту і парадку. 
Уваходзіць Садовіч. 


Садовіч. Заходзь, заходзь, дарагі госць! 
(Крычыць.) Каця! Ты ў хаце? Паглядзі, хто 
да нас... Ну, чаго ты стаў на парозе? 

Касценя (уваходзіць). Твой парог не так 
проста пёраступіць... 

Садовіч. Пакінь! 


Уваходзіць Каця. 
Каця, ці пазнаеш ты гэтага валацугу? 


Касценя і Каця, быццам заварожаныя, стаяць адзін 
перад адным. 


Каця. Алёшка... 

Касценя. Ён самы. А я думаў, ты ўжо зу- 
сім бабулька... А ты вунь якая! 

Кац я. Ты таксама не вельмі змяніўся. Кры- 
ху толькі скроні марозам прыхапіла... 

Кас цен я. Гэта пасля Іспаніі. Прыхапіла, 
ды так і засталося... 

Каця. Пасля Іспаніі я не паспела цябе раз- 
глядзець... 


Садовіч. Успаміны потым, Каця! Цягні 
на стол усё, што ёсць у хаце... Такі госць! 
(Падыходзіць да серванта.) Ну, вось! Калі 
трэба -- суха, як у Сахары... Каця, была ж 
бутэлька армянскага... 

К аця. Мабыць, Ірына з Валодзькам... 

Садовіч (да Касцені). Чуў?! Дачка п'е 
бацькаў каньяк, і хоць бы хны! Ну і моладзь 
пайшла! 

Каця. Нічога не зробіш -- жаніх! А сучас- 
нага жаніха інакш не ўтрымаеш... 

Садовіч. Ох, не дай бог у наш век быць 
бацькам дарослай дачкі! 

Касценя. У вас дачка... нявеста? 

Каця. Ляціць час, Алёшка!” 

Садовіч. Ну, добра... Пакуль гаспадыня 
тое-сёе збярэ на стол, я збегаю. (Выходзіць.) 
Паўза. 

Каця (ківае на пусты рукаў). Дзе руку 
згубіў? 

Касценя. У гестапа пакінуў. 

Каця, Добра -- жывы застаўся... 

Касценя. Застаўся... 

Паўза. 

Каця. Я ведаю, ты ніколі не даруеш мне. 
Гэта тваё права... 

Касценя. Не трэба аб гэтым. Што пра- 
жыта -- тое не вернем! ў 


Каця. Але скажы: у чым мая віна? Скажы! 
Касценя. Табе зараз добра? 
Каця. Як бачыш... 


Касценя. Калі добра -- навошта шукаць 
апраўдання? 


Каця. Значыць, не дараваў... 

Касценя. Якое гэта мае значэнне цяпер? 

Каця. Ды ніякага! (Выцірае хусцінкай 
лоб.) Ну і лета! Паліць і паліць... Прама Аф- 
рыка. 

Касценя. У мяне ўраджай гарыць... 

Каця. Які ўраджай? Дарэчы, дзе ты зараз 
працуеш? Пасля вайны пра цябе ні слыху ні 
дыху... Быццам у ваду сігануў. 

Касценя. Працую старшынёй калгаса. 

Каця (здзіўлена). Звычайным старшынёй 
калгаса? 

Касценя. Ну, не зусім звычайным -- леп- 
шым. Лепшым старшынёй лепшага калгаса ў 
раёне. 

Каця. Разумею... Табе да гэтага часу не 
могуць дараваць... 

Касценя (рэзка). У калгас я паехаў доб- 
раахвотна. Быў ужо на пенсіі, неяк апынуўся 
ў тых краях на рыбалцы, ды і застаўся... 


Паўза. 


Каця. А жывеш адзін? 

Касценя. Адзін, 

Каця. З таго часу... адзін?! 

Касценя. Так атрымалася... 

Каця. А як сустрэўся з Садовічам? 

Касценя. Выпадкова. Прыехаў у трэст 
клянчыць будаўнічыя матэрыялы. Гляджу -- 
Мікола! Начальнік трэста... 

Каця. Ён быў намеснікам міністра... Ці ты 
не ведаў, што мы жывём у Мінску? Яшчэ пас- 
ля вайны... 

Касценя. Ведаў. 


Каця. І ні разу не пацікавіўся? 
Касценя. Навошта. 


Паўза. 


Каця. Прабач... Пайду закусь рыхтаваць. 


Каця выходзіць. Праз некаторы час уваходзіць 
Садовіч. Нясе да стала «авоську», у якой поўна бу- 
тэлек, ставіць бутэлькі на стол. 


Садовіч. Да прылаўка, вядома, не пад- 
ступіцца! Алёшка! Усё ж растлумач, як гэта 
ты старшынёй калгаса зрабіўся? ; 

Касценя. Я ж не пытаю, як ты начальні- 
кам трэста зрабіўся. ; 

Садовіч (смяецца). Параўнаў! Але ска- 
жы па шчырасці, ці меркаваў, калі ўваходзіў 
у кабінет, сустрэць мяне? 

Касценя. Не. Думаў аднафамільцы... 

Садовіч. Калі б аднафамілец -- не відаць 
табе матэрыялаў, як сваіх вушэй! 

Касценя. Вось гэта і кепска. 

Садовіч. Нічога, голуб ты мой, не зробіш! 
Шмат будуем. 

Касценя. Будуем то шмат. Ды вось кеп- 
ска, што не заўсёды з розумам... 

С адовіч. Ёсць, ёсць! Але лес сякуць-- 
трэскі ляцяць. 

Касценя. Задужа ў нас гэтых трэсак ля- 
ціць... 

Садовіч. Ну, ты заўсёды быў крытычна 
настроены чалавек. Бачу, такім і застаўся. 
Значыцца, ёсць яшчэ порах у парахаўніцах! 
А то некаторыя саплякі ў вузкіх штоніках нас, 
старую гвардыю, ужо на звалку гісторыі вала- 
куць! Далі, разумееш, волю, вось і цяўкаюць. 

А некаторыя шустрыя дык і за жывое цаляюць 
ухапіць! Распусцілі, распесцілі... 

Касценя. Самі вы тут і вінаватыя. На- 
пладзілі дармаедаў, а цяпер справіцца з імі 
не можаце. Вунь ці амаль не на кожным дру- 
гім доме шыльда. А пад кожнай шыльдай цэ- 
лая плойма абібокаў! 

Садовіч. Расце гаспадарка, расце і ўпраў- 
ленчы апарат. Кіраваць жа трэба. Самацёкам 
справа не пойдзе. Вядзём, канечне, барацьбу. 
Узбуйняем, ушчыльняем, скарачаем... 

Касценя. А потым зноў раздзяляем, па- 
вялічваем, пераліваем з пустога ў парожняе... 

Садовіч. Займаемся і гэтым. Толькі ўсё 
гэта дробязі, не галоўнае. Галоўнае -- будуем! 
Бачыў, які горад-прыгажун,-- на папялішчах 
ды пустэчах узнялі! 

Касценя. За горад дзякуй, а за... 

Садовіч. Так, так! Мо чаго і не дагля- 
дзелі, не дарабілі і нават вінаватыя ў нечым... 
І ўсё ж! За такі горад павінны нашчадкі вялі- 
кае дзякуй сказаць. Бо яны павінны разумець, 
як нам было цяжка. А мы не здаваліся, ішлі 
наперад! Нават аглянуцца на зробленае не 
заўсёды быў час... Ці не так? 

Касценя. Так. Толькі нашчадкам нашым 
на ўсе гэтыя сантыменты... 

Садовіч. Не, не! Не маюць яны права 
быць такімі няўдзячнымі! 


Уваходзіць Каця. Нясе паднос, ставіць на стол. 
Садовіч дапамагае ёй. Каця жэстам запрашае да стала. 


Ваня (працягвае руку). Трэба бы- 
ло б... 


Каця. У канцы калідора. 
Касценя выходзіць. 


Навошта ты яго прывёў? 
Садовіч (збянтэжаны). Ну, не мог жа я... 
Каця. Каб ты ведаў, як мне зараз цяжка! 

Каб ты толькі ведаў! 

Садовіч. Прабач.. Я ж думаў, усё пера- 
балела... 

Каця. Я таксама думала... І лічыла, што 
яго ў жывых даўно няма... 

Садовіч. Такія людзі вельмі жывучыя... 
(Праз акно чуваць пад'ехаўшую машыну. Са- 
довіч выглянуў.) Ірынка прыехала. З ёй Ва- 
лодзя. 

Каця. Як недарэчна! 


Уваходзяць Ірына і Валодзя. Прыемна ўра- 
жаныя глядзяць на стол. 


Грына. Валодзька! Глянь, як нас сустра- 
каюць... 

Валодзя. А гэта, мабыць, шэф хоча мяне 
задобрыць. Але нічога не выйдзе! Пакуль не 
будзе поўны ажур--акт здачы не падпішу. 
Хоць рэжце мяне на кускі і ешце мяне з мас- 
лам, як кажа Райкін. 

Садовіч. Вось упартая галава! Што рабо- 
чы клас скажа? 

Валодзя. Рабочы клас скажа «дзякуй». 

Садовіч. Той, што паселіцца ў тваіх да- 
мах. А той, што гэтыя дамы будуе? Што скажа 
наш славуты маяк Клыкаў? 

Валодзя. Ужо прыходзіў скардзіцца? 

Садовіч. Яшчэ не прыходзіў, але прыйдзе. 

Я яго ведаю. Чалавек прывык атрымліваць 
прэміі рэгулярна, без затрымкі... 

Валодзя. Прывучылі! А вось мне здаец- 
ца, што гэты славуты маяк яшчэ свеціць, але 
ўжо даўно не грэе... 

Садовіч. А маякі і павінны свяціць, шлях 
наперад паказваць... 

Уваходзіць Касценя. Глядзіць на Ірыну. 

Каця. Знаёмся, дачушка... Наш стары зна- 
ёмы... 

Касценя (працягвае руку). Касценя... 
Аляксей Пятровіч. (Падыходзіць да Валодзі.) 
А вас я бачыў у трэсце... 

Валодзя (паціскае руку). Верас. За- 
вуць -- Валодзькам. (/ да Садовіча.) А ваша- 
га Клыкава я ўсё роўна выведу на чыстую 
ваду! 

Садовіч. Ён такі мой, як і твой... Заўсёды 
слова трымае, план дае ў два-тры разы-- 
больш ад яго нічога і не патрабуецца. 

Валодзя. Дае! Як дае? Нацягвалі, прыма- 
лі з недаробкамі... Абы ў час адрапартаваць! 
Галоўнае -- рапарт! 

Садовіч. А зараз, думаеш, не галоўнае? 
І разумнае планаванне, і эканамічнае стыму- 
ляванне -- усё гэта так! Але ж рапарт як быў 
рапартам, так і застаецца рапартам... 

Гр ы на. Ну, хопіць вам! Не нагаварыліся ў 
сваім бюракратычным дэпартаменце... 

Садовіч. Бачыш, Алёшка, як нас атэсту- 
юць нашчадкі? 

Каця. Сядайце, сядайце! 


Усе сядаюць за стол. Каця і Ірына затрымаліся каля 
серванта. ў 


П 


Ірына. Я здагадалася, мама... Гэта твой 
першы муж. 

Каця. І што ты скажаш? 

Грына. Скажу, што ты правільна зрабіла... 

Каця (хуценька аглянулася). Цішэй... (Ўз- 
дыхнула.) Ты яго не ведаеш... 

Грына. І ні капелькі не шкадую. Я не 
хацела б, каб гэты вахлак быў маім бацькам... 

Каця. Ты не бачыла яго маладым... 

Садовіч. Гаспадыні! Што ж вы? За стол 
пасадзілі... 

Каця. Ідзём, ідзём! 

Садовіч. Першая чарка за такую неспа- 
дзяваную сустрэчу... 


'. 


Усе чокаюцца з Касценем, п'юць, закусваюць. 


Каця (да Валодзі). Нешта вялы ты сёння. 
Мо не смачна? 

Валодзя. Што вы, што вы, Кацярына 
Іванаўна! У вас заўсёды ўсё смачнае... 

Садовіч. Хвалі, хвалі будучую цешчу... 

Ір ына. Ну вось, у яго апетыт зусім пра- 
паў... 

Садовіч. Гэта я яму апетыт псую... Але, 
малады ты мой паплечнік! Трэба вучыцца гля- 
дзець на справы рэальна. Трэба разумець 
вельмі простыя ісціны: мы з табой будаўнікі, а 
будаўнікі заўсёды працуюць на будучае. Таму 
ніхто нам не даруе, калі мы будзем займацца 
мышынай вазнёй вакол кожнага пускавога 
аб'екта замест таго, каб здаваць іх своечасо- 
ва... 


Грына. Ой, як нудна! (Да Касцені.) Давай- 
це з вамі вып'ем за маю маму... 

Касценя. За вашу маму вып'ю! 

Валодзя. Я з вамі згодны! Так, мы пра- 
цуем на будучае. Вось таму я і не хачу, каб 
людзі, якія будуць жыць у маіх дамах, клялі 
мяне на чым свет стаіць. Не хачу, каб, не па- 
спеўшы абжыць новую кватэру, пачыналі 
скардзіцца... 

Садовіч. А цяпер усе скардзяцца! Мода 
пайшла такая. Хлебам не кармі- дай па- 
скардзіцца. Неспакойны народ пайшоў! 

Валодзя. А вы на вечны спакой разліч- 
валі? Скончыліся гэтыя біблейскія часы! Ці ж 
вы не прыкмецілі? 

Садовіч (да Касцені). Бач, як насядаюць 
нашчадкі? За дурняў нас лічуць... Ты што ду- 
маеш, мяне не турбуюць гэтыя вечныя неда- 
робкі-пераробкі? Яшчэ як турбуюць! А што 
рабіць? Што? Калі з усіх бакоў ціснуць: гані 
метраж, давай кватэры працоўным, і баста. 
Вось і даю. І зараз гэта галоўнае. А ты ўсклад- 
няеш усё па маладосці... 

Валодзя. А можа, вы спрошчваеце па 
старасці? Але як бы яно ні было, а камунізм 
трэба будаваць чыстымі рукамі. Ці не так? 

Касценя. Так! Так! 


Паўза. 

Садовіч. Ну, вось што... Давайце пераку- 
лім яшчэ па адной ды выйдзем на балкон пе- 
ракурыць... 

Каця. Але.. 
ахаладзіцца... 

Так і зрабілі. Каця і І 


падышла да фартэпіяна, 
паплыў па пакоі... 


Вам трэба, мілыя мае, крыху 


рына засталіся адны. Ірына 
кранула клавіш. Басовы гук 

Каця. Паставіць каву ці абыдуцца... (Па- 
дышла да Ірыны.) Што гэта з Валодзем? 

Ірына. Як што? 

Каця. Навошта ён так груба з бацькам? 
Няўжо ён такі... празмерна прынцыповы? 

Ірына. А гэта кепска? 

Каця. Як табе сказаць, дачушка... У жыцці 
такая прынцыповасць заўжды шкодзіць. Праў- 
да, бываюць такія хітрыя, што... 

Грына. Не, ён не хітры... Ён такі! (Схіліла- 
ся над нотамі, грае.) Ён такі жорсткі, непрымі- 
рымы, як вось гэты эцюд... І аб гэтым я зусім 
нядаўна даведалася... І як позна! 

Каця (у трывозе). Ты нешта ад мяне тоіш... 

Грына. Таю тое, што яшчэ можна таіць... 

Каця. Не гавары загадкамі... 

Грына. А што рабіць, калі ўсё жыццё ака- 
залася загадкай... 

Каця. Ірына! Што з табою робіцца ў апош- 
ні час? Я даўно пачала прыкмячаць... Ты ж 
сама не свая... Жывеш, быццам у сне. 

Грына. А ты здагадлівая, маці мая! Не 
чакала ад цябе такой назіральнасці... Так, так, 
тваю дачку замучылі сны... (У такт музыцыра- 
ванню.) Сны ў сне і сны наяву... Беспрабудны 
сон. Як дым, як туман. Цягучы, малочны, як 
ранняй восенню над рэчкай... 

Каця (у роспачы). І чым жа пужаюць ця- 
бе гэтыя сны? 

Ірына. Сваім жудасным падабенствам на 
жыццё. На тое, што ўжо было, і на тое, што 
яшчэ будзе... і прадчуванне, як боль, як смя- 
ротная туга. І няма ўжо сіл, каб перажыць 
будучыя падманы і крушэнні. А жыць трэба! 

Каця. Дачушка! Што здарылася? 

Ірына. Нічога страшнага, мамачка. Про- 
ста я вырашыла зрабіць цябе бабулькай. Табе 
гэта даспадобы? 

Каця. Калі гэта будзе?.. Нешта твой Ва- 
лодзька ні мычыць ні целіцца... 

Ірына. Памыляешся. Ён ужо мычыць... 

Каця. Іра! Гэта груба для дзяўчыны... 
(Глядзіць на дачку.) Ты... Гэта праўда? Няўжо 
гэта праўда?! ; 

Ірына. Калі прырода не хлусіць, дык 
праўда. 

Каця. Дык трэба хутчэй у загс! Чаго вы 
цягнеце? 

Грына (хлопнула крышкай фартэпіяна). 
Загса не будзе, мама. 

Каця. Я не разумею цябе! 

Ірына. Думаеш, я разумею сябе? 

Каця. А што здарылася? Ён падмануў 
цябе? 

Грына. Так, падмануў. Выдаў не за таго, 
кім ён на самай справе з'яўляецца... Ты ж ха- 
цела, каб твая дачка заўсёды жыла каля цябе, 
у вялікім горадзе, у вялікай кватэры... І я гэ- 
тага хацела. А ён не хоча! 

Каця. Як гэта не хоча? Ты атрымаеш дып- 
лом і застанешся ў Мінску, будзеш працаваць 
у бацькі... Разам з ім. Чаго ж ён не хоча? 

Грын а. Заставацца ў Мінску... 

Каця. Але ж у Маскву яго яшчэ не клі- 
чуць... 

Грына. Ён збіраецца ехаць у Сібір... 

Каця. Ён што-- здурэў зусім? Чаго гэта 
яму прыспічыла? 

Ірына. Не хоча працаваць з бацькам, 
Прынцыпова. 

Каця. Не хоча! Няхай знойдзе другое мес- 
ца. Навошта ехаць? 

Грына. На любым месцы ён застанецца 
такім жа. А такі мне не падыходзіць... Не бу- 
дзе ў нас жыцця з ім. Гэта я зразумела. Шка- 
да, крыху позна. Але лепш позна, чым ніколі... 
А маці-адзіночкі ў нас у пашане. Пражыву! 

Каця. Дачушка мая! Пакінь гэтыя думкі, 
Так нельга... 

Грына. Ведаеш, маці мая... Не вучы мяне 
ЖЫЦЬ. 

Каця. Чаму? 

Грына. Таму што пражыла жыццё за спі- 
ной у бацькі і не ведаеш пра многае ў жыцці. 
Табе вельмі лёгка жылося. 

Каця. Дыкя хачу, каб і табе... 

Грына. А вось аб сабе я паклапачуся са- 
ма. (Пайшла.) 


Каця разгублена глядзіць услед. Уваходзяць Кас- 
ценя, Валодзя і Садовіч. 


Садовіч. Знайшоў, чым дапячы! Жылі мы, 
брат, па-ўсякаму. Памятаеш, Алёшка, як мы 
да вайны жылі? Ты, малады чалавек, яшчэ пад 
стол пехатою хадзіў... Вось паверыш, цяпер на- 
ват смешна -- я, дырэктар вялікага завода, 
жыу у адным маленькім пакойчыку. А мэбля. 
якая была! Грэх і смех... (Да Каці.) Памятаеш 
наш скрыпучы ложак? (Смяецца.) 

Каця. Пакінь. Будзеце каву піць? 

С-а довіч. Чакай, чакай! Дык вось я кажу... 
І жылі! Нават не заўважалі, што так жывём. 

Па тры гады адпачынку не мелі. А як праца- 
валі! Выходзілі на працу ў сем-восем раніцы 
і вярталіся апоўначы... А не, дык прама на ка- 
напе ў службовым кабінеце падрэмлеш кры- 
ху... Вось як! А ты папракаеш гэтымі харо- 
мамі... 

“Валодзя. Я не за харомы, а трэба, каб 
другія мелі такія ж добрыя кватэры, а не тое, 
што мы будуем... Людзям жа камунізм сустра- 
каць у нашым «метражы»! 

Садовіч. І сустрэнуць! Нічога страш- 
нага... 

Каця. Я пытаю: будзеце піць каву? 

Садовіч. Будзем! Абавязкова будзем! 
Вось я толькі пахвастаюся сваімі спінінгамі. 
Алёшка, аказваецца, таксама заядлым рыба- 
ком стаў! Хадзем! Я, братка, такія прылады з 
Лондана прывёз, закачаешся! (Выходзіць з 
Касценем.) 

Валодзя. Дзе Ірына? 

Каця. Валодзя... Што ж гэта вы? 

Валодзя. А што ж гэта мы? 

Каця. Не трэба так... пачынаць. 

Валодзя. Не разумею, пра што вы гаво- 
рыце. 

Каця. Усё ты разумееш! Як ты мог?! (Ва- 
лодзя апусціў галаву.) Абяцай мне, што ўсё 
будзе добра, што вы не зробіце глупства... 

Валодзя. А калі мы ўжо зрабілі? 

Каця. Яшчэ не позна... 

Валодзя. А калі позна? 


Паўза. 
Каця. Ты яе кахаеш? 

Валодзя. Вельмі. 

К аця. Гэта ж галоўнае! 

Валодзя. Я ёй таксама кажу... 

Каця. Ты павінен ёй уступіць. Яна жан- 
чына! 

Валодзя. Не, у гэтым нельга ўступаць 
нават жанчыне... Бо і жанчына не мае права 
патрабаваць здрады жыццю... 

Каця. Гэтага ніхто ад цябе не патрабуе. 
Жыві як хочаш. Але ты бярэш на сябе клопа- 
ты аб сям'і і павінен чымсьці ахвяраваць... 

Валодзя. Толькі не сумленнем. 


Валодзя пайшоў. Каця кінулася следам. 


Каця. Валодзя! Пачакай! Ірына, дзе ты? 
Валодзя, паслухай... 


Уваходзіць Касцепя. Садовіч нясе спінінг. 


Садовіч. Я цябе прашу, вазьмі! Не крыў- 
дзі... 

Касценя. Не, дзякую. Такі падарунак за- 
надта... 

Садовіч (совае ў рукі Касцені спінінг). 
Ён твой, баста! 

Касценя. Не вазьму. І баста. 

Садовіч. Зусім ты не змяніўся... 

Касценя (узяў з палічкі фатаграфію, раз- 
глядае). Калі ж гэта фатаграфаваліся? 

Садовіч. Тады ты ў Іспаніі быў. Усім за- 
водам на маёўку выбраліся. Гэта Лена. Шкада 
дзяўчыны... А гэтага мужнага дзецюка па- 
знаеш? 

Касценя. Віктар Гваздзёў... 

Садовіч. Ён самы. Геройскі чалавек... 

Кніжку аб ім напісалі... Чытаў? Вельмі ціка- 
вая кніжка... Здаецца, толькі ўчора ўсё гэта 
было, а яно ўжо чвэрць веку ляснула! Калі ўсё 
ўспомніць! Божа ж ты мой! 

Касценя (задуменна). Каму ўспомніць, 
а каму ніколі не забыць. 


Касценя ўвесь напружыўся, быццам да чагосьці пры- 
слухоўваецца. Нарастае мелодыя іспанскай песні «Но 
пасаран!». Святло паступова згасае. У мелодыю песні 
ўрываюцца каманды на розных мовах, растуць гукі вя- 
лікага бою. Гул самалётаў зліваецца з рокатам танкаў, 
і на гэтым фоне чуваць голас Касцені: «Іспанія... Мая 
маладосць, барацьба і пакуты... Мы ненавідзелі фашызм 
не толькі розумам і сэрцам, кожнай жывой клетачкай 
цела...» 

Прамень высвятляе вінны склеп. Прытуліўшыся да 
днішча вялікай бочкі, сядзіць Касценя. Ён увесь 
змардаваны, неахайна перабінтаваны. Вось ён павару- 
шыўся, працягнуў далонь да затычкі, пачакаў, пакуль 
капнула некалькі вінных кропель, злізаў і зноў падста- 
віў далонь. Наверсе лесвіцы адчыніліся дзверы і яркі, 
асляпляючы прамень падае на твар Касцені. Ён зажму- 
рыўся. Чуваць ліхія акорды хоты, смех, вясёлыя галасы. 
Па лесвіцы сыходзяць Лізэр, некалькі іспан- 
скіх танцоўшчыц і два гітарысты. 


Л ізэр. Карамба! Цёмна, як у мараканца... 
Ало! Капітан Калараў, дзе вы тут? Жывы? 
Дарэчы, хопіць гуляць у хованкі. Вы такі ж 
балгарын, як я абісінскі негус... (Смяецца, 
ляскае абцасамі.) Обер-лейтэнант Лізэр! А як 
вас? 

Касценя. Я -- Калараў. 

Л ізэр. Давайце не будзем, як гэта гаворы- 
це вы, рускія, валяць Ваньку! (Смяецца.) 
Лепш у такі дзень валяць вось гэтых прыго- 
жых сін'ярын. (Абняў танцоўшчыцу, яны раго- 
чуць.) Хімена! Сёння ты павінна папацець! 

(Чуваць стрэлы.) Вы чуеце, капітан Калараў, 
ці як вас там... Гэта салют нашай перамогі, 
Радыё перадало -- куадылья Франко са сваімі 
легіёнамі ў Мадрыдзе! Хімена! Паднясі нам 
добрага іспанскага віна! Пераможцы веліка- 
душныя! (Хімена працягвае кубкі з віном. 
Касценя адварочваецца.) Пі, рус! Я дазваляю 
табе выпіць за нашу перамогу... 

Касценя (раптам выхапіў кубак). За ва- 
шу пагібель! 

Лізэр. О, гэтага табе не дачакацца! За не- 
пачцівасць трэба было б цябе правучыць, але 
сёння я велікадушны. Хоту! (Прыхлопвае да- 
лонямі.) Оле! Оле! Оле! Хімена, тэмп! Не 
шкадуй сваіх прыгожых ножак! Ім цяпер 
прыйдзецца папрацаваць... 

Хімена (танцуе перад Касценем). А мне 
падабаецца гэты рускі. Сапраўдны мужчына! 
З ім я гатова хоць зараз пад коўдру!.. 

Лізэр (смяецца). Ў чым жа справа? Ца- 
луй яго! Я дазваляю! Можа ён зразумее на- 
рэшце, у чым сэнс жыцця! 


Хімена раптам садзіцца на калені да Касцені, абды- 
мае яго за шыю. 

Побач становіцца Лізэр, падымае кубак з віном. 
Вакол групіруюцца танцоўшчыцы. Хімена цалуе Касце- 
ню. Адзін з гітарыстаў робіць некалькі фотаздымкаў. 
Раз'юшаны Касценя спіхвае Хімену з каленяў, і яна 
падае... 

Хімена. Карамба! За мае пацалункі та- 
кая плата?! Ганс! Забі гэтага рускага мядзве” 
дзя! Прашу цябе, забі! Ці я сама выдзеру яму 
вочы. (Кідаецца да Касцені.) 

. Лізэр. Хімена! Назад! Запэўніваю цябе,-- 
ён яшчэ пашкадуе. 

Штаўбе (з'яўляецца наверсе лесвіцы). 
Што тут за тлум? Шабаш? 

Лізэр (ляснуўшы абцасамі). Свята з вы- 
падку нашай перамогі, гер шэф! 

Штаў бе. А пры чым тут палонны? Гэта ж 
не яго перамога. Трэба паважаць пачуцці пе- 
раможаных, Лізэр. 

Лізэр. Але трэба, каб паважалі і пачуцці 
пераможцаў, гер шэф! 

Штаў бе. Вы маеце рацыю... Калі вы зра- 
білі сваю справу, дык пакіньце нас... (Усе 
выходзяць. Штаўбе ўважліва глядзіць на Кас- 
ценю.) Прашу вас прабачыць майго маладога 
калегу. Ён яшчэ не мае вопыту ў абыходжанні 
з пераможаным. Але войны яшчэ толькі па- 
чынаюцца -- навучыцца. Галоўнае перама- 
гаць. І калі глядзіш вось на такія маладыя, 
сімпатычныя твары, як у вас, становіцца шка- 
да.. Цяжка думаць пра тых, хто назаўсёды 
асуджаны быць бітым толькі таму, што яны 
выбралі не той бок барыкады... І не трэба так 
з'едліва ўсміхацца. Я не цягну вас на сваю 
барыкаду, зусім не! Больш вам скажу. Я шчы- 
ра зайздрошчу вам. Вашай маладосці, вашай 
мужнасці. Вы біліся тут у Іспаніі, як леў. 
Трынаццаць знішчаных танкаў -- гэта пачэс- 
ная лічба, хоць вам і не пашанцавала на яе... 
Паверце, я хацеў бы, каб мой сын -- ён такса- 
ма будзе салдатам -- быў падобны на вас. Вас, 
канечне, здзіўляе, што фашыст, як у вашых га- 
зетах пішуць, мацёры фашыст хоча, каб яго 
сын быў у чымсьці падобны на камуніста... 
Я паважаю камуністаў за іх фанатызм і адда- 
насць, за іх цвёрдую і непахісную веру ў свае 

заганныя ідэалы. Я прысутнічаў на працэсе ў 
Лейпцыгу. Паводзіны Дзімітрава мне шмат 
чаго падказалі. Змагацца з вамі будзе не так 
проста... Можа, вам нецікава мяне слухаць? 

Касценя. Не, не, цікава. Першы раз слу- 
хаю трызненне жывога фашыста... 

Ш таў бе. Вы яшчэ малады чалавек. У вас 
усё жыццё наперадзе. І таму мне б хацелася, 
каб вы выслухалі мяне... Вы рускі, а-я ведаю 
Расію. Бачыў яе і пры царах, і цяпер... Дзіў- 
ная краіна! (Штаўбе дастае партсігар, працяе- 
вае Касцені.) 

Касценя. Дзякую. 

Ш таў бе. Курыце, курыце! Гэта вашы рус- 
кія папяросы... (З асалодаю зацягнуўся.) Ра- 
сія! Цёмны, забіты народ... І ўсё ж... Як гэта 
ні дзіўна, але іменна там, у Расіі, я выбраў 
свой шлях і пайшоў за Гітлерам. 

Касценя. Нічога не бачу ў гэтым дзіў- 
нага... 

Ш та ў бе. У фашызма вялікія ідэалы. І яны 
не такія прымітыўныя, як гэта ўяўляюць каму- 
ністы. Пакуль на зямлі існуе незадаволеная 
індывідуальнасць -- фашызм будзе жыць! Ка- 
муністы заклапочаны лёсам так званага пры- 
гнечанага класа. Мы прымаем у разлік толькі 
асобу. І ў гэтым наша перавага. І вам не стры- 
маць націск фашызму, бо ў яго радах лепшая 
частка чалавецтва... (Касценя смяецца.) Я ра- 
зумею, для вас мае разважанні зараз здаюцца 
наіўнымі. Але час пакажа, на чыім баку ісці- 
на! Іспанія -- толькі рэпетыцыя. Спектакль 
скончан, заслона спушчана. Але яна вельмі 
хутка падымецца зноў, і гэта ўжо будзе са- 

праўдная трагедыя! І калі мы сустрэнемся ў 
другі раз як ворагі -- не зайздрошчу вам. А на 
гэты раз я дарую вам жыццё. Вас абмяняюць 
на нашага чалавека. Павінен вас папярэдзіць: 
там вас ужо пахавалі. Вас лічуць нябожчы- 
кам. І наколькі мне вядома, зараз у вас не 
вельмі любяць уваскрэсшых... Але тут я нічым 
не магу вам дапамагчы... Выкручвайцеся самі. 
І рабіце вывады... (Касценя стогне.) Баліць? 
Вам трэба зрабіць перавязку. Я прышлю сані- 
тара. Фу! Які тут моцны вінны пах -- пах пе- 
рамогі. Але я стары салдат і не хачу п'янець 
ні ад віна, ні ад перамогі. У такі складаны час 
трэба мець на плячах цвярозую галаву. Вы 
згодны са мною? 

Касценя. Пакуль вы жывы -- не! 

Ш таў бе. Не трэба так. Мы салдаты і па- 
вінны паважаць адзін аднаго, нават калі і 
страляем адзін у аднаго... 

Касценя. На гэта не разлічвайце, пан 
фашыст. 

Зацямненне. 


Узнікае бурная мелодыя, у якой чуваць характэрныя 
гукавыя адзнакі таго часу: першыя пяцігодкі, дыханне 
недалёкай вайны, іспанскія падзеі... 

Б'юць Крамлёўскія куранты. Апошні дванаццаты 
ўдар. Маленькая паўза, і велічна грымнуў «Інтэр- 
нацыянал». 

Успыхвае святло. Мы бачым кватэру Касцені, якой 
яна была ў тую навагоднюю ноч. Павярнуўшыся да 
дзвярэй, застылі ў здзіўленні Каця, Садовіч, Лена і 
Гваздзёў. У праёме дзвярэй -- Касценя, Ён у паноша- 
ным, з чужога пляча пінжачку, на галаве іспанскі берэт 
(такія носяць баскі), на нагах растаптаныя чаравікі на 
тоўстай падэшве. Каця пайшла насустрач, нібы сляпая, 


з працягнутымі рукамі. Але не падышла да Касцені, 
спынілася... 

Каця. Не... Не, не! Гэтага не можа быць! 
Не можа быць... 

Касценя (усміхаецца). Кацюша... Супа- 
койся.. У наш век усё можа быць... Прашу 
цябе, супакойся... Я ведаю, што мяне тут ужо 
пахавалі, але... вссь Я! 

Лена (падбягае да Касцені, павісае ў яго 
на шыі). Алёшанька! Жывы! А яны цябе паха- 
валі! Паверылі паперцы... А я знала: ты жы- 
вы, жывы! Я ведала гэта... 

Касценя. На гэты раз жывы, браточкі, 
жывы. Лянок, ці ў цябе вагі прыбавілася, ці Я 
зусім аслабеў... (Лена адпусціла шыю Касце- 
ні. Ён любцецца ёю.) Глядзі, якая кучаравая 
бярозка вымахала... Нявеста! 

Гваздзёў (падыходзіць). Шкада, жаніха 
ніяк не падбяром. Вельмі ж пераборлівая... 
(Працягнуў руку, абдымае Касценю.) Алёш- 
ка, дружа, рад цябе бачыць на гэтым свеце. 
На тым свеце яшчэ паспеем... 

Касценя. Ого! У цябе ўжо ромбы. Рас- 
цеш, таварыш Гваздзёў! 

Гваздзёў. Расту, браток, расту. Пакуль 
ты па чужых краінах валэндаешся, мы ТУТ 
ромбы хапаем, пасады высокія займаем... 

Садовіч. Гэта ў мой агарод... Дырэкта- 
рам нашага завода мяне прызначылі, Лёша... 

Касценя (абдымаюцца). Рад, віншую 
цябе. Спадзяюся, возьмеш зноў мяне на завод? 

Садовіч. Нават гатоў уступіць дырэктар” 
скае крэсла! ае, 

Касценя. Не! Трэба пачынаць усё з са- 
мага пачатку... Дзякуй вам, сябры, што не па- 
кінулі маё маленькае сямейства без увагі... 

Лена. Нават некаторыя перастараліся... 

Садовіч (хаваючы збянтэжанасць). Ты 
сядай за стол ды бяры чарку... 

Касценя (аглядае стол). А браточкі ж вы 
мае родныя! Якія прысмакі! Сто гадоў нічога 
гэтага не бачыў, нават забыў, як яно вы- 
глядае... 

Гваздзёў. Сябры! Зараз дзесяць мінут 
Новага года. Вып'ем за тое, каб астатнія 
52 550 мінут былі для нас шчаслівымі, каб мы 
ў гэтыя мінуты рабілі больш дабра, чым зла, 
любілі больш, чым ненавідзелі... 

Садовіч. Табе, мабыць, трымацца гэтага 
цяжэй за ўсіх... 

Гваздзёў. Таму і падымаю такі тост! Вы- 
п'ем! 

Касценя (да Каці). Галубка мая... Цяпер 
усё будзе добра. Цяпер я ведаю: чалавек усё 
можа вытрымаць, калі ён верыць. Трэба ве- 
рыць у жыццё. І верыць людзям, нават калі 
сумненні сціскаюць тваё сэрца. Вось таму я і 
вытрымаў... І цяпер мне часам здаецца, што 
смерць адступіла ад мяне назаўсёды... Даруй- 
це, што разгаварыўся... Але так доўга я не быў 
сярод родных і сяброў! 

Каця (у роспачы). Алёша! Што нам ра- 
біць? (Плача.) 

Касценя (разгублена). Каця!.. Не трэба 
плакаць! Нагледзеўся я слёз на ўсё жыццё... 

Садо віч (да Лены). Трэба зараз жа ска- 
заць яму ўсё... 

Лена (шэптам). Вы не зробіце гэтага! Чуе- 
це? Ні зараз, ні пасля... Ніколі! 

Паўза. 

Касценя. Падобна, што сапсаваў я вам 
свята... 

Гваздзёў. Не тое кажаш... Сам павінен 
зразумець... Не кожны дзень бывае такое... 
(З вуліцы чуваць тарахценне аўтамабіля. 
Гваздзёў насцярожыўся.) Знаёмы гук... Быц- 
цам наша машына... Няўжо па мяне? Леначка, 
калі ласка... 

Лена пайшла і праз некаторы час вяртаецца 
з вайскоўцам. Ён падыходзіць да Гваздзёва, яны 
адыходзяць убок, аб нечым размаўляюць. Потым РГваз- 
дзёў ідзе да тэлефона... 

Гваздзёў. Дзяжурны? Гэта Гваздзёў... 
Я забыў дамашні тэлефон Васіля Пятровіча... 
Дзякую. (Звоніць яшчэ раз.) Калі ласка, 9:11... 
Прабачце, Алена Дзмітраўна, але тэрмінова 
патрэбен Васіль Пятровіч... А што рабіць? Та- 
кі ўжо наш лёс... Дзякую! Вас таксама він- 
шую! І ўсіх вашых!.. Васіль Пятровіч... Гваз- 
дзёў у апарата... Я зараз знаходжуся ў кватэ- 
ры Касцені... Слухаю. Я не магу ў гэта паве- 
рыць... Слухаю. Тады дазвольце мне зрабіць 
гэта... Слухаю. Добра. У кнізе? На нямецкай 
мове... Добра. Я перадам трубку... (Працягвае 
трубку вайскоўцу.) 

Вайсковец. Кікладзе ў апарата. Слу- 
хаю! Не, яшчэ не сустрэў. Ёсць, сустрэць Новы 
год! (Павесіў трубку, казырае Гваздзёву.) 
Поўны парадак! Машына застаецца ў вашым 
распараджэнні... 


Вайсковец пайшоў. Гваздзёў вяртаецца да стала. 
Усе на яго глядзяць, чакаюць, што ён скажа. 


Гваздзёў. Вось так... 

Касценя. Служба ў цябе - не пазайзд- 
росціш... 

Гваздзёў (уважліва паглядзеў на Касце- 
ню). Не кажы... Але нічога не зробіш, павінен 
жа хтосьці чысціць выграбныя ямы капіталіз- 
му. Як пісаў Маякоўскі: «Я ассенизатор и во- 
довоз, революцией призванный и мобилизован- 
ный...» Вып'ем! 


З вуліцы чуваць музыка, песні, вясёлыя галасы. 
Лена падбегла да акна. 


Лена. Нашы студэнты ідуць! На плошчы 
будзе карнавал... Мы збіраліся пайсці, пой- 
дзем? Сёння не хочацца сядзець у хаце! Алё- 
ша, Каця, пойдзем! 

Гваздзёў. Гэта ідэя! Вы ідзіце, а мы з 
Алёшам вас дагонім. У нас ёсць свае справы... 


Усе пачынаюць збірацца. За сталом астаюцца Касце- 
ня і Гваздзёў. 


Гваздзёў. Значыць, вярнуўся... 

Касценя (насцярожана). Як бачыш! 

Гваздзёў. А навошта? 

Касценя. Дзіўнае пытанне! 

Гваздзёў. А можа іне дзіўнае... 

Касценя. Прывык ты загадкамі агарош- 
ваць... 

Гваздзёў. А што рабіць, калі навокал 
адны загадкі? 

Касценя. Слухай, Віктар... Давай, брат, 
без загадак. 

Гваздзёў. Можна і без загадак. Толькі 
спакойна, без шуму. Я павінен цябе арышта- 
ваць, Гэта прыязджалі за табой. (Рэзка.) 

У цябе спалоханыя вочы. Чаго ты спужаўся? 
Чаго? Дзе твае рэчы? 

Касценя. Вунь каля парога рукзак... 

Гваздзёў. Сядзець! Я сам. (Бярэ рукзак, 
вяртаецца да стала.) Цікава паглядзець, што 
чалавек адтуль з сабою захапіў... Глядзі 
ты! Кніга! Ды яшчэ на нямецкай мове... 

Касценя. А! Гейнэ... 

Гваздзёў. Адкуль яна ў цябе? 

Касценя. На вакзале ў Берліне падыхо- 
дзіць, разумееш, да мяне немец у форме чы- 
гуначніка, совае мне гэтую кніжку і шэпча на 
ламанай рускай мове: у нас, кажа, паляць кні- 
гі Гейнэ, а гэта мой любімы паэт... Няхай, ка- 
жа, едзе ў Савецкі Саюз. Ці мог я адмовіць? 
Пытаю: камуніст? Ён галавою ківае... Я і ўзяў 
кнігу. 

Гваздзёў. Хочацца табе верыць, Алёша... 
Але... (Дастаў з кішэні нож, ускрыў вокладку 
кнігі, дастае нейкія паперкі.) Вось табе і Гей- 
нэ... на нямецкай. (Ускрывае другую корку -- 
дастае фота.) А тут, бачыш, ты ўласнай персо- 
най сярод фалангістаў іспанскіх... 

Касценя. Што за бязглуздзіца? Дай па- 
глядзець! 

Гваздзёў. На, паглядзі! (Працягвае фо- 
та.) Я пачытаю гэтыя паперкі... 

Касценя. Віктар! Фотакартка -- ліпа! 
Чыстая правакацыя! Ты паглядзі ўважліва, я 
цяжка паранены, а гэты агідны Лізэр здзеку- 
ецца з мяне... Потым была размова са Штаў- 
бе... Цяпер я разумею... Усе яны, і гэты чыгГу- 
начнік -- фашысцкія правакатары! 

Паўза. 

Гваздзёў. Ну, а як быць з інструкцыямі? 

Касценя. З якімі... інструкцыямі? 

Гваздзёў. Інструкцыямі германскай раз- 
ведкі ваеннаму цэнтру. 

Касценя. Якому цэнтру? 

Гваздзёў. Разгромленаму. Я вёў гэтую 
справу. І адзін з кіраўнікоў гэтага цэнтра пры- 
знаў, што чакае інструкцый з Берліна... 

Касценя. Гэтых самых? 

Гваздзёў. Можа і гэтых самых. Экспер- 
тыза скажа... 


Паўза. 


Касценя. Ты ведаеш, Віктар... Зараз на- 
шы заклятыя ворагі задаволена паціраюць 
свае паганыя лапы. 

Гваздзёў. Ты не думай зараз аб ворагах! 
Ты лепш думай пра сябе. А гэтыя паганыя ла- 
пы мы ўсё роўна адсячом! 

Касценя. Чаго я толькі не перадумаў за 
тыя месяцы, што мардаваўся там у палоне... 
А цяпер не ведаю ўжо, што і думаць... 

Гваздзёў. Алёшка! Я хачу табе верыць! 
Разумееш? Каб ты толькі ведаў, як мне хочац- 
ца верыць! 

Касценя. Мы павінны верыць, Віктар. Бо 
інакш мы перастанем верыць у самае святое... 

Гваздзёў. Самае святое ты зараз не 
чапай... 

Касценя (ў роспачы). Ды разбярыцеся 
вы хутчэй у гэтым вялікім ашуканстве! Ды 
што гэта такое?! 

Гваздзёў. Класавая барацьба, вось што 
гэта такое! Не ў бірулькі гуляем, сацыялізм 

будуем. А фашызм тым часам дзевятым валам 
накатвае... 

Касценя. А табе не страшна? 

Гваздзёў. Чаго? 

Касценя. Такога жыцця, калі застаецца 
толькі адна нянавісць. 

Гваздзёў. А без нянавісці да нашых во- 
рагаў грош цана нашай любві да народа. 

Касценя. Значыцца... я вораг? 


Паўза. 


Гваздзёў. Разбяруцца. 

Касценя. А ты мне, мне верыш? 

Гваздзёў. Веру, Алёша. І зраблю ўсё, 
каб і другія паверылі... 

Касценя. Дзякую табе, дружа. Бачу, фак- 
ты супраць мяне. Можа табе і не трэба лезці ў 
гэтую справу, няхай другія разбяруцца. Але 
за давер вялікае табе дзякуй... А зараз пой- 
дзем, ці што? Не будзем іх чакаць... 


Зацямненне. 


Прайшоў час. Каця сядзіць каля стала, паклаўшы 
галаву на складзеныя рукі, плача. Побач стаіць Лена, 
суцяшае яе. 

Лена. Каця! Не трэба так раскісаць... Яго 
адпусцяць. Вось пабачыш! Гэта памылка... 

Каця. Не, не! Калі б гэта была памылка, 
дык ужо б паправілі яе. І з гэтым прыйдзецца 
прымірыцца... 

Лена. Кацька! Ды як ты можаш нават ду- 
маць так?! Алёша не вінаваты! Ці такі чалавек 
можа здрадзіць? ; 

Каця. Ты што, з неба звалілася? Вунь якія 
людзі апынуліся ў варожым стане... 

Лена (глядзіць на сястру ўважліва). Ка- 
ця... Ты гэта... сур'ёзна? 

Каця. Леначка... Ты паслухай мяне ўваж- 
ліва... Ты ўжо не маленькая, і я буду гаварыць 
з табою як жанчына з жанчынай... Нават не як 
сястра з сястрой, а як сяброўка з сяброўкай... 
Я ведаю, што табе падабаецца Алёша. Я гэта 
даўно прыкмеціла... Можа ты яго кахаеш на- 
ват больш за мяне. Вось таму ты так горача за 
яго стаіш... Я не віню цябе. Але зразумей жа 
мяне... Ці ж я не маю права на звычайнае ча- 
лавечае шчасце, тое самае, пра якое Алёша 
казаў -- мяшчанства... Няхай сабе мяшчан- 
ства! А што я бачыла з гэтым чалавекам? Ад- 
ны толькі непрыемнасці і пакуты... То ў яго 
страляюць кулакі, і я цэлых тры месяцы не 
адыходжу ад яго ложка, то ён начамі прапа- 
дае на заводзе, і я яго не бачу нават па выхад- 
НЫХ днях, то ён едзе ў Іспанію, і вось нарэшце 
ён у турме.. Ну скажы, колькі можна так 
жыць? Год, два... Але пакутаваць усё жыццё -- 
за што? 

Лена. Калі б ты сапраўды яго кахала, дык 
ведала б, за што... Але ты ніколі яго не кахала. 
Ты звычайная здрадніца! А ў яго цудоўнае 
жыццё! Жыццё барацьбіта, рэвалюцыянера. 

Каця. У твае гады і я так думала. Ён ка- 
заўся мне надзвычайным чалавекам! А потым 
я стала жанчынай і зразумела... 

Лена. Ты стала бабай, а не жанчынай. 
Мяшчанкай. І нічога ты не зразумела. І нічо- 
га ты не разумееш! (Пайшла.) 

Каця. Куды ты? 

Лена. Да сакратара ЦК. 


ЗІ 


К аця. Не трэба гэтага рабіць, Лена! Ды ён 
цябе і не прыме. 

Лена. Прыме! Я камсамолка, і ён павінен 
мяне выслухаць! 


Лена пайшла. Каця паднялася, рашучым рухам рукі 
выцерла слёзы. Пачала наводзіць парадак у пакоі. Ува- 
ходзіць Садовіч. 


Каця (трывожна). Што з табою? Што зда- 
рылася? 

Садовіч. Мяне выклікалі... туды. 

Каця. Што ім ад цябе трэба? 

Садовіч. Хочуць, каб я быў сведкам на 
судзе... 

К аця. А будзе суд? 

Садовіч. Будзе. Закрыты. Вось я сябе і 
пытаю: а ці маю я права быць сведкам? 

Каця. Ты ім сказаў пра нашы адносіны? 

Садовіч. Прабач... Але інакш я не Мог. 
Усё роўна яны ведаюць. 

Каця. І што яны? 

Садовіч. Сказалі, гэта наша асабістая 
справа і не мае ніякага дачынення да справы 
Касцені... 

Каця. Ты даў згоду? 

Садовіч. А што я мог зрабіць? 

Каця. Ты паступіў правільна, Коля. Ты ж 
партыйны! 

Садовіч. Гэта ўсё так.. Але што я буду 
гаварыць на судзе? 

Каця. Што ведаеш. Вы ж разам працавалі 
колькі гадоў... 

- Садовіч. Вось і працавалі поплеч, а што 
ён за чалавек, я так і не разабраўся... Ён заў- 

сёды быў для мяне загадкай, хоць мы і лічы- 
ліся сябрамі... Але якія мы там сябры? Ён 
заўсёды кпіў з мяне, крытыкаваў за ўсялякія 
дробязі... Ці ўзяць з табою... Бачыў жа, што 
ты мне падабаешся,-- узяў, ды і ажаніўся! 

К аця. Гэта вінавата я... Так ужо здарыла- 
ся, Коля. Як кажуць у народзе: тады дзеўка 
схамянулася, як у пузе страпянулася. Ён жа 
быў напорысты, энергічны... А я па маладосці 
думала, што гэта толькі і патрэбна для сямей- 
нага жыцця. І як памылілася! 

Садовіч (рашуча). Чаго я мушу сумня- 
вацца? Яму ўжо нічым не дапаможаш... Ён 
аступіўся, зрабіў памылку, ці можа... Адным 
словам, там разбяруцца... 

Каця (падышла, абняла Садовіча). Наша 
віна перад ім толькі тая, што мы любім адзін 
аднаго... 

Садовіч (пераканана). І ніхто не мае пра- 
ва асуджаць нас за гэта, ніхто! 

Зацямненне. 


; Яшчэ ў цемнаце чуваць завыванне самалётаў, выбу- 
хі. Потым манатонны радыёголас: «Грамадзяне, павет- 
раная трывога! Да Мінска прарваліся варожыя сама- 
лёты. Выконвайце загады проціпаветранай абароны...» 

У кватэры ўсё перавернута і зрушана са сваіх пры- 
вычных месц. Пасярод пакоя стаіць на каленях Каця, 
перабірае рэчы. Лена ходзіць па пакоі, баюкае малое. 
далёк чуваць частае, нарастаючае буханне гармат... 


Каця (прыслухалася). Зноў бамбяць! 

Лена. Не, гэта ўжо артылерыя. Дальна- 
бойныя гаўбіцы... 

Каця. Глядзі ты на яе! Яна ўжо ведае, што 
там б'е! Не жаночая справа -- вайна... Ох 
і дурніца ты, Ленка! Ну, чаго ты не паехала 

разам з інстытутам? Цяпер толькі будзеш за- 
мінаць... 

Лена. Не буду я табе замінаць... 

Каця. Ну, куды ж падзеўся Садовіч? Ой, 
чуе маё сэрца -- не выберамся мы адсюль... 
Пакладзі Ірку ў калыску і збірай свае рэчы... 

Лена. Паспею. 

Каця. І каб ніводнай кнігі! (Прыслухала- 
ся.) О! Нарэшце... 

Уваходзяць Садовіч і стары рабочы Максім. 


Абодва ў запэцканых спяцоўках, зарослыя шчаціннем 
па самыя вочы. 


К аця. Коля! Мы гатовы! 

Садовіч (апусціўся на крэсла). Машына 
зараз прыйдзе... 

Максім (пульнуў ботам чамадан). Сабра- 
ліся ў дальнюю дарожку... Ну-ну! Зямелька 
руская неабсяжная... Ёсць куды бегчы... Толь- 
кі калі такімі тэмпамі будзем каціцца, дык да 
самага акіяна дакоцімся... (Да Садовіча.) 
А што будзем рабіць з заводам, таварыш ды- 
рэктар? 

Садовіч. Усё, што маглі зрабіць -- зрабі- 
лі. А цяпер няхай чыгунка адказвае... 

Максім. А цяпер засталіся адны прыказ- 
чыкі і ні аднаго адказчыка... Толькі прыйдзец- 
ца камусьці адказ трымаць, прыйдзецца! 

Садовіч (крычыць). На руках жа завод 
не вынесеш?! 

Максім. Гэта пры дурных галовах -- адна 
надзея на рукі... Прыціснуць абставіны -- сва- 
імі рукамі пусцім заводзік на вецер... 

Садовіч. Узарваць? Ты ачумеў? Такога 
распараджэння не было! 

Максім. Мала што не было, начальнічкі, 
дасцё драла, а мы тут без вас самі і распара- 
дзімся... 

Садовіч. Максім! Ты разумны, паважаны 
ўсімі чалавек... Павінен зразумець... Ну што 
мы можам зрабіць у такім становішчы? 

Максім. Як дойме ліха, прарэжуцца 
зубы. 

Садовіч. А пакуль яны прарэжуцца, хут- 
чэй складвай манаткі і айда з намі. Гэта апош- 
няя машына... 

М аксім. Не. Нікуды я не паеду... Не магу 
пакінуць усё гэтым ненажэрным вылюдкам... 

Садовіч. Рабі як знаеш! 

Максім. А што зробіш? Вунь бежанцы 
кажуць -- цьма цьмушчая рускага народу пад 
немцам засталася... Халера яго ведае, мо так 
і лепш... Трэба ж будзе біць іх і тут. А з такою 
сілай, як мы ўсе гуртам, не саўладаць немцу... 
Пайду я. А то мая Мальвіна выкіне які-не- 
будзь конік... 

Садовіч (абхапіў галаву рукамі). Хаос! 
Грандыёзная катастрофа! Што гэта такое? Як 
магло так здарыцца? 

Каця. Знайшоў час аналізаваць! Трэба 
хутчэй выбірацца адсюль. У мяне ад хваляван- 
няў малако прапала... Яшчэ намучаемся з 
Ірачкай... 

Садовіч. Кажаш - выбірацца... Пагля- 
дзела б, што робіцца на Магілёўскай шашы... 

Каця. А што глядзець? Ехаць трэба! Там 
відна будзе. Разумныя людзі яшчэ ўчора гэта 
зрабілі... 

Садовіч. Божа мой! Божа мой! Што ж 

гэта робіцца?! Вораг ужо пад Мінскам! Каця 
Ты разумееш што-небудзь? 

Каця. Нічога не хачу разумець. Я ведаю 
адно -- не хачу паміраць. 

Садовіч. Я не магу ўявіць сваё жыццё без 
савецкай улады! 

Лена. Калі цябе як след прыціснуць -- 
уявіш. 

Садовіч. Каця! Ты чуеш? Якая дрэнь! 
Яна лічыць мяне амаль як не здраднікам! 

Каця. Пакіньце гэтыя бязглуздыя размо- 
вы! Знайшлі час... Трэба грузіць рэчы. (Да 
Лены.) Ты сабралася? Чаго стаіш? 

Лена. Я з вамі не паеду. 

Каця. А... з кім жа ты паедзеш? 

Лена. Ніз кім. 


Паўза. 


Садовіч. Та-а-ак! Будзеш чакаць нем- 
цаў? 

Лена. Буду. Павінен жа іх нехта сустрэць... 

Каця (падбягае да Лены, б'е па твары). 
Ах ты нягодніца! Што надумала! А яшчэ кам- 
самолка! 

Садовіч. Патрыёткай прыкідвалася! Хут- 
ка ж твой патрыятызм выветрыўся... 

Лена (глядзіць на Кацю, трымаючыся за 
шчаку). Ты мяне ўдарыла! Ты! (Пабегла) 

Каця (кінулася следам). Лена! Прабач!.. 
Пачакай! 

Гваздзёў (з'яўляецца на парозе). Чаго 
гэта яны ганяюцца адна за адной? (Садовіч 


адмахнуўся.) Ну, а што з табою загадаеш ра- 
біць? 

Садовіч (крычыць). А пры чым тут я? 
З начальніка чыгункі патрабуй. Я сваё зрабіў. 
Завод дэманціраваны, станкі чакаюць пагруз- 
кі, што ад мяне яшчэ трэба? 

Гваздзёў. Ад цябе, бадай, нічога. А стан- 
кі прыйдзецца знішчыць. І неадкладна. 


Паўза. 


Садовіч. Добра. Я пайду... Я застануся ў 
горадзе і зраблю гэта. 

Гваздзёў (глядзіць іранічна). І што ты 
будзеш рабіць, калі я зараз скажу: заста- 
вайся? 

Садовіч. Віктар?!. Мы былі сябрамі... 
Я ведаю, табе не спадабалася маё выступлен- 
не на судзе Касцені.. Ну, памыліўся! Ці я 
адзін у падобных абставінах памыляўся? 

Гваздзёў. Зараз не час высвятляць аб- 
ставіны. Давай. хуценька грузі машыну... 

Садовіч. Не! Нікуды я не паеду. Я адказ- 
ваю за завод! 

“Гваздзёў. Паедзеш. У мяне загад эвакуі- 
раваць цябе разам з сям'ёй. 

Садовіч. А я не паеду. 

Гваздзёў (мякка). Слухай, Садовіч... Не 
трэба! Вопытныя дырэктары патрэбны і там. 
Павінен жа хтосьці рабіць зброю, якой мы тут 
будзем біць немцаў... 

Садовіч. А як я буду глядзець у вочы 
сваім рабочым? ба 

Гваздзёў. А ты не глядзі ім у вочы. Анус- 
ці іх пакуль. Пасля перамогі падымеш... -. 

Садовіч. Вось як ты са мною... 

Гваздзёў. Я пакуль што па-добраму з 

табою... І нечага табе ўпірацца. Ты павінен 
сам разумець, што тут трэба людзі крыху ін- 
шай загартоўкі. І, дзякуй богу, яны ў нас ёсць. 
Нават больш іх, чым думалі... Ну, збірайся! 
Немец ужо каля Лошыцы... 


Гваздзёў пайшоў. Садовіч кінуўся да пісьмовага 
стала, корпаецца ў шуфлядках, совае ў кішэні нейкія 
паперы. Уваходзіць Каця. 


Каця. Ну, што будзем рабіць? Збегла, 
дурніца... 

Садовіч. Едзем! Хутчэй! Бяры Ірынку. 
(Падхоплівае чамаданы.) Ты мой выхадны 
касцюм, на якім ордэн, паклала? 

Каця. Ой, не памятаю! Трэба праверыць... 

Садовіч. Не трэба! Будзем жывы -- бу: 
дуць і ўзнагароды, і новыя касцюмы... (Азі- 
раецца.) Ці вернемся сюды? 


Садовіч і Каця выходзяць. Чуваць, як зараўла 
машына. І стала ціха. Потым захрыпеў рэпрадуктар. 
Бадзёры голас абвясціў: «Грамадзяне сталіцы ардэна- 
носнай Беларусі! Не верце панікёрам і правакатарам! 
Нашы часці спынілі ворага, і Мінску не пагражае ніякая 
небяспека. Падтрымлівайце парадак, выконвайце загады 
вайсковых улад». 

На парозе з'яўляецца Лена. Пачынае наводзіць 
парадак. Зайшла за фіранку, нешта там робіць і не ба- 
чыць, што ў пакой увайшоў Касценя. На ім чорная 
целагрэйка, растоптаныя кірзавыя боты. 


Касценя. Ёсць тут хто жывы? 

Лена (выглянула з-за фіранкі). Алёша! 
(Кінуліся адзін да аднаго, моцна абдымаюцца. 
Зусім блізка чуваць стрэлы...) 

ЧАСТКА ДРУГАЯ 


Пусть ярость благородная 
Вскипает как волна! 
Идет война народная, 
Свяішценная война! 


З песні 


Калі не лічыць заклеенага крыж-накрыж пажоўклы- 
мі стужкамі акна і жалезнай пячуркі, якая стаіць па- 
сярод пакоя, у кватэры нічога не змянілася. З вуліцы 
ўваходзяць Лена і Касценя. Лена адразу ідзе да 
пячуркі. 


Касценя. Бррр... Холадна! Хоць і фрыцам 
мароз дае дыхту і жару, але і нам дастаецца... 
Асабліва ў лесе... 

Лена. Зараз будзе цёпла. (Працягвае вен- 
скае крэсла.) Грэйся! 

Касценя. Добрая мэбля. Шкада! 

Лена. Жыцця не шкадуеш, мэблю пашка- 
даваў! Ды няхай яна гарыць яркім полымем! 
(Яна грукнула крэсла аб падлогу. Касценя 
дакончыў справу. У пячурцы ўспыхнуў агонь.) 
Ну вось, можна грэцца. 


Яны селі на падлогу, працягнулі рукі і ногі да 
вогнішча. 


Касценя. Крыху адышоў... Цяпер можаш 
паказваць свае бланкі... 

Лена (дастае з сумачкі бланкі). Я і пячат- 
ку паставіла... 

Касценя. Што? Хто цябе прасіў?! 

Лена. А што тут такога? Я зрабіла лепш... 
Ці я не маю права на ініцыятыву? 

Касценя. Ты павінна строга выконваць 
тое, што табе загадана. А любая ініцыятыва з 
твайго боку будзе разглядацца як парушэнне 
дысцыпліны! Лена! Калі не шкадуеш сябе, па- 
шкадуй мяне... Зразумей, Штаўбе хітры і ка- 
варны вораг... Я не магу нават падумаць, што 
застануся без цябе... Прашу цябе больш так 
не рабіць. 

Л ена. Абяцаю... Больш не буду. 

Касценя. Скажы... Ты не заўважыла за 
Штаўбе нічога такога? Ён задаволены тваёй 
працай? Што ён кажа пра твой нямецкі? 

Лена. Пахваліў. Кажа: можна падумаць, 
што я нарадзілася ў Баварыі... 

Касценя. Ну вось і спатрэбіўся твой ня- 
мецкі.... Памятаеш, як не хацелася табе яго 
вучыць? 

Л ена. Пра што ўспомніў! Я ўжо і забыла- 
ся, калі была студэнткай... 

К асценя. Ці ж мы думалі-гадалі, што і 
такім вось дзяўчатам прыйдзецца стаць пад- 
польшчыкамі, народнымі мсціўцамі... Якую 
мы камсамолію выпеставалі! Шмат нас загі- 
не... Вельмі хачу, каб мінула цябе ліха... 

Лена. І цябе, мілы мой.. Я не змагу жыць 
без цябе. Ты помні пра гэта... Не ведаю, што б 
я рабіла і што было б са мной, калі б не з'явіў- 
ся ты... А цяпер... Цяпер я нічога і нікога не 


баюся! Хоць жыўцом спаляць, рукі-ногі ад- 
сЯкуЦЬ, вочы... 


Касценя. Не трэба! Замоўкні! 

Лена. Не баюся ні смерці, ні пакут! Ве- 
рыш? 

Касценя. Веру. 

Лена. Скажы яшчэ раз. 

Касценя. Веру. Веру. 

Лена (паднялася і стаіць перад Касценем 
на каленях). Гэта такое слова, Алёша, такое 
слова! Як музыка. Сёння гэта галоўнае слова. 
Можна жыць без усіх астатніх слоў, а без гэ- 
тага нельга... (Чуваць умоўны грукат у дзве- 
ры.) Гэта дзядзька Максім! 


Лена ідзе ў калідор і вяртаецца з Максімам. 


Максім. Шанаванне, лясны браток! Ну, 
як там у вас? 

Касценя. Ды так, які ў вас... 

Максім. Усюды адно.. Ну нічога, пера- 
жывем ліха. а 

Лена. Дзядзька Максім, з чым прыйшлі? 

Максім. З добрай навіной, дачка. Нарэш- 
це аб'явіўся доўгачаканы Баравік. І ведаеце, 
браточкі, хто гэта? Гваздзёў! 

асле аўн (разам). Гваздзёў?! 

Максім. Ён самы. Такі ж спрытны, толькі 
з барадой. 

Касценя. Дзе ён? 

Максім. Сядзіць у маёй хованцы. Пытае, 
калі можна сустрэцца з Ленай. 
Лена (паглядзела на Касценю). Можа за- 
раз? 

Касценя. Добра. (Да Максіма.) Ідзі за 

ім... (Максім выходзіць.) Мне трэба пайсці. 
Зараз я не магу з ім сустрэцца... 

Лена. Чаму? 

Касценя. Ёсць прычыны... 

Лен а. Разумею... Ты ведаеш... Не трэба ад- 
сюль ісці... Схавайся ў тым пакойчыку... А мо- 
жа спатрэбішся, тады выйдзеш. 

Касценя. Ну добра. Толькі пра мяне ні- 
ні! (Выходзіць.) 

У калідоры чуваць голас Максіма: «Асцярожна... 
Лямпачка, разумееш, яшчэ пры савецкай уладзе згарэ- 
ла, а цяпер пры «новым парадку» няма дзе здабыць...» 
Уваходзяць Максім, следам Гваздзёў. 


Максім. Ну вось і дабраліся... 

Гваздзёў. Добры дзень у хату... 

Лена. Добры дзень... Ой, які ты смешны, 
Віктар, у гэтай світцы. 

Гваздзёў. Які я табе Віктар? Я Баравік. 

Лена. Ну, Баравік... Адкуль ты з'явіўся? 

Гваздзёў. Адкуль жа цяпер з'яўляюцца? 
З неба. 

Лена. Як Масква? 

Гваздзёў. Масква стаіць і стаяць будзе... 

М аксім. Дык яны брэшуць тут у газетках, 
што стаяць ля самых варот Масквы? У бінок- 
лі, пішуць, Красную плошчу бачаць... 
Гваздзёў. Можа і бачаць. Але Масквы 
ім усё роўна не ўбачыць, як сваіх вушэй... Як 
вы тут? 

Лена. Як мае быць! 

Гваздзёў. Ды штосьці не так. Бачыла па- 
вешаных каля Дома ўрада? Гэта ж усё нашы... 

Лена.Я нічога не разумею... 

Гваздзёў. Вось за гэтым я і прыйшоў... 

Скажы, табе не даводзілася на допытах у 
Штаўбе бачыць трох тыпаў у чорных балахо- 
нах? аса 

Лена. Аднойчы бачыла. Гэта нейкія важ- 
ныя агенты Штаўбе. На каго яны паказваюць, 
тых звычайна расстрэльваюць... 

Гваздзёў. Чаму ж ты адразу не паведа- 
міла? 

Лен а. Паведаміла... 

Гваздзёў. Аднаму чалавеку з лесу... Так. 
Гэтаму дзядзю Косцю? Не, хопіць гуляць у 
хованкі! Я павінен з ім сустрэцца. Гэты дзядзь- 
ка дзейнічае з такім размахам, быццам у яго 
цэлая партызанская армія... Трэба наладж- 
ваць з ім кантакт... Ці можаш ты дапамагчы? 

Лена. Спытаю... 

Гваздзёў. Тады так, пазвоніш па нумару 
30-75. Спытаеш пана Дудко. Скажаш яму: 
«Вы абяцалі нямецкую швейную машынку». 
Ён адкажа: «Яшчэ не атрымалі. Як толькі 
атрымаем -- ваша першая чарга». Калі ён ска- 
жа так, дык я ў горадзе. Калі скажа: «Ваша 
другая чарга»,-- звані яму праз дзень... 

Лена. Добра. Пытаць пана Дудко ці... 

Гваздзёў. Ён сам першы назаве сябе... 
Цяпер пра гэтых у балахонах. Іх трэба апа- 
знаць. Можна гэта зрабіць? 

Л ена. Паспрабую. 

Гв аздзё ў. Толькі асцярожна! Ты для нас 
вельмі дарагі падпольшчык. І не маеш права 
рызыкаваць... Магу табе падказаць... Калі яны 
будуць утрох, скажы: Рогаў. І ўважліва сачы, 
аве б Дама Гаа Рам 

ў; іліся? І яшчэ прашу цябе 

быць асцярожнай... Я пайшоў. (Ідзе да дзвя- 
рэй. Да Максіма.) Паглядзі там... 


Максім і Гваздзёў выйшлі. Уваходзіць 
Касцёня. 


Касценя. Ну што ж... Прыйдзецца су- 
стрэцца з маім былым следчым... А пан Дудка, 
мабыць, Максім? 

Лена. Відаць, ён.. Хі-ітры стары! Стаіць 
сабе і ў вус не дзьме. Я на яго гляджу -- хоць 
бы хны! 

Касценя. І ўсё ж кепска з канспірацыяй... 
Правал за правалам. Гэтых у балахонах аба- 
вязкова трэба вывесці на чыстую ваду... 


Зацямненне. 


Каля зруйнаваных гмахаў нешта накшталт часовай 
барахолкі. Гандлююць усялякай дробяззю. Праходзіць 
хлопец. Праз шыю -- латок з таварам. 


Хлопец. Гэй, паны і паненкі! Грамадзяне 
вольнай Беларусі! Хто забыў наведаць мой 
універмаг? Калі ласка, налятай, што па сэрцу, 
выбірай! Купіў не купіў, а патаргавацца 
можна! Бо ўсё кірмашуе, пакуль грошы за па- 
зухай чуе. Новы парадак! Змяніў быка ў Мін- 
ску на індыка ў Пінску. 

Максім (прыпыніўшыся каля хлопца). Ух, 
і насабачыўся брахаць! Прыйдзецца табе па- 
сля вайны ў гандаль падавацца... (Узяў лю- 
стэрка.) Сёння выйдзеш на сувязь... 

Х лопец. Нам не да барыша -- была б сла- 
ва хараша. Бярэш ці толькі нюхаеш? 

Максім. Нешта нічога ў тваім люстэрку 
не бачна... Я яшчэ раз падыду, і ты будзеш 

купляць у мяне Біблію.. Кепскае, братка, 
тваё люстэрка... 

Хлопец. Не каркай на люстэрка, калі мор- 
да крывая! (Разышліся.) 


На барахолцы з'яўляецца Лена ў суправаджэнні 
Лізэра. Яны падыходзяць да Максіма. 


Максім. Каму Біблію.. Каму святую 
кнігу... 

Лена. Можна паглядзець? 

Л ізэр. Фрэйлен Гелена! Няўжо вы набож- 
ная? Вось не чакаў... 

Лена. Не, я не набожная, але, ведаеце, ні- 
колі не бачыла Бібліі. 

Лізэр. Вядома. Краіна бязбожнікаў. 

Лена. Колькі вы просіце? 

Максім. Як аддаць, кветачка ясная, пяць 
соценных... 

Лена. Савецкіх? 

Максім. А якіх жа яшчэ? Біблія кніга 
святая... Як бог палажыў... 

Лен а. Спекулянт твой бог! 

Максім. Бярэш -- бяры, а бога не гняві... 

Лізэр. А колькі на маркі? 

Максім. Ваша міласць, на маркі не пра- 
даецца. 

Лізэр. Чаму? 

Максім. Праваслаўныя мы... Кніга свя- 
тая. 

Лізэр. Дзікуны вы! Фрэйлен Гелена, вам 
вельмі хочацца? 

Лена. Не, расхацелася. Пойдзем. 


Адыходзячы з Лізэрам, Лена непрыкметна перадае 
нешта Максіму. Да аксіма падыходзіць хлопец. 

Хлопец. Гэй! Хто грошы мае, падыходзь! 
Тавар першага гатунку! У каго грошы завялі- 
ся, не скупіся, наваліся! Каму каменьчыкі для 
запальнічак? Аж з самой вялікай Германіі! 
Першаму пакупніку скідка! Эй! Стары! Што 
гэта ў цябе? 

Макс ім. Святая кніга. Біблія... 

Х лопец. Во? Бібліі мне толькі і не хапала! 
Колькі просіш? 

М а ксі м. Каб не таргавацца -- пяць соцен- 
ных! 

Х лопец. Атрымай! 

Максім. Евангелле ад Лукі, шостая ка- 
лонка знізу... 

Яны разыходзяцца. Раптам да Максіма падыходзяць 
нямецкія салдаты, штурхаюць яго перад сабою... 

Зацямненне. 


Гестапаўскі засценак. Зараз тут Штаўбе, Лізэр. 
У глыбіні кабінета за столікам сядзіць Лена, ляпае 
на машынцы. Пасярод кабінета на стомленых нагах 
стаіць Максім. 


Ш та ў бе. Спадзяюся, з вамі тут абыходзі- 
ліся карэктна? 

М аксім. Ага! Век памятаць буду і ўнукам 
накажу... 

Лізэр. Калі яны ў вас будуць... 

Максім. А яны ў мяне ёсць! 

Ш таў бе. Дзе ж яны? 

Максім. Дзе ўсе. Вас б'юць. 

Шта ў бе. Ну, пакуль што мы вас б'ём. Вы 
просты рабочы чалавек. Вам патрэбна спакой- 
нае, забяспечанае жыццё... і толькі! Ці не так? 
А што дала вам савецкая ўлада? Якую ўлас- 
насць вы мелі? Вы асабіста... 

Максім. Казу. 

Штаўбе. Ну, вось бачыце! А новы пара- 
дак гарантуе вам усё! Захочаце мець сто, Ты- 
сячу коз -- калі ласка! 

Максім. Дзякую, ваша высокасць. Нам і 
ад адной казы жыцця не было... 

Лізэр (смяецца). Гер шэф! Яму хопіць і 
паловы казы. Дайце яму толькі адно тое мес- 
ца, адкуль цячэ малако, і ён будзе на сёмым 
небе ад шчасця. Славяне -- непатрабавальная 
парода рабоў... 

Ш таў бе. Не спяшайцеся з вывадамі, Лі- 
зэр. А вы ведаеце, мой бацька працаваў кля- 
пальшчыкам на верфі ў Гамбургу. З вялікімі 
цяжкасцямі даў мне асвету. Так што мы з ва- 
мі браты па класу. 

Максім. Заклятыя мы ворагі. 

Ш та ў бе. Толькі таму, што я тут? Але я 
выконваю свой святы абавязак пралетарскай 
салідарнасці. (Лізэр з цяжкасцю стрымлівае 
сябе, каб не зарагатаць.) Лізэр... ваш настрой 
не адпавядае абставінам... 

Лізэр. Прашу прабачэння! 

Штаў бе. Мы дапамагаем рускаму народу 
навесці парадак у сваёй краіне. Ці ж гэта не 
высакародна? Ну, скажыце самі! 

Максім. З табою гаварыць, як з пяску 
пугу віць. 

Штаўбе. Як гэта -- «пугу віць»? Я добра 
ведаю па-руску, але гэтага не разумею... 

Максім. А пра што я і кажу. З дурнем 
размаўляць -- і той розум страціш, што меў... 

Штаўбе. Калі будзеш сябе так паводзіць, 
дык страціш не толькі розум. 

Максім. Вось гэта знаёмы голас! Так бы 
адразу... А то пачаў прыкідвацца! Відзён жа 
сокал па палёту, а сава па погляду... 

Штаўбе (з упартай настойлівасцю). Па- 
слухай... Ты просты рабочы. 

М а ксі м. Чаму просты? Майстар я. 

Штаў бе. Ну, майстар. Тваё адзінае ба- 
гацце -- твае мазолістыя рукі, якім, як сцвяр- 
джае вялікі нямецкі вучоны Маркс, няма чаго 
губляць, апрача сваіх ланцугоў... Так жа? Ну, 
дык якая табе розніца, які гаспадар будзе пла- 
ціць за твае рукі масцеравога чалавека? Важ- 
на, колькі ён будзе плаціць! А ці чуў ты, што ў 
шмат якіх краінах Захада і ў Амерыцы за ра- 
бочыя рукі плацяць значна больш, чым плаці- 
лі табе саветы? 

Максім. Гэта мы-чулі. 

Ш таў бе. Дык якая ж табе выгада ахвя- 
раваць жыццём за ўладу, якая нічога табе не 
дала, апрача адной казы? 

М аксім. Дык гэта ж мая ўлада, курыная 
твая галава! Мая народная ўлада. А ты мне 
гітлераўскую на горб узвальваеш! Але што з 
табою гаварыць, калі ў цябе замест мазгоў 
крыважэрны звяруга сядзіць. 

Ш таў бе. Гэта не так! Мне зусім не хочац- 
ца цябе знішчыць. Ты моцны чалавек, разум- 
ны, у цябе працавітыя рукі. Гэтымі рукамі 
трэба будаваць новы парадак, а ты робіш 
глупства, за якое цябе трэба караць. Мне шка- 
да цябе. Ты стары, паважаны чалавек, які так 
недарэчна трапіў у мой нерат. Ведай жа, усё 
так званае мінскае падполле -- гэта мае лю- 
дзі! І мне ўсё вядома з першых рук... 

Максім. А калі вядома- чаго чапля- 
ешся? 

Штаў бе. Ён не верыць! Ну, глядзі! (На- 
ціскае кнопку званка. Уваходзіць чалавек у 
балахоне.) Падыдзіце сюды. Паглядзіце на гэ- 
тага чалавека. Ён знаёмы вам? Вы сустрака- 
ліся з ім? (Да Лены.) Фрэйлен Гелена, вы мае- 
це некалькі хвілін адпачынку... Прашу вас. 
(Лена выходзіць.) Цяпер кажыце... 

Чалавек у балахоне. Так, я сустра- 
каўся з ім. Ён перадаваў мне матэрыялы для 
радыравання ў цэнтр. Пры апошняй сустрэчы 
ён перадаў мне Біблію з шыфроўкай... 

Штаў бе (бярэ са стала кнігу). Вось гэту? 

Максім (кідаецца на чалавека ў балахо- 
не). Ах ты падлюга! 


Эсэсаўцы цягнуць Максіма з кабінета. 


Штаў бе. Лізэр! Цяпер чарга за вашай 
методай... 

Лізэр. Слухаю, шэф! І паверце, мая мето- 
да больш падыходзіць да гэтага быдла... Гэ- 
та ж вам не Францыя! Якія тут могуць быць 
тонкасці і далікатнасці? 

Штаў бе. Слухайце, вы! (Чалавек сцягвае 
з твару балахон. Гэта Стась, хлопец-латош- 
нік.) Калі вы думаеце, што гэты спектакль з 
пераапрананнем я буду цярпець так доўга, 
дык вы жорстка памыляецеся, пан Стась. Мне 
патрэбны сапраўдныя кіраўнікі, а не сляпыя 
выканаўцы. Хто забіў Рогава і Бялова? 

Стась. Я думаю, што гэта выпадкова... 

Штаў бе. Вы яшчэ здольны думаць! Гэта 

добра. І калі вы хочаце яшчэ крыху пакапціць 
неба... 

Стась. Я ўсё зраблю, пан Штаўбе! Я да- 
знаюся пра Рогава і Бялова... У мяне будзе 
сустрэча з адным вялікім начальнікам... 

Ш та ў бе. Калі? 

Стась. Гэта будзе мне сказана за час да 
сустрэчы... 

Шт аў бе. Трымаць сувязь са мной! Быць 
на яўцы з ім да самага канца аперацыі. І на- 
ват страляць, калі дойдзе да страляніны... Вы 
зразумелі? Ён не павінен вас западозрыць... 
Марш! 

Зацямненне. 

Зімовы надвячорак. Руіны. Уваходзіць Гваздзёў, 
агледзеўся. Ціха свіснуў. З'яўляецца Стась. 

Гваздзёў. Парадак? 

Стась. Як у аптэцы. 

Гваздзёў. Правільна. Як у аптэцы. Сёння 
выйдзеш на сувязь і перадасі, што Рогаў і Бя- 
лоў былі завярбованы гестапа і адпушчаны 
«працаваць». Яны дзейнічалі на чыгунцы. Ро- 
гаў п'яны прыйшоў у госці да нейкай Лягушэ- 
віч. Ён ведаў яе да вайны. Разам працавалі на 
чыгунцы. Яна на кадрах сядзела, прайдоха... 
Рогаў па п'янцы ляпнуў ёй: чаму яна не ў пад- 
польнай арганізацыі. Ноччу яго цёпленькага 
прама і забралі з яе пасцелі... Потым арышта- 
валі Бялова і яшчэ некага... Ён і ёсць трэці... 

Стась. А хто-- невядома? 

Гваздзёў. Ну, а як ты думаеш? 

Стась. А што мне думаць? Мая справа -- 
рацыя... 

Гваздзёў. Зброя ў цябе ёсць? 

Стась. А што? 

Гваздзёў. Дай сюды. Ну! (Стась аддае 
пісталет.) А цяпер скажы: чаму ты да гэтага 
часу не выдаў мяне? Баішся? 

Стась. Я не вінаваты! Яны мяне адразу 
запеленгавалі! Далі мне нейкую дапатопную 
рацыю... Схапілі мяне... Білі, агнём катавалі... 
А потым падаслалі Рогава... Ён сказаў, што 
Цэнтр ужо ведае аб маім правале і мяне ўсё 
роўна расстраляюць... Я не вінаваты! 

Гваздзёў. А хто вінаваты, што ў цябе ду- 
ша баязліўца і сволачы? 

Стась. Але ж вас я не выдаў! А мог! 

Гваздзёў. Баяўся? Ці чакаў зручнага 
моманту, каб выслужыцца? У цябе ёсць геста- 
паўскі дакумент? Ну! Дай сюды! 

Стась (працягнуў жэтон). Пашкадуйце 
мяне! Даруйце! Хочаце, я буду служыць у нем- 
цаў для вас... Вам жа патрэбны... 

Гваздзёў. Не, нам не патрэбны халуі. 

Стась. Пашкадуйце! Я ж зусім яшчэ ма- 
лады... 

Гваздзёў. Сціхні, погань! Малады! А тыя 
не маладыя, што вісяць каля Дома ўрада? 

Стась. Я іх не выдаваў! Гэта Рогаў! 

Гваздзёў. Косцю Тарсіцкага ведаў толь- 
кі ты. Малады... Як ты, малады савецкі чала- 
век, змог пайсці на такое? Што думаў, на што 
разлічваў, калі здраджваў свайму народу, 
ішоў у паслугачы фашызму? І як я цябе не 
раскусіў яшчэ там, у Маскве? Такую чорную 
душу прагледзеў! Ніколі сабе гэтага не да- 
рую... А цяпер пойдзем. І без выбрыкаў. зе 
хныч! Не люблю!.. Пайшлі! 


, 

Стась пакорліва ідзе паперадзе Г ваздзёва. Яны 
хаваюцца сярод разбурэнняў. З'яўляецца Касценя. 
Ён у кажушку, махнатай шапцы-кучомцы. У руцэ 
пуга -- прыехаў дзядзька з вёскі ды нечага шукае... 
Робіць выгляд, што чытае загады нямецкіх улад, якія 
наляпаны на ўцалеўшай сцяне зруйнаванага дома. 
З другога боку з'яўляецца Гваздзёў. Падыходзіць 
да сцяны. 


Гваздзёў. Ну, здароў дзядзька Косця. 

Касценя. Здароў, Баравік. 

Гваздзёў. Як жа гэта ты, арыштант, тут 
апынуўся? 

Касценя. Вельмі проста. Турму разбамбі- 
лі. Пагналі нас следам за адступаючымі, а ў 
дарозе немцы перахапілі. Ну, ноччу і даў я 
стракача. Ды не адзін я такі прыткі аказаўся... 
Сабралася нас у лесе чалавек дваццаць. Вось 
і стаў я дзядзькам Косцем... 

Гваздзёў. Вось як, браток, бывае. А ця- 
пер слухай... Давай хоць для блізіру цэглу 
складваць. Быццам немцы загадалі. Тым 
больш, усё роўна прыйдзецца нам гэтыя руіны 
разбіраць... Значыць, збег з турмы, не дача- 
каўшыся... 

Касценя. Чаго? 

Гваздзёў. Твая справа перагледжана. Ты 
рэабілітаваны. 

Касценя. Ты пастараўся? 

Гваздзёў. Не толькі я. Твой камандзір у 
Іспаніі генерал Рэут. Праўда, і яму прыйшло- 
ся быць пад следствам... Але такі чалавек! Не 
пра сябе клапаціўся, а пра сваіх баявых сяб- 
роў... 

Касценя. Дзе ён цяпер -- не ведаеш? 

Гваздзёў. Танкавым корпусам каман- 


52 


дуе... Але давай па справе. Учора штабная ма- 
шына з двума палкоўнікамі каля Трасцянца -- 
твая справа? 

Касценя. Наша. 

Гваздзёў. Дзе гэтыя палкоўнікі? 

Касценя. Вось я і хачу прасіць цябе да- 
памагчы адправіць іх на Вялікую зямлю. 
Шышкі вялікія! Карты з імі... 

Гваздзёў. Добра. Гэта мы зробім. У цябе 
радыст ёсць? 

Касценя. Радыстаў колькі хочаш. Рацыі 
няма. Была нямецкая -- сапсавалася, і ніяк 
наладзіць не можам... 

Гваздзёў. Рацыю атрымаеш... (Прыслу- 
хаўся.) Слухай, дзядзька Косця. Мы ўліплі. 
Вось гад! Паспеў навесці.. Будзем прабі- 
вацца! 


Яны бягуць у разваліны. Пачалася страляніна. 
Па развалінах слізгае прамень пражэктара... 


Зацямненне. 


У кабінет уваходзіць разгневаны Штаўбе. За ім 
з вінаватым выглядам пляцецца Лізэр. 


Штаў бе. Раз-зявы! Упусціць такую дзі- 
чыну! 

Лізэр. Але ж гэта д'ябал, а не чалавек... 
Ні адной кулі марна не пусціў. 

Штаўбе. Дзе ён? Я пытаю вас, дзе ён? 

Л ізэр. Быццам скрозь зямлю права- 
ліўся... 

Ш та ў б е. Жывога ці мёртвага, хоць з-пад 
зямлі. Лізэр, вы мяне зразумелі? 

Лізэр. Слухаю, гер обер-фюрэр! Вуліцы 
ачэплены... 

Штаўбе (па тэлефоне). Доктар Вуль- 
ферт? Перавязалі? Што? Калі трэба -- ампу- 
ціруйце руку. Мне патрэбна яго галава! І каб 
у ёй было ўсё як трэба. Што? Зрабіце яму 
сотню ўколаў, пераліце цыстэрну крыві. Нават 
арыйскай! Ён павінен жыць! Мёртвы ён мне не 
патрэбны... Ведаю, ведаю, што вы не бог, тым 
не менш... Вось так! (Кінуў трубку.) Лізэр! 
А куды знік гэты крэтын Стась? Чаму яго не 
было на месцы аперацыі, як дамаўляліся? 
Праверце, можа мы яго падстрэлілі. Страта 
невялікая, але зараз ён мне вельмі патрэбны. 
Як толькі з'явіцца -- да мяне! 

Лізэр. Яволь! Магу ісці, гер шэф? 

Штаў бе. Ідзіце! І памятайце, Лізэр, калі 
мы зараз не дакапаемся да гэтай праклятай 
арганізацыі, прыйдзецца нам збіраць рэшткі 
баявога духу, ён спатрэбіцца на фронце. 


Зацямненне. 


Кабінет Штаўбе. За столікам Лена. З'яўляецца 
Лізэр. Следам эсэсаўцы ўводзяць Касценю. 
Твар яго разбіты, губы сцятыя. Левы рукаў пусты. 
Лена глядзіць на яго, з цяжкасцю хаваючы разгубле- 
насць. Штаўбе спадылба назірае за ёй і Касценем. 


Штаў бе (да Касцені). Сядайце, мой доб- 
ры знаёмы! Вось мы і сустрэліся зноў! Памя- 
таеце, я гаварыў, што мы абавязкова сустрэ- 
немся... (Кіўнуў на пусты рукаў.) Баліць? Па- 
верце, я вам спачуваю... Віно? Цыгарэту? Не 
хочаце? Дарэмна. Падобная пагарда ў вашым 
стане -- проста недарэчнасць. Тым больш, ня- 
ма каму яе тут як належыць ацаніць. О! Я за- 
быўся. Тут ёсць жанчына... Фрэйлен Гелена! 

Гэта, мабыць, з-за вас мой стары знаёмы па- 
водзіць сябе так неразумна. О, якія глупствы 
робім мы з-за жанчын! Але чарачка добрага 
французскага каньяку не пашкодзіць вашым 
прынцыпам... Гляньце, гэта стары мартэль.. 
(Налівае чаркі.) Я прапаную выпіць за Іспа- 
нію! 

Касценя. За Іспанію... вып'ю! 

Штаўбе. Ну, вось мы і знайшлі нешта 
блізкае нам абодвум. Іспанія... Памятаеце бой 
за універсітэт? 

Касценя. Можа абыдземся без успамі- 
наў? 

Ш таў бе. Можна і без успамінаў. Тым 
больш, яны для вас не вельмі прыемныя. Тады 
давайце адразу да справы. Будзем гаварыць 
як салдат з салдатам... О, колькі іроніі і сар- 
казму ў вашых вачах. Чаму вы не бачыце маг- 
чымасці для ўзаемаразумення? Без гэтага не- 
магчыма далейшая цывілізацыя... 

Касценя. Смешная ваша наіўнасць, 
Штаўбе. Ніколі не думаў, што жорсткасць і 
наіўнасць... 

Ш таў бе. Паверце, яны побач! Бо жорст- 
кімі робяць нас толькі абставіны. Мы прый- 
шлі ў гэту краіну ў надзеі знайсці агульную 
мову. І мы знайшлі б яе! Бо большасць народа 
з намі. Вы ведаеце, колькі штыкоў у генерала 
Уласава? Тры мільёны! Гэтая лічба прымушае 
задумацца. Я разумею: свой шлях мы самі вы- 
біраем. Яго нельга навязаць сілай. Бо ў такім 
выпадку чалавека трэба весці на ланцугу, нібы 
звера... Мы супраць гэтага. Нам патрэбны свя- 
домыя будаўнікі новага парадку. Але, калі мы 

не пойдзем адзін аднаму насустрач, то выму- 
шаны будзем прыбегчы і да ланцугоў... Ну, 
вось вы! Чаму вы на тым баку барыкад? Чаму 
не з намі? Ці ж вы самі не бачыце: такая ма- 
гутная дзяржава не вытрымала нашага націс- 
ку, дапусціла нас да самых сцен Масквы? Як 
бачыце, не ваша, а мая ідэя ля самых варот 
Крамля. 

Касценя. Пад Масквой не твая мярзотная 
ідэя, а твае танкі. Пакуль што яны падмялі пад 
сябе маю зямлю. А мая ідэя ў маёй галаве, 
сэрцы, крыві! І знішчыць яе, перамагчы ты 
зможаш, толькі знішчыўшы мяне! Няўжо да 
цяперашняга часу ты не зразумеў гэтага? 

Штаў бе. Гэта вар'яцтва! Нейкі славянскі 
фанатызм... (Ядышоў да акна, падзывае Кас- 
ценю. Лізэр піхае яго.) Вы гаворыце аб зні- 
шчэнні... О, гэта так проста! Паглядзіце на іх. 
Тут роўна тысяча. Праз нейкі час ад іх нічога 
не застанецца, апроч касцей... Дарэчы, гэта 
заложнікі. Яны ўзяты ў тым раёне, дзе былі 
захоплены вы... Яны будуць знішчаны! Але вы 
можаце іх не шкадаваць. Яны не варты гэта- 
га... Паглядзіце на іх твары. Паспрабуйце хоць 
кагосьці выдзеліць. Страх смерці ўсіх пера- 
тварыў у жывёлін. Тупая, аморфная маса... 
І гэта з ёй вы хацелі пабудаваць нейкі там са- 
цыялізм... Якая страшэнная і наіўная гістарыч- 
ная недарэчнасць! Не, мой паважаны ідэйны 
антыпод! Калі чалавецтва ўсур'ёз разлічвае 
падняцца ў вышыню, яно павінна пазбавіцца 
падобнага баласту. І гэту вялікую місію мы, 
нацыянал-сацыялісты, узялі на сябе. Мы за 
панаванне моцнай, інтэлектуальнай і дысцы- 

плінаванай асобы. Вось чаму мне шкада будзе 
знішчыць вас... 

Касценя. Ну вось і прыступай да таго, 
што ўмееш рабіць лепш за ўсё. Кліч сваіх 
кастаправаў! 

Шта ўбе. Вы дарэмна спадзяяцеся на свае 
нервы. Ці вы думаеце, што камуністы з жале- 
за? 

Касценя. Паспрабуй, даведаешся. 

Шта ў бе. Я вас разумею. Вы красуецеся 
перад гэтай маладой асобай. (Падыходзіць 
да століка, за якім сядзіць Лена.) О, бедная 
дзяўчынка! Мне шкада вас. Вы ашуканы. Зла- 
чыннай дэмагогіяй вас схілілі на дзейнасць 
не сумяшчальную з прызначэннем жанчыны, 
ды яшчэ такой маладой і прыгожай. (Лена 
пацягнулася да сваёй сумачкі, але Штаўбе 
апярэдзіў яе. Дастаў з сумачкі пісталет, а су- 
мачку працягнуў Лене.) Калі ласка, фрэйлен 
Гелена. Можаце напудрыць свой цудоўны 
носік перад тым, як павядуць вас на шыбеніцу. 

Касценя (крычыць ў роспачы). Лена! 

Штаў бе. А! Закрычалі?! Наіўныя людзі! 
Яны хацелі абвесці вакол пальца старога 
Штаўбе! Можа толькі ў першую хвіліну я па- 
верыў гэтай маладой і прывабнай асобе, калі 
яна вельмі натуральна скардзілася на савец- 
кую ўладу... Але потым я злавіў неасцярожны 
яе позірк і ўсё зразумеў... (Да Касцені.) А як 
вы, спрактыкаваны падпольшчык, маглі па- 
слаць такое горкае дзяўчо сюды, адкуль вель- 
Мі цяжка выйсці жывым? Дык ведайце! Гэта 
яна дапамагла ліквідаваць нам ваш так званы 
Мінскі гарадскі камітэт! Яна! За такі промах, 

нават калі я вас адпушчу на свабоду -- вам 
не даруюць! (Лена кідаецца з крыкам на 
Штаўбе. Лізэр хапае яе, моцна трымае.) О, які 
тэмперамент! Зараз я шкадую, што не... Але 
гэта яшчэ не позна. 

Лізэр (смяецца). Час яшчэ ёсць, шэф... 

Штаў бе. Лізэр, пагаварыце з ёй... як вы 
ўмееце. 

Лізэр. Яволь! (Цягне Лену да дзвярэй.) 

Л е н а. Бывай, мой любы! Не хвалюйся 
і не думай пра мяне... Я ўсё вытрымаю... 

Штаўбе. Як бачыце, я прынцыпова су- 
праць катаванняў. Гэтыя сярэдневяковыя ме- 
тады я лічу ўстарэлымі. Ці да твару нам, лю- 
дзям дваццатага стагоддзя, карыстацца спад- 
чынай інквізіцыі? Ці можна параўнаць боль 
цела з болем душы і розуму? Шкада, мой по- 
гляд не раздзяляе мой малады калега... (Ідзе 
да сцяны і распахвае фіранкі. Кліча пальцам 
Касценю. Ён падыходзіць.) О, гэты Лізэр вя- 
лікі эстэт! Дзяўчат ён любіць катаваць зусім 
голымі... Мой бог! Якая яна цудоўная! Якое 
цела... Багіня! Жудасна нават уявіць сабе та- 
кую прыгажосць знішчанай, растаптанай... 
О, гэта нявінная ахвяра! І няўжо вы возьмеце 
на сваю душу такі недаравальны грэх? Не, гэ- 
тага вы не зробіце! Адно ваша слова, і яна бу- 
дзе свабоднай! Ну! Даю вам на роздум пяць 
хвілін. Вы разумны чалавек. 

Касценя (адвярнуўся, заплюшчыў вочы). 
Лена... Даруй мне!.. Даруй!.. 

Ш та ў бе. Не, не, не! Вы павінны глядзець! 
Гэта вы яе забіваеце! (Глядзіць на гадзіннік.) 
Але ў вас яшчэ ёсць цэлых дзве хвіліны... Лі- 

зэр чакае майго сігналу... Вось і ўсё... Далей 
хвіліны адлічвае смерць! (Штаўбе робіць 
знак.) Што такое? 

Лізэр (уваходзячы). Пракляцце! У яе быў 
яд. Імгненная смерць. 


Касценя ў знямозе падае на падлогу. Раз'юшаны 
Штаўбе хватае Лізэра загрудкі. 


Ш таў бе. Вы мне адкажаце, Лізэр, за ўсё 
разам. 

Лізэр. Гер шэф! Пры чым тут я?! Што за 
людзі, мой бог! Горш за звяроў! Бо звяры 
баяцца ж хоць болю! 

Штаў бе. На тое яны звяры, Лізэр. Ну, 
што ж цяпер рабіць?! 


У дзверы пастукалі. Лізэр ідзе да дзвярэй. 


Л ізэр. У чым справа, Ганс? (Да Штаўбе.) 
З'явіўся Стась. 

Ш таў бе. Нарэшце! Давайце яго сюды! 

Уваходзіць чалавек у чорным балахоне, 
шпарка падыходзіць да Штаўбе і страляе. Штаўбе па- 
дае тварам на пісьмовы стол. Лізэр так і не паспеў вы- 


хапіць пісталет -- Касценя б'е яго ў скроню. Нахіліў- 
ся над ім, даў некалькі добрых ляшчоў па шчацэ. 


Гваздзёў. Ціха, Лізэр, толькі ціха... Не ў 
нашых з табой інтарэсах падымаць гвалт... 
(Да Касцені, які прыпадняў галаву.) Алёш- 
ка! Ісці ты можаш? (Касценя падняўся на 
ногі.) Трымай пісталет! (Кінуў Касцені пі- 
сталет Лізэра.) Слухай, Лізэр... Зараз мы 
ўдвух выведзем яго адсюль... Сядзем У тваю 
машыну і паедзем па Магілёўскай шашы... Ка- 
лі ўсё будзе добра, гарантую табе тваё пага- 

нае жыццё. Думаю, што табе няма ніякага 
сэнсу заставацца тут. Пайшлі, Алёша! 


Музыка. Трагічная тэма. Прамень высвятляе твар 
Касцені. Толькі твар. І вочы. У глыбіні сцэны ў пра- 
мені ўзнікае твар Лены. 


Лена. Алёша.. Памятаеш наш паэтычны 
дыспут? 

Касценя. Памятаю... Усё памятаю. Слу- 
хай! «Плевать, что нет у Гомеров и Овидиев 
людей, как мы от копоти В ОсПе. Я знаю- 
солнце померкло б, увидев наших душ золотые 
россыпи! Жилы и мускулы - молитв верней. 
Нам ли вымаливать милостей времени?! Мы 
каждый держим в своей пятерне миров привод- 
ные ремни». Сіла! Аж мурашкі па скуры: Вось 
гэта сапраўдная паэзія! Ленка! Няўжо ты гэ- 
тага не разумееш? 

Лена. Разумею, што гэта барабанны бой. 
Я не скажу, што гэта дрэнна... Толькі вось па- 
слухай сапраўдныя вершы. (Дэкламце.) «От- 
говорила роіца золотом березовым, веселым 
языком. И журавли, печально пролетая, уж не 
жалеют больше ни о ком. Кого жалеть? Ведь 
каждый в мире странник -- пройдет, зайдет 
и вновь оставит дом. О всех ушедших грезит 
конопляник с широким месяцем над голубым 
прудом...» Алёшка! Ну ці ж гэта не здорава? 

Касценя. Слязліва ж вельмі. 

Лена. Ты... ты проста пень! Табе недаступ- 
на сапраўднае разуменне і пачуццё. 

Касценя. А пра якое гэта пачуццё ты тут 
шчабечаш? Пра каханне?.. Дык ты сама тут ні 
бум-бум... 

Лена. Дурань ты дурань, Алёшка... 

. Касценя. Пра вялікае пачуццё і гаварыць 
трэба па сапраўднаму, а не сюсюкаць... Вось 
так! (Дэкламце.) «Мария! Имя твое я боюсь 
забыть, как поэт бойтся забыть какое-то в му- 
ках рожденное слово, величием равное богу. 
Тело твое я буду беречь и любить, как солдат, 
обрубленный войною, ненужный, ничей, бере- 
жет свою единственную ногу!» 


Паўза. 


Лена. Гэта, вядома, добра... І ўсё ж гэта -- 
нібы выйсці на гарадскую плошчу і закрычаць: 
«Лю-ю-блю-ю-ю!» 

Касценя. А чаму не закрычаць, калі са- 
праўды любіш? 

Лена. І ты выйдзеш і вось так... закрычыш, 
напрыклад, для Каці? 

Касценя. Для Каці? Каця, бадай, не зра- 
зумее... Вось можа для цябе? 

Лена. Не трэба, Алёша... Не трэба! (Зні- 
кае.) 


Прамень высвятляе твар Максіма. 


М аксім. Я забыўся ў цябе спытаць, Алё- 
ша... Ці проста не паспеў. 

Касценя. Пра што ты хацеў у мяне спы- 
таць? 

Максім. НУ, ведаеш... Ты быў у Іспаніі, 
ваяваў там, а цябе ў турму... Ці не пакрыў- 
дзіўся ты на савецкую ўладу? 

Касценя. А пры чым тут савецкая ўлада? 

Максі м. Я так і думаў! Сапраўдны ты ка- 
муніст, Алёша... Вінаваты былі тыя людзі, якія 

не ўмелі верыць і шанаваць праўду... З ёй 
вельмі асцярожна трэба! Праўда веры патра- 
буе. Вунь са мною ў грамадзянскую адна гі- 
сторыя прыключылася... Не памятаю, мо рас- 
казваў байку, як я беляка выпусціў? Тады слу- 
хай... Прыходзіць да нас у атрад бяляк. Штабс- 
капітан Лекараў. Аляксандр Львовіч... Праўда, 
пагоны скінуў, толькі афіцэрскі георгі на фрэн- 
чы... Ну, прывялі яго да нашага камандзіра... 
Гэты Лекараў і кажа: хачу служыць рускаму 
народу і рэвалюцыі. А камандзір наш, Змітро 
Лыкаў, балтыйскі марак, быў вельмі ж злосны 
на контру -- белякі ўсё яго лыкаўскае племя 
аж да сёмага калена пад корань... Вось ён 
і кажа: «Служыць рэвалюцыі ты ў мяне бу- 
дзеш толькі на тым свеце!» І прыказвае: «Ра- 
ніцай у штаб Духоніна!» Зачынілі яго ў лазні 
за хатамі ля рэчкі. А мяне вартавым паставілі. 
Ну, сцерагу беляка. Чую, закурыць просіць. 
Адсыпаў я самасаду на закрутку і сам задыміў. 
Рабіць няма чаго -- разгаварыліся. Ён пытае, 
ці веру я яму? Глянуў яму ў вочы і баюся са- 
мому сабе прызнацца: «Веру!» Прамаўчаў я. 
Бо сам не магу зразумець -- чаму я свайму за- 
клятаму ворагу веру? Ён спахмурнеў і кажа: 
«Я цябе разумею -- стагоддзямі накалялася. 
народная нянавісць, а цяпер вось прарвалася, 
як лава з вулкана... І пад лавай гэтай вогнен- 
най гінуць не толькі чорныя, але і чыстыя Дду- 
шы, бо яна не разбірае -- цячэ сабе і ўсё на 
сваім шляху паліць... Гэта, кажа, заканамерны 
працэс». Мудрагеліста гаварыў бяляк, але 
ад чыстай душы. Ты, кажа, нават яшчэ і ўявіць 
сабе не можаш, якое жыццё наперадзе чакае 

расіян, якая вялікая слава суджана Расіі. Таму 
беражы сябе, хлопча. Не шкада аддаць жыццё 
за светлую будучыню, але вялікае шчасце да- 
жыць да заўтрашняга дня... Розныя шляхі вя- 
дуць да яго, розныя шляхі выбіраем мы, але 
ёсць адзін самы прамы і верны шлях -- і трэба 
не абмінуць яго... А я вось, здаецца, і ўзышоў 
на свой верны шлях, ды спатыкнуўся... Глянуў 
я на яго, а на твары беляка слёзы... Не вытры- 
маў я. Дзверы насцеж і кажу: «Уляпётвай 
к ядронай мацеры!» А сам да камандзіра: «Су- 
дзі, кажу, рэвалюцыйным судом». Толькі гэта 
Змітро прыняўся суд нада мною ладзіць, ува- 
ходзіць бяляк... І што ж ты думаеш? Паверыў 
Змітро! Потым гэты Лекараў да камандзіра 
арміі даслужыўся... А Змітро камісарам у яго 
быў. Неразлучнымі дружбакамі сталі. А пад 
Кахоўкай іх адным снарадам накрыла. Ля- 
жаць у адной магіле, і помнік ім паставілі 
адзін на двух.. Людзі паверылі адзін аднаму 
і не памыліліся. 


Прывід Максіма знікае. Прамень высвятляе твар 
Гваздзёва. 


Гваздзёў. Смерць прыйшла да мяне не- 
чакана. Маё жыццё не належала мне. Вось 
толькі не ведаю... Калі б усё спачатку... Не! 
Двойчы на такое жыццё не можа хапіць чала- 
века з адным сэрцам... На жаль, яно адно. Але 
я не шкадую -- думаў, пакуль быў жывы, па- 
спею... Але калі ўсё скончана, гэта не мела ўжо 
ніякага значэння. Час зруйнуе нашы магілы, 
зялёнай муравой і стромкімі бярозкамі зара- 
стуць месцы, дзе лілася наша кроў. Час няў- 

мольны, і гэта мы разумеем... Але будуць у све- 
це такія, што захочуць на нас забыцца. Ім бу- 
дзе непрыемны нават напамінак пра нас і нашу 
барацьбу. Гэта заўсёды называлася раўнадуш- 
шам. А яно нараджае здраду. Таму наш наказ 
застаўшымся ў жывых і народжаным пасля 
нас: не забывайцеся на нас, шануйце нашу 
барацьбу, калі хочаце абараніць мір і шчасце 
нашага заўтрашняга дня... 


Сціхае музыка. Толькі чуваць, як б'ецца трапяткое 
чалавечае сэрца... 


Касценя (ціха, пранікнёна). Не забу- 
дзем... Абаронім... 


Зацямненне. 


Гасціная ў кватэры Садовіча. Вечар. Касценя, 
Садовіч, Каця, Ірына сядзяць у розных кутках. 
На стале чай. 


Садовіч. Так, так... Наш час быў нялёгкі... 

Касценя. Рознае было... 

Садовіч. Як каму пашанцавала. Хоць 
і лічыцца, што свае шляхі мы выбіраем самі, 
але жыццё, бывае, так паверне... 

Касценя. Паверне -- слабага:.. 

Ірына. А хітры сам паверне... 

Касценя. Такая хітрасць часцей за ўсё 
канчаецца подласцю. 

Ірына. Калі разумны, дык тую подласць 
перахрысцяць у доблесць... 

Касценя. Спадзяюся, што гэта толькі но- 
вы від дзявочага какецтва? 

Ірына. А калі не? 

Касценя. Тады шкада мне вас. 

Ірына. А мне вас. Ну што ў вас за жыццё? 

Каця. Ірына! З 

Ірына. Мама, не трэба быць ханжой. Ты ж 
са мной згодна... 

Каця. Няхай сабе згодна! Але ж трэба 
быць разумнейшай... ; 

Касценя (смяецца). Табе вельмі хочацца 
пашкадаваць мяне? Дарэмна! Я ўсё роўна не 
стану зайздросціць... 

Каця (уздыхае). Павер, Алёша... Мне вель- 
мі хочацца, каб ты таксама меў у жыцці хоць 
невялічкае шчасце... 

Касценя. На невялічкае я не згодны... 
Смешная ты. Я шчаслівы! Нават магу падзя- 
ліцца... 

Каця (уздыхае). Няхай будзе па-твойму... 
Калі ты сам так лічыш, дык няхай так яно і бу- 
дзе! І ўсё ж я хачу табе сказаць -- мяне заў- 
сёды дзівіла тваё элементарнае неразуменне 
жыццёвых ісцін. Тое, што было зразумела ўсім, 
ты бачыў шыварат навыварат... Што ты гля- 
дзіш на мяне такімі вачыма? 

Касценя. Бо дзіўна мне... 

Садовіч. Я цябе разумею! Паскубла цябе 
жыццё без жалю і літасці. Але ж за аднаго бі- 
тага двух нябітых даюць! Ты ўсё вытрымаў -- 
пакуты, расчараванні, смерць дарагіх і бліз- 
кіх... Не здаўся, не зламаўся. Што ж, табе 
можна і пазайздросціць. Бо ўсім жа хочацца 
праскочыць праз жыццё на белым кані, раз- 
махваючы шабляй. Не ўсім гэта, канечне, 
удаецца. Але я ні аб чым не шкадую, ні на што, 
ні на кога не скарджуся. Шчыра табе прызнаю- 
ся: я задаволены сваім жыццём! І таму мне ўсе 

гэтыя дамарошчаныя ныцікі проста агідныя. 
Нацягне, разумееш, які-небудзь смаркач шта- 
ны-дудачкі, распусціць патлы да самых плячэй 
і пачынае крытыканстваваць! І тое яму не так, 
і гэтае яму не тое! Адпусцілі гайкі, вось і раз: 
вінціліся. Дарэчы, Ірына, ёсць крыху гэтай 
моднай гнілі і ў твайго Валодзькі! (Да Касце- 
ні.) Цяжка, брат, з моладдзю стала! 

Касценя. Мабыць жа моладзі таксама 
не вельмі лёгка з табой. 

Садовіч. А што ім ад нас трэба? Вунь 
якую спадчыну пакідаем! Гэта ж толькі паду- 
маць: сярмяжная ды лапцюжная наша бела- 
руская старонка стала краінай магутнай 
індустрыі! Свае трактары, аўтамабілі! Свая 
нафта, свая апрацоўка яе. Свае мінеральныя 
солі. Я ўжо не кажу пра розную дробязь: га- 
дзіннікі, матацыклы, тэлевізары і нават лі- 
чыльныя машыны... І ўсё гэта ім, ім, дзеля іх 
дабрабыту! 

Касценя. Гэта матэрыяльныя каштоўнасці... 

Садовіч. Разумею! (Гранічна.) Іх, бачыш, 
не могуць задаволіць нашы духоўныя багацці... 

Касценя. Чаму- нашы? Тут нельга аба- 
гульняць. Тут кожны адказвае сам за сябе. 


Паўза. 


Каця. Нешта невясёлая размова пайшла. 
(Нехта звонку сыпануў па акну пяском. Каця 
павярнулася да акна.) Хто гэта там балуецца? 
(Да Ірыны.) Ці не Валодзька? 

Ірына (падбегла да акна, углядаецца). 
Іду! (Пабегла.) 

Каця. Ой, хоць бы ў іх усё добра было! 

Садовіч. Нам бы іх турботы! 

Каця. Ты ўжо лепш маўчы! З жаніхом мог 
бы быць крыху і мякчэйшым. 

Садовіч. Аб чым ты? 

Каця. Сам ведаеш... Няўжо варта спрачац- 
ца з-за кожнай дробязі... 

Садовіч. Ну, ведаеш! У нашай рабоце 
няма дробязей... 

Каця. Ат. Няма дык няма... Чай яшчэ бу- 
дзеце піць? 

Садовіч. Я ўсё! 

Касценя. Таксама. 


Каця прыбірае стол. Панесла посуд на кухню. 
У дзвярах затрымалася. 


Каця. Пераначуеш у нас? 

Садовіч. Ну пра што гаворка! 

Касценя. Не, не! У гадзіну ёсць поезд -- 
паеду. 

Садовіч. Куды ты, на ноч гледзячы? 

Касценя. Заўтра ў мяне праўленне... Кал- 
гаснікаў сваіх прывучыў да парадку -- не ма- 
гу ж я сам парушаць яго... 

Каця. Ну, як ведаеш. (Пайшла.) 


Паўза. 


Садовіч (уздыхнуў). Кажаш, кожны ад- 
казвае сам за сябе... Я цябе разумею, зразумей 
і ты мяне, Аляксей! Ці ж я адзін быў аслепле- 
ны? Але ж я не даносіў, не паклёпнічаў! 

Касценя. Ты маўчаў, там дзе трэба было 
гаварыць, крычаць... 

Садовіч. Маўчаў... (З болем.) Э-эх! Хацеў 
бы я паглядзець на вас, сённяшніх нашых суд- 

дзяў, як бы вы павялі сябе на нашым месцы! 
Хацеў бы паглядзець! Ды калі хочаш ведаць, 
вы шчаслівейшыя за нас! Так, так! Таму што 
вы цярпелі фізічна, а мы-- маральна! Вас 
калечылі фізічна, а нас духоўна! Думаеш, 
і мне не хацелася быць празрыстым, як кроп- 
ля? Яшчэ як хацелася! Усе задаткі былі! Ці ты 
забыўся на нашу маладосць? Быў жа і я ка- 
лісьці вось такім храбрым пеўнікам, як жані- 
шок маёй Іркі, хвост натапырваў, дзюбу за- 
дзіраў угару... А жыццё павыскубла з хваста 
ўсе прыгожыя пярынкі, натаўкло па дзюбе... 
Вось цябе зараз і бянтэжыць гэты абскублены 
хвост. А ты не глядзі на хвост! Ты глядзі ў Ко- 
рань! 

Касценя. Я гэта і раблю. 

Садовіч. Дык тады павер! Павер, што я 
ніколі не хацеў рабіць зла! Ніколі! 

Касценя. Адна справа-- не хацець ра- 
біць зла, і другая -- як яно атрымліваецца. 

Садовіч. Ну, няхай так! Але табе, Алё- 
та, я смела магу глядзець У вочы... 


Паўза. 


Касценя. Ну, калі можаш, дык і спі спа- 
койна. (Падняўся.) А я пайду... У мяне заста- 
лося мала часу і многа спраў... 


Касценя не падаў рукі, толькі кіўнуў і пайшоў. 
Садовіч стаіць на месцы, не маючы сіл зварухнуцца. 
Уваходзіць Каця. Яна ў халаце, валасы распушчаны. 


Каця. Паехаў? Ну, слава богу! 
Садовіч (у роспачы). Каця! Каця!.. Ну 
што гэта такое?! Чаму мінулае так уладарыць 

над цяперашнім. Вяртаецца чалавек, усімі за- 
быты, амаль пахаваны... І вось... 

Каця. Сам вінаваты. Навошта яго прывёў... 

Садовіч. Так, так, прывёў... І ўсё, што 
было калісьці перажыта, ажывае зноў. І пе- 
ражыць яго яшчэ больш балюча, чым было 
тады... Навошта?! 

Каця (абняла мужа). Супакойся, мой да- 
рагі... Гэта пройдзе! 

Садовіч. Але ў чым жа мы вінаваты 
перад жыццём? 

Каця. Ні ў чым! Выкінь гэтыя думкі з га- 
лавы! 

Садовіч. Няўжо мы дзесьці аступіліся, 
пайшлі не тым шляхам? 

Каця. Не-не! Ты заўсёды ішоў са сваім 
народам. 

Садовіч. Так.. так... Якая ты ў мяне... 
душэўная! Як добра разумееш мяне... Вось па- 
гаварыў з табою, і стала лягчэй. Дзякуй табе, 
мая галубка! Якое шчасце, што ў мяне ёсць 
ты! 

Зацямненне. 

Высвечваецца прасцэніум. Абняўшыся, стаяць Ва- 

лодзя і Ірына. 

Грына. Пусці. Хопіць лізацца. Трэба ад гэ- 
тага адвыкаць... 

Валодзя. Чаму? 

Грына. Таму, што нічога ў нас з табою 
не выйдзе... 

Валодзя. Выйдзе! Яшчэ як выйдзе! 

Ірына. Чудзік ты, Валодзя! Няўжо ты не 
бачыш, што мы ўсё далей і далей адзін ад ад- 
наго... 

Валодзя. Не, не бачу. 

Ірына. Гэта нічога не мяняе... Вось гэты 
чалавек, які, дарэчы, мог быць маім бацькам, 
чамусьці падобен на цябе... І я падумала, слу- 
хаючы яго: жыццё ніколі не стане спакойным, 
калі такія тыпы не пераводзяцца... 

Валодзя. Нарэшце ты зразумела гэта! 
Прагрэс! 

Ірына. А чаго ты ўзрадаваўся? 

Валодзя. Твайму прасвятленню. 

Ірына. Якому прасвятленню? 

Валодзя. Раз ты зразумела, што жыццё 
ніколі не будзе спакойным балотам, дзе можна 
залезці жабай на кочку і праквакаць свае 
лепшыя гады,-- дык мы нарэшце дамовімся! 

Ірына. Аб чым? 

Валодзя. Што інакш жыць нельга! Толь- 
кі вечны неспакой! 

Ірына. Яшчэ як можна! 

Валодзя. Гэта па прынцыпу: плюй на ўсё, 
беражыся насмарку? 

Ірына. Вось іменна! Прынцып, па якому 
жыве кожны другі... 

Валодзя. Слухай, старуха! І адкуль ты 
набралася гэтай муці! 

Ірына. Калі набралася, выходзіць, яна 
існуе? 

Валодзя. У бурнай рэчцы па краях заў- 
сёды муць. Але ж увойдзе рэчка ў свае берагі, 
і муць асядзе на дно. 


На другім канцы прасцэніума з'яўляецца Касце- 
ня. Закурыў. Глядзіць на гарадскія агні, аб чымсьці 
думае... 

Ірына. Ай! Не гавары так прыгожа! Па- 
куль твая рэчка ў берагі ўваб'ецца -- муць 
першай да берага прыб'ецца. 

Валодзя. Няма ў яе берага! 

Ірына. Той бераг яшчэ нікому не відзён... 

Валодзя. Гэта не значыць, што да яго не 
трэба плыць... 

Ірына. А калі я не ўмею плаваць? 

Валодзя. Трэба вучыцца... Вось табе мэ- 
та ў жыцці! А інакш навошта капціць неба? 

Грына. А ты не знаходзіш, што гэтыя па- 
вучанні ў пользу бедных? 

Валодзя. Правільна. У пользу бедных 
душою. Што ты глядзіш на мяне, як на мала- 
хольнага? 

Ірына. А як жа інакш? Няўжо гэта ты... 
сур'ёзна? 

Валодзя. А як жа! 

Ірына. Валодзя! Так можна гаварыць 
з трыбуны, пісаць у газеце, але з каханай 
дзяўчынай... 

Валодзя. А якая розніца? Я не аддзяляю 
любоў ад жыцця, асабістага і грамадскага... 

Грына. Ты страшны чалавек! Не, нічога 
ў нас з табою не будзе. 

Валодзя. Будзе! Ты пойдзеш разам са 
мною па шляху, які я выбраў, нават тады, калі 
мне прыйдзецца цягнуць цябе сілком. 

Ірына. Сілай хочаш ашчаслівіць? 

Валодзя. А што рабіць, калі я люблю? 

Грына. Думаеш, любоў дае права на на- 
сілле? 


Валодзя. Насільна, канечне, любы не бу- 
дзеш... 

Ірына. Пакінь! Ты добра ведаеш, што я 
таксама цябе люблю... 

Валодзя. Дык у чым жа справа? 

Ірына. У тым, што адной любві ў наш век 
мала... Трэба яшчэ штосьці... 

Валодзя. А можа я адналюб! 

Ірына. Я не аб гэтым... Цяпер да гэтага 
пачуцця яшчэ столькі ўсялякага чапляецца, 
што як наваліцца на гэтую самую любоў, дык 
ад яе мокрага месца не застанецца... 

Валодзя. А гэта залежыць ад нас саміх. 
(Абдымае яе.) Я бачу, што мне проста нельга 
выпускаць цябе З рук... 

Ірына. У тваіх руках сапраўды становіц- 
ца ўсё проста. Я спакойная. Але ж ты не мо- 
жаш вось так усё жыццё... 

Валодзя. Магу! 


Яны цалуюцца. Прамень высвятляе ў глыбіні твар 
Лены. Касценя глядзіць прама перад сабою... 


Лена. Чаму ты такі сумны? Гэта цябе 
ўстрывожыла сустрэча з мінулым. 

Касценя. І сапраўды -- мінулае! Але ж 
яно жыве побач. Вось таму мне і балюча... Бо 
ён жа, як і я- - камуніст. Як і я, прайшоў вялі- 
кі шлях, жыве ў гэтым жа вялікім часе, у якім 
жывём мы ўсе, хто застаўся ў жывых. 

Лена. Такія людзішкі былі, ёсць і будуць... 

Касценя. Тут я не згодзен з табою... Не 
павінна іх быць! Бо ніколі тады не збудзецца 
наша светлая мара, за якую мы пралілі столькі 
крыві і слёз, выцерпелі такія пакуты, вынеслі 
непамерныя цяжкасці... А колькі самых леп- 
шых няма сярод нас! 

Лена. Але мы з вамі. Не забывайце нас... 
Касценя. Мы не забудзем, а яны хочуць 
забыць... 


Прывід Лены знікае. Касценя цяжка ўздыхае. Іры- 
на паглядзела ў яго бок -- толькі зараз яны заўважылі 
Касценю. 


Ірына. Пусці... Людзі глядзяць. 

Валодзя. Гэта добры чалавек. Няхай гля- 
дзіць! І сапраўды, колькі пра любоў кніжак 
напісана, колькі добрых і кепскіх вершаў, 
колькі песень складзена! І колькі яна ўсялякіх 
вялікіх і маленькіх катастроф прычыніла... Але 
вось як падумаю, што жыццё маё без цябе бу- 
дзе абкрадзеным, што ты мне патрэбна, як 
паветра, як вада, як хлеб... 

Ірына. І таму ты гатовы абкрасці мяне? 

Валодзя. Не! Я хачу цябе ўзбагаціць. 

Ірына. Узбагаціў. Дзякую табе за такое 
ўзбагачэнне... 


Паўза. 


Валодзя (глуха). Ірка.. Навошта ты 
так? Табе вельмі хочацца, каб я адчуваў сябе 
апошнім падонкам? 

Ірына. Не ведаю, як ты, а я сябе адчуваю 
апошняй дрэнню! 

Валодзя. Значыць.. Не было радасці? 
Не былі мы шчаслівымі? Дык навошта тады... 

Ірына. Ну вось... Я яшчэ і вінаватая! 

Валодзя. Чаму ты шукаеш у гэтым віну? 
Чаму? 


Паўза. 

Ірына. Лепш я пайду... Мы сёння не да- 
мовімся. Перасталі мы разумець адзін аднаго. 


Валодзя. А разумелі? 
Ірына. А што гэта зменіць? 
Валодзя. Калі нічога, дык ідзі, Ідзі! 


Ірына памкнулася да Валодзі, але ён адвярнуўся. 
Ірына пайшла. Каля Касцені прыпынілася. 


Ірына. Ужо едзеце? 

Касценя. Трэба! Бывайце! 

Ірына. Бывайце. Скажыце... Вы любілі 
маму? “ 

Касценя. Навошта вам гэта ведаць? 

Ірына. Вы любілі маму? 


Паўза. 


Касценя. Любіў. 

Ірына. Дзіўна... 

Касценя (згадзіўся). Дзіўна... 

Ірына. Гэта ж я магла быць вашай дач- 
кой... І была б я зараз, напрыклад, знатнай 
даяркай у вашым калгасе... 

Касценя. А чым кепска? 

Ірына. Чаму -- кепска? Кепска тое, што я 
не ваша дачка... 

Касценя. Дзівачка... 

Ірына. Паслухайце... А калі я запрашу вас 
на сваё вяселле -- прыедзеце? 

Касценя. Прыеду! Абавязкова прыеду! 


Заслона 


ЧАЛАВЕК ВЯРНУЎСЯ 


Драма ў чатырох дзеях 

Раман Фёдаравіч Кацуба 
Марфа Сямёнаўна 
Віктар 
Каця 
Маша 
Сяргей Кацуба 
Блавацкі 
Вадзім 
Мікола Шаркун 
Нядбайла (Пятроў) 


Дзея адбываецца ў адным з га- 

ДЗЕЯ ПЕРШАЯ 


Карціна першая 


Пакой у кватэры Кацубы. Стол, засланы абрусам. 
У кутку -- шырокая тахта, застаўленая крыху шырмач- 
кай, бо на ёй спяць. Побач з тахтой этажэрка з кніга- 
мі. На століку каля акна -- радыёпрыёмнік. На сцяне 
ў розных месцах -- веерам фота славутых футбалістаў, 
акцёраў і актрыс. Крыху ў баку -- старыя пажоўклыя 
сямейныя фота па некалькі ў адной рамцы. 

Пасля таго як прагулі заводскія гудкі, са спальні 
выходзіць Раман Фёдаравіч. На ім піжамныя 
штаны і белая сподняя кашуля. Ён толькі што прачнуў- 
ся. Сівыя, коратка падстрыжаныя валасы тырчаць, як 
калючкі ў вожыка, пракураныя вусы абвіслі. Рамае 
Фёдаравіч адкашліваецца, пацірае рукой адкрытыя гру- 
дзі. Па цяжкай шоргаючай хадзе, натруджанаму каш- 
лю і незадаволеным хмурым твары відаць, што Раману 
Фёдаравічу нездаровіцца. 

З кухні выглядае Марфа Сямёнаўна з талер- 
кай у руках і ручніком цераз плячо. 


Марфа. Рамаша! Зноў з гудком прахапіў- 
ся? Спаў бы! 

Рама н. Гудуць, гудуць, родненькія. 

Марфа. Адвыкаць ад гудкоў трэба, Рама- 
ша. Ці ж не надакучылі за сорак год? 

Раман. Ты мяне лепш не дапякай! А то 
зноў уцяку ў цэх! 

Марфа. Адпрацаваў ты сваё, Рамаша. 
Цяпер няхай дзеці працуюць. (Раман пацірае 
грудзі.) Ные сэрца? 

Раман. Ные, трасца яго бяры! 

Марфа. Ты б у ванне паплёхаўся. Можа, 
лягчэй стане. 

Раман. Мне б у лазню, ды на палок, ды 
венічкам! 

Марфа. Нельга табе. Каця забараніла. 

Раман. Каця! Каця!. Бач ты яе! Забара- 
ніла... 

Мар фа. На тое яна і доктарка... 

Раман. А нічога твая доктарка не разу- 
мее. Даўней людзі ад усякай хваробы лячыліся 
лазняй. Вып'еш гарэлкі з перцам -- і на палок. 
Усыплеш сабе бярозавай кашы і -- здаровы! 

Марфа. Дыкгэтаў стары час! Тады і хва- 
роб такіх не было. 

Раман. Лекараў надта шмат развялося, 
вось і выдумляюць... Ну дык вядзі ў твае на- 
чоўкі, паплёхаюся... 


Абодва выходзяць. 


Маша (з-за шырмачкі, якая засланяе тах- 
ту). Бабуля! Чуеш, бабуля! Кінь мне халат... 
Ну, бабуля! (Над шырмай З'яўляецца ўскуд- 
лачаная галава Машы.) Ты глядзі! Няўжо ўсе 
яшчэ спяць? (Ахінуўшыся коўдрай, выходзіць 
зза шырмачкі. Соладка пазяхае.) 

Марфа (з'яўляецца ў дзвярах). А божач- 
ка ты мой! Ці не захварэла? е 

М аша. Захварэла? Чаму? 

Марфа. А ніколі ж так рана не прачына- 
лася. 

Маша. Скажы, калі ласка! Кашмар! Усе 
крытыкуюць! 

Марфа. Ага, крытыкуюць... Бачыла, як 

цябе размалявалі ў гэтым самым «боксе»! І гэ- 
тага твайго Вадзіма. Дажылася дзеўка! 

Маша. Падумаеш, указчыкі паявіліся. Як 
хачу, так і апранаюся! Як хачу, так і танцую. 

Мар фа. Дык ты танцуй па-людску! 

Маша. Лявоніху загадаеш танцаваць, ці 
што? Вось пацеха! 

Марфа. Крый божа, дзед даведаецца! Я ж 
яго трымаю, не пускаю на вуліцу. А раптам 
вырвецца? Ой, дзеўка! Гля-я-дзі!.. Яшчэ год- 
два пустазеллем пакрасуешся, а потым і самой 
непрыемна стане. Пашкадуй нас, старых. Я ж 
таксама пакутую. 

Маша. А чаго пакутаваць? 

Марфа. Родная ты нам, вось і пакутуем. 

М а ша. Супакойцеся! Хутка пайду ад вас... 

Марфа (насцярожылася). Што гэта ты 
пляцеш недарэчнае? 

Маша. Выходжу замуж. «Уж, замуж, нев- 
терпёж». Дзіўна, чаму гэта ў рускай граматы- 
цы выключэнне з агульнага правіла? 

Марфа. За каго ж ты? 

М а ша. За мужчыну, бабуля. 


Марфа. Ці не Вадзім Блавацкі мужчына 
гэты? 


Маша. А чым ён не мужчына? 
Марфа (прыслухоўваючыся). Ай! Мала- 
ко пабегла! 
Выходзіць. 


Маша (падышла да фатаграфіі над тах- 
той). Чулі, мужчына Вадзім Блавацкі? І што ж 
вы сабе думаеце? Не-е, хопіць Рамеа і Джуль- 
ету разыгрываць... Ну што ж, трэба апранац- 

ца. (Бярэ пантофлю.) А гэта што: тыдзень не 
пранасіла -- ужо кашы просяць! Вось каб той 
кашы ўсыпаць, ды яшчэ бярозавай... 


Уваходзіць Раман Фёдаравіч, выціраючы 
мокрыя валасы ручніком. 


Раман. Ты з кім тут ваюеш, каза-дзераза? 

Маша. З дырэктарам абутковай фабрыкі, 
каб яму тыдзень ікалася! 

Раман. Вось, вось. Нам з бабуляй пера- 
дыхнуць не даеш, вазьміся цяпер за дырэктара. 
Учора зноў да поўначы швэндалася? 

Маша. Не швэндалася, а культурна пра- 
водзіла свой вольны час у парку культуры і ад- 
пачынку імя вялікага пралетарскага пісьмен- 
ніка Максіма Горкага. 

Раман. Падумай аб сабе, баламутка, па- 
думай! 

М а ша. Аб сабе думаць - гэта перажытак 
капіталізму. Я думаю толькі аб грамадстве, 
дзядуля. 

Раман. І ў каго ты такая пустая ўдалася? 

М а ша. Каб жа я ведала?! 

Раман. Ах ты погань! Пачуў бы гэта род- 
ны бацька... Не шкадуеш ты яго светлай па- 
мяці... (Схапіўся за грудзі.) У-у, чорт... 

Маша (кінулася да дзеда, лашчыцца). 
Дзед, ну даруй! Вырвалася! Ты ж ведаеш... Ну, 
я такая! Што ж мне рабіць, калі ў мяне такі 
характар! Бывае, што мне і хочацца інакш, а 
не выходзіць... Ну, дзядуля... Я цябе больш за 
ўсіх люблю! Ты ж ведаеш... А татку свайго... 
Ды што казаць!.. (Ядштурхнуўшы Машу, Ра- 

ман ідзе ў спальню.) Вось зараз разрумзаю- 

ся... А ўчора паўдня вейкі наклейвала. (Усхліп- 
нула.) Не буду плакаць, і ўсё! Не буду! 
(Плача.) Не бу-у-у.. (За акном чуваць аўта- 
мабільны сігнал. Маша схамянулася.) А, каб 
цябе! Ужо прыкаціў! (Падбягае да акна, рас- 
чыняе яго і звешваецца праз падаконнік.) Па- 
кінь дудзець! Можаш зайсці. Не з'ядуць. Ну, 
ідзі. (Падыходзіць да люстэрка, прыхарош- 
ваецца.) Трымайся, Вадзя! Літасці не будзе. 


Паказваецца галава Вадзіма з модным кокам. 


Ну, уваходзь. Я адна. 

Вадзім (адчыняючы дзверы). Твая стару- 
шэнцыя так на мяне паглядзела... Быццам я з 
таго свету з'явіўся. (Памацаў пальцам каўне- 
рык Машынай кофтачкі.) Ух ты! Шэдэўраль- 
ная ты сёння! Казка! Тысяча і адна ноч. Ка- 
ралева Марго... (Нечакана.) Слухай! Мысля! 
Геніяльная. 

М а ша. У цябе? Жартуеш! 

Вадзім. Давай сёння запішамся! Адразу 
ў загс, га? Вось будзе пацеха! Усе раты пара- 
зяўляюць. Паехалі, га? Са сваім старым я да- 
моўлюся. Мой старыкан-- кемлівы хлопец. 
Усё разумее. 

М а ша. Колькі табе год? 


Вадзім. Колькі ёсць -- усе мае. Забыла- 
ся? А колькі дасі? 


М а ша. Ад сілы -- трынаццаць. 

Вадзім. Я табе здаюся такім маладым? 

Маша. Такім блазнюком. Мусіць, праўду 
гавораць: дасць бог прыгажосць, дык розум 
адбярэ. 


Вадзім. Слухай, надакучыў мне гэты 

фальклор! Бач ты, народная мудрасць! Што з 
табою здарылася? «Бокс» гэты ідыёцкі па- 
дзейнічаў, ці што? Перавыхавалася? Можа на 
цаліну махнеш? Ці адгукнешся на патрыятыч- 
ны заклік: са школьнай парты - да станка? 
Уяўляю каралеву Марго ля такарнага станка! 
Умора! 

Віктар (з'яўляецца ў дзвярах). Чаму 
ўмора? 

Маша (жвава павярнуўшыся на голас). 
Віця! Са змены? Чаму так рана? 

Віктар. Ат! Хутчэй позна, чым рана. 

М а ша. Зразумела. Мой дзядзя самых чэс- 
ных правіл з завода сам сябе адправіў... Так? 
Адгадала? 

Віктар (глядзіць на Вадзіма і Машу). 
Слухайце! А здорава вас размалявалі ў «бок- 
се». Дастукаліся? 

Вадзім. Э, не разумеюць маю паэтычную 
душу! (Да Машы.) Карэта пададзена, ваша 
каралеўская вялікасць. Мой старыкан зрабіў 
сёння боскую справу -- адпусціў машыну на 
цэлы дзень... Едзем! 

М а ша. Нікуды я не паеду. 

Вадзім. Марго! Ты ж абяцала! 

Маша (падштурхоўваючы Вадзіма да 
дзвярэй). Давай, давай! Прыязджай гадзінкі 
праз дзве. Паглядзім. Мо перадумаю. 

Вадзім. Амба! Знікаю. 


“Віхляючы задам і выбрыкваючы нагамі, Вадзім 
знікае за дзвярыма, насвістваючы штосьці джазавае. 


Віктар (паціскаючы плячыма). Мала- 
хольны. 

М а ша. А цяпер мода. 

Віктар. На малахольных? 

М аша. Ага! Асуджаеш? 

Віктар. Загадаеш песні пра вас спяваць? 
Не, даражэнькая, і казак пра вас не раска- 
жуць, і песень пра вас не спяюць... 

М аша. Падумаеш! Вельмі трэба. Надаку- 
чылі казкі. Не заплачам. Не маленькія. Вы- 
раслі. (Звоніць тэлефон.) Ало! Ну, я! Ды Ма- 
ша, Маша! Не зайшла, і ўсё.. А як жа мне з 
вамі размаўляць? Ведаеце што... А гэта хай 
вас не турбуе. Самі з вусамі. Шо? З вусамі, 
кажу. З якімі вусамі? Звычайнымі. Як у Бу- 
дзённага. Што? Які вы мне бацька? Вы - са- 
мы сапраўдны айчым... 

Віктар. Маша... Яго не паважаеш -- маці 
сваю пашкадуй... Нельга так. 

М аша. А чаго ён ліпне як смала. (У труб- 
ку.) Што? Дзядзя Віця тут. Даю. (Падае труб- 
ку.) Ой, матухна родненькая! І як жа гэта ты 
церпіш пад бокам гэткую нудоту? 

В іктар. Не ў сваю справу лезеш, плямен- 
ніца. 

Маша. Трымай трубку, дзядзя. Хай 
ён яшчэ табе настрой на ўвесь дзень 
сапсуе... 

Віктар. Слухаю. Добры дзень... Каму 
скардзіўся? Табе? А няхай хоць у суд падае. 
Ну і што, калі ён рэдактар? А я -- рабкор. Не, 
нос я не задзіраў, а станавіўся да станка ды 
працу сваю паказваў... Я -- рабочы чалавек і 
не пацярплю прайдзісветаў. Што? Вядома, я 
магу напісаць і пра гэта, але пакуль што я на- 
пісаў пра другое і патрабую, каб мой допіс 

быў надрукаваны. Што? Няхай будзе ульты- 
матум. Мне ўсё роўна, як гэта будзе назы- 
вацца... 

Раман (уваходзячы). Што ў цябе на заво- 
дзе здарылася?, 

Віктар. Ды нічога страшнага, тата. 

Раман. Які там ультыматум? Гавары! 

Віктар. Тата, доўга расказваць. Пачакай 
крыху... Мне перакусіць бы ды падрамаць га- 
дзінку-другую... Мату-у-ля! 

Марфа (уваходзячы). Я зараз, сынок... 

Раман. Віцька! Ты мне дурня не строй! 

Віктар. Ну што я табе раскажу, што? Вось 
як пастаўлю на сваім, тады і расказаць будзе 
што. 

Раман. Не-е! Тут нешта цёмна... Сам пай- 
ду разбяруся! 

Марфа. Рамаша! Абыдзецца. Першы раз 
з ім такое, ці што? 

Рама н. Падай пінжак. 

Віктар. Тата.. 

Раман. Пінжак! 

Марфа. А божухна мой! Ды куды цябе 
нясе? 

Раман. Пінжак, я табе сказаў! (Марфа 
Сямёнаўна паслухмяна дастае з шафы пінжак, 
падае мужу.) Не гэты. Па важнай справе іду. 
(Марфа Сямёнаўна падае другі пінжак, на 
штрыфелі якога ордэны.) 

М аша (любуючыся). Дзядуля ў нас, як той 
генерал у адстаўцы! 

Р аман. Цыц! 

Марфа. Рамаша, плюнь. Выраслі дзеці. 
Самі разбяруцца. Самі ўправяцца... 

Раман. Выраслі!. Радуйся! (Стукнуўшы 
дзвярыма, выходзіць.) 


Паўза. 


Марфа. Ты еш, сынок, еш! Напэўна пра- 
галадаўся. 

Віктар (абняў маці за плечы). Матуля, 
усыпала б ты сваёй ненагляднай унучцы... 

Мар фа. Позна ўжо. Ды і маці ў яе родная 
ёсць... 

Віктар. Такую маці таксама не пашкодзі- 
ла б... 

Маша. Мамку я вам у крыўду не дам! 
Мамка ў мяне -- во! І татка герой... 

Марфа (па прывычцы ўсхліпнула). Сыно- 
чак мой любы! 

Віктар. Не трэба, мама... 

Марфа. Вось ужо і дачушка яго -- нявес- 
та... Толькі ён ужо не пабачыць яе ніколі. 

Маша. Мой тата жывы! Вось убачыце! 
Я яго кожны дзень сню... Ён такі ж, як на гэ- 
тай картцы. (Узяла з этажэркі фота ў рамцы.) 
І вось так усміхаецца... Быццам кажа: «Вы мя- 
не пахавалі, а я жывы!» 

Віктар. А каб вярнуўся... От было б табе 
тады, пляменніца, на арэхі... 

М а ша. За што? 

Віктар. А за твае прыгожыя вочы. Такіх 
пустых ён цярпець не мог яшчэ ў школе. Та- 
кіх ён не любіў. 

М аша. А мяне палюбіць! 

Віктар. Гля-я-дзі, дзеўка. Яшчэ, чаго доб- 
рага, прападзеш. 

М а ша. Ці ж такія прападаюць? (Прайшла- 
ся перад Віктарам.) Паглядзі! 

Віктар. Вось такія і прападаюць. 

Марфа. Паслухай, унучачка. Мы ж цябе з 
дзедам не папракаем кавалкам хлеба, родная 
маці не прымушае нялюбай справай займацца. 
Хочаш -- ідзі працаваць, хочаш -- вучыся да- 
лей. Хочаш яшчэ пагуляць, гуляй сабе на зда- 
роўе. Хіба табе цяжка ў нас жывецца? 

М а ша. Наадварот, бабуля, вельмі лёгка. 
Так лёгка, што аж цяжка робіцца. 

Марфа. Не разумею я цябе. 

М аша. А гэта вечная гісторыя. Называец- 
ца -- бацькі і дзеці. Мы ў школе праходзілі. 
(З вуліцы даносіцца аўтамабільны гудок.) 
От, дудзіць ужо! Балбес! 


Маша выбягае, Марфа Сямёнаўна прыбірае са 
стала. 


Марфа. Віцька... А на заводзе што?.. Па- 
сварыўся? 

Віктар. Пасварыўся, маці. 

Марфа. З кім жа? 

Віктар. З любым зяцьком вашым, грама- 
дзянінам Шаркуном... 

Мар фа. І што ж вы з ім не падзялілі? 

Віктар. А што мне з ім дзяліць? Розны 
ў нас інтарэс, матуля. 

Марфа. Не любіш ты яго... 

Віктар. Хопіць з яго Кацінага кахання. 

Мар фа. Віцька! Паслухай... Здаецца мне... 
Кідае яна яго... 

Віктар. Даўно трэба было. Лепш удавой 
застацца, чым з такім жыць. 

Марфа. Што ты гаворыш? Маладая яна... 
(Уздыхнула.) Ліха яго ведае, як тут быць. 
Дзякуй богу, дзяцей у іх... 

Віктар. Правільна! Добра, што ў іх дзя- 
цей няма. Я такім бы тыпам, як Шаркун, спе- 
цыяльным законам катэгарычна забараніў 
дзяцей мець. 

Марфа. Няўжо так даняў? (Прыслухоў- 
ваецца.) Ідзе, ваяка. Па хадзе чую -- злосны, 
як чорт. Ты ўжо з ім не надта... 

Віктар. Я лепш уцяку. (Выходзіць 
у спальню.) 


Уваходзіць Раман Фёдаравіч, моўчкі здымае 
пінжак, падае Марфе Сямёнаўне. Выцірае потны лоб. 


Раман. Гарачыня... 

Мар фа. І трэба было табе... 

Раман. Машка дзе? 

Марфа. Паехала. Толькі што. 

Раман. З кім паехала? З доктарскім сын- 
ком? Дажыў стары дурань Раман Кацуба! 
Унучку яго родную, як пудзіла агароднае, на 
смех выстаўляюць! 


Раман Фёдаравіч мітусіцца па пакоі. Схапіўшы ха- 
лацік, кінуты Машай на тахту, шпурнуў яго ў кут. По- 
тым узяўся зрываць фота над тахтой. 


Марфа. Рамаша! Гэта ж артысты. А гэ- 
та -- футбалісты. 

Раман. Артысты! Футбалісты! Культура! 
Выгадавалі, вывучылі! Бач, якая культурная... 

Мар фа. І чаго ты так разышоўся, Рама- 
ша? Дай ты дзіцяці ў жыцці разабрацца. 
Яна ж яшчэ малая. 

Раман. Памаўчы. Бач, заступніца! А з 
хлопцамі цалавацца яна не малая? Прагле- 
дзелі мы з табой унучку, старая. І памяці 
сына не ўшанавалі. Вось так. А зяцёк наш 
таварыш Шаркун, хіба ён можа стаць ёй са- 
праўдным бацькам! Ліпкая ў яго натура. Як 
на пенсію мяне праводзілі, дык слязу пусціў. 
Дальбог! Ад рабачкома сунуў мне вудзільню 
гэтую з круцёлкай.. Як яе! 

Мар ф а. Спінінг. 

Раман. Во, во! Лаві, кажа, рыбку і вялі- 
кую і маленькую, Раман Фёдаравіч... Значыц- 
ца, як старэйшаму члену прафсаюза ўсучыў. 
Выдумаў жа, чым адзначыць... На гэта ж пу- 
гаўё, мабыць, і жаба не палезе. К 

Мар фа. А што там такога страшнага Віця 
нарабіў? 

Раман. Ды нічога! Напісаў у заводскую 
шматтыражку пра беспарадкі ў сваім цэху. 
А рэдактар, шустры такі пеўнік у акулярах, 
гэты допіс да начальства. Не ведаю, якая там 
размова была, толькі вырашыў рэдактар допіс 
не друкаваць. Няправільна асвятляе, і ўсё та- 
кое... А Віктар на дыбкі! Гарачы... 

Мар фа. Па табе пайшоў, Раман. 

Рама н. Э, не скажы, старая! Розуму ў яго 
не хапае. Трэба спакойна, па-гаспадарску. 
Хаця, падумаўшы, будзе і ён гаспадаром. Яму 
да ўсяго справа. 

Віктар (стаіць ля дзвярэй). Дзякуй табе, 
тата! 

Раман (павярнуўшыся). А, ты тут!.. Вось 
што, бузацёр. Прыйдзецца табе, галубок, пра- 
сіць прабачэння. 

Віктар. Не буду. 

Раман. Хочаш, каб табе хуліганства пры- 
пісалі? 

Віктар. Ніякага хуліганства не было. 

Раман. Як жа не было? Калі гэты рэдак- 
тар да сваёй заявы нават гузікі прычапіў. 

Віктар. Ці я вінаваты, што гузікі ў яго на 
адной нітачцы трымаюцца... 

Раман. Кінь зубы загаворваць! Бачыш, 
узяў моду людзей загрудкі хапаць! 

Віктар. Каб жа людзей... 

Рама н. Замоўкні! Ты разумееш, чым гэта 
пахне? З заводам прыйдзецца развітацца. Ці 
табе ўжо родны завод -- нішто? Камсамолец! 

Віктар. Не станавіцца ж мне на калені! 

Рама н. Ніхто цябе не прымушае станавіц- 
ца на калені. Ты павінен папрасіць прабачэн- 
ня ў чалавека, якога абразіў. Вось і ўсё. Па 
камсамольскай лініі табе, зразумела, дадуць 
дыхту... Але на заводзе пакінуць... Мне дырэк- 
тар слова даў... Зразумеў? 

Віктар. Не, тата. Не разумею. Пазіцыя 
ваша для мяне незразумелая. 

Раман. Пазіцыя! Герой! Грукнуць дзвя- 
рыма ў кожнага дурня розуму хопіць. А ты 
свайго дамажыся. Узяўся за гуж - дык цягні! 

Віктар. А калі рвецца? 

Раман. Вяжы вузлы! А цягні! Аднаму не 
пад сілу -- таварышаў пакліч. А ганарыстасць 
сваю няма чаго паказваць... (Схапіўся за сэрца 
і закашляўся.) і 

Марфа. Не трапятаўся б ты ўжо, ваяка. 

Раман. Пакуль дыхаю - трапятацца бу- 
ду! Я гаспадар у доме! І, калі ласка, слухай- 

цеся. Бач, распусціліся! Навяду парадкі! І не 
толькі ў сваёй хаце! (Нечакана крычыць.) Дзе 
сякера? 

Марфа. Рамаша! Нашто табе сякера? 

Раман. Дровы пайду шчапаць. (дзе на 
кухню.) 

Віктар. Усхадзіўся стары. Ускіпеў. 

Мар фа. Растрывожылі, вось і ўскіпеў. 

Марфа Сямёнаўна падбірае з падлогі шматкі фата- 
графій. Некаторыя разгладжвае на калене і хавае ў бу- 
фет. Званок. Марфа Сямёнаўна выходзіць, хутка 
вяртаецца. 

Марфа. Уваходзьце, доктар, уваходзьце! 

Блавацкі (увайшоўшы). Ды ўжо такая 
ў мяне недарэчная прафесія - усё жыццё 
ў чужыя дзверы ўваходзіць... 

Віктар. Добры дзень, доктар. 

Блавацкі. Добры дзень, малады чалавек. 

Уваходзіць Раман Фёдаравіч з сякерай у 
руках. 

Блавацкі. Рад вас бачыць, грамадзянін 
хворы, у такім ваяўнічым настроі. (Бярэ з рук 
Рамана Фёдаравіча сякеру.) А вось такое 
ўзбраенне вам ужо супрацьпаказана. 

Раман. Бязлітасны вы народ, дактары. Не 
адразу, а патрошку адбіраеце жыццё ў чала- 
века. Спачатку курыць кінь, потым піць, по- 
тым працаваць... Потым у пасцель пакладуць. 
І ў труну. 

Блавацкі. Не пахвальна, не пахвальна 
вы нашага брата атэстуеце. Але я прывык... 
У вас спрадвеку да лекарскага саслоўя такія 
адносіны. Толькі я адмысловы лекар. Нічога 
не адбіраю. Курылі -- курыце. Пілі -- піце. 

Раман. Нарэшце, хоць адзін сапраўдны 
доктар! (Да Марфы Сямёнаўны.) Гаварыў я 
табе -- лякарства! Чула? 

Мар фа. Доктар жартуе. 

Блавацкі. Жартую, жартую, паважаная 
Марфа Сямёнаўна. Ну-с, хворы, пакажыцеся... 

Марфа. Калі ласка, сюды, за шырмачку... 


Блавацкі і Раман Фёдаравіч ідуць за 
шырму. 


Блавацкі (з-за шырмачкі). Ну-с, дых- 
ніце... 

Раман. Ды дыхаю яшчэ, дыхаю... 

Блавацкі. А цяпер пакашляем. (Раман 
Фёдаравіч кашляе.) Вось так! Яшчэ разок. 
Добра. Лячыцца трэба сур'ёзна. 

Раман. Э, доктар. Лячыся не лячыся -- 
канец адзін. Ды і час. Дзеці павырасталі. Вось 
толькі ўнучка... 

Блавацкі (выйшаўшы з-за шырмы). Да- 
рэчы, наконт унучкі вашай... Здагадваецеся? 

Раман. Ды здагадваюся. А што рабіць? 
Задраць спаднічку ды ўсыпаць? Позна. Не па- 
можа. Вы мне вось што скажыце, доктар. Мы 
са сваёй старой людзі простыя. Можа таму і 
дзяцей выхавалі дрэнна. Вы -- чалавек інтэ- 
лігентны, адукаваны, а сын ваш... 

Блавацкі. Так. Сын -шалапай! А калі, 
як і чаму гэта здарылася, забіце мяне (развёў 
рукамі), не ведаю. Маці ў яго рана памерла... 
А мне з-за чужых хвароб і балячак нават дых- 
нуць няма часу. Сноў людскіх не бачу. Усё 
нейкія мікробы сняцца. 

Раман. Сынок у вас, прабачце, як тая мік- 
роба. 

Марфа. Рама-а-аша!.. 

Раман. Памаўчы, маці. Мужчынская га- 
ворка. Доктар не стане злаваць за шчырае 
слова... І вось што я вам скажу... Вельмі ж нам 
са старой балюча, што нашу ўнучку на ўвесь 
горад ганьбяць... А пачалося гэта, калі яна з 
вашым сынком здружылася... Не, не, вы паслу- 
хайце! Мо ваш хлопец не такі ўжо і благі, 
толькі, відаць, волю вы яму вялікую далі... А 
мы за ўнучку нашу строгі адказ нясём перад 
памяццю бацькі яе, сына нашага, воіна храб- 
рага... Ён сваё маладое жыццё за яе шчасце 
аддаў, дык мы павінны берагчы гэтае шчасце... 
І таму не хачу крывіць душой -- не падабаец- 
ца мне, што яна з вашым сынам дружыць... 
Вось так. І не крыўдуйце! 

Блавацкі (глуха). За шчырае слова 
крыўдаваць неразумна. Людзі мы з вамі па- 
жылыя, і крывіць душой нам не да твару. 
(Зірнуў на гадзіннік.) МНу-с, грамадзянін 
хворы, будзьце ласкавы строга выконваць усё 
прызначэнні вашага ўрача. Нявестка ваша -- 
урач талковы, яе слухаць трэба... Дамовіліся? 
Ну, бывайце здаровенькі, не хварэйце. А з сы- 
нам я абавязкова пагавару. 


Блавацкі паціскае руку Раману Фёдаравічу 
і выходзіць разам з Марфай Сямёнаўнай. Ра- 
ман Фёдаравіч ідзе ў свой пакой. 


Заслона 


Карціна другая 


Надвячорак. Са спальні выходзіць заспаны Віктар. 
Уключае радыё. Падыходзіць да акна, расчыняе яго 
насцеж. З кухні выходзіць Марфа Сямёнаўна, 
уключае люстру. 


Мар фа. Чаго гэта вецер па хаце гуляе? 

Віктар. Душна, матуля. Няхай правет- 
рыцца крыху. 

Марфа. Дождж збіраецца. А гулёны на- 
шай няма. Вымакне... 

Віктар. Нецукровая -- не растане. (Зда- 
лёку даносіцца заводскі гудок.) Чуеш! Гэта 
наш падае голас! Іду, іду! 

Марфа. Бяжы, сынок. Дождж хутка ліне. 
Вунь якая хмара паўзе. (Зачыняе акно.) Бура 
пачынаецца... 

Віктар. Нічога! Нас ніякай бурай не спа- 
лохаеш! 


Віктар выходзіць. Маці глядзіць яму ўслед. 


Марфа. Усё табе з бурамі ваяваць. Неспа- 
КОЙНЫ... 

Маланка чырканула па сінім шкле акна. Ударыў 
гром зусім блізка, і лінуў дождж. Убягае мокрая да 
ніткі Маша. Кінулася да акна. Глядзіць. Памахала 
камусьці рукой, засмяялася. 

Мар фа. А божачка ты мой. 

Ма ша. Разбойнік божачка твой. Не мог па- 
чакаць -- адразу як з вядра лінуў. Дзе мой ха- 
лат? 

Марфа. Ды куды ж ты? Ідзі на кухню... 


Маша бяжыць на кухню. Марфа Сямёнаўна, 
узяўшы халат, ідзе следам. 

Марфа вяртаецца з чайнікам). Хутчэй пі 
чай і спаць! 

Маша (выходзячы следам у халаціку). Вы- 
думала! 

М арф а. Дзед бачыў, як цябе размалявалі. 
Вярнуўся з завода-- нібы тая хмара... Вунь, 
усю тваю культуру са сцяны пазрываў... 

М аша. Ой! Столькі збірала! І Жэрара Філі- 
па парваў? 

Мар фа. Не хныкай. Пазбірала я, схавала. 
Гора ты наша горкае... 


Маша смяецца. 


Чаго ты? 

М аша. Так! (Смяецца яшчэ мацней.) 

Мар фа. Дальбог, звар'яцела дзеўка! 

Маша (бяжыць да акна). Ідзі сюды, бабу- 
ля. Бачыш балбеса? Вунь сярод вуліцы стаіць... 

Марфа. І праўда! Чакай! Дык гэта ж Ва- 
дзім! 

М а ша. Ён. (Смяецца.) 

Мар фа. Адпусціла б ты яго... 

Маша. Не! Няхай стаіць. Абяцаў да ра: 
ніцы. (Ідзе да тахты.) Я спаць буду. А ён няхай 
стаіць. (Смяецца.) 

Мар фа. Ды кінь ты рагатаць. Дзеда раз- 
будзіш. Цэлы дзень так хваляваўся, ваяка. 
Кладзіся і ты, разбойніца. Кладзіся. Чуеш? . 

М а ша. Я цяпер усё чую, такая дзіўная ці- 
шыня вакол... (Грукат грому.) Хоць і гром, а 
цішыня... 

Марфа (пазяхае). Стамілася я сёння. 
(Ідзе ў спальню.) 

Маша (ціха заспявала): 


Да, Мари всегда мила... 
Всех она с ума свела... 


Ой, Машка, што з табою робіцца? А можа, ты 
ўжо сама з глузду з'ехала? (Бяжыць да ак- 
на.) Стаіць, дурань! (Смяецца.) 


Уваходзіць Каця, спыняецца ля парога, асцярожна 
здымае з сябе цэлафанавую накідку. У Каці крыху паў- 
наватая, але стройная фігура маладой, у самым роскві- 
це жанчыны, Апранута строга, але з густам, па модзе. 


Мамачка! Залатая рыбка мая! . 

Каця. І праўда, рыбка. Ледзь даплыла. 

М аша. Дзякуй табе! Ведаеш, я сабе зага- 
дала: калі мамачка сёння прыйдзе -- значыць, 
усё будзе, як я задумала. 

Каця. А што ж ты задумала? 

М а ша. Сакрэт! Мама, ты мяне любіш? 

Каця. Дурненькая. Каго ж мне яшчэ лю- 
біць? 

М аша. А тату? Не, не! Я не пра гэтага 
прыкрага чалавека, твайго мужа... Я пра май- 
го тату... 

Каця. Не трывож ты маё сэрца... Хапае 
яму і так! 

Маша цягне маці да тахты, абедзве садзяцца. 

М а ша. Раскажы, мамачка, пра яго... Як ты 
кахала? 

Каця (уздыхнуўшы). Цяпер мне часта 
здаецца, што нічога гэтага не было... Не было 
Сярожы, не было нашага кахання... Тры дні 
адпусціла нам вайна. Усяго тры дні, дачуш- 
ка... Потым прыйшла позва... За гадзіну 

да адыходу эшалона пабеглі мы ў загс... А на 
месцы загса -- руіны... Так і засталіся не распі- 
саныя... 

Ма ша. Што ты, мама! Ён распісаўся з та- 
бой сваёй крывёю. На ўсё жыццё! І ты павін- 
на кахаць яго вечна! (Яны моцна прыціснулі- 
ся адна да адной. Замоўклі.) 


Званок. 


Пачакай. Я зараз.. (Выходзіць і вяртаецца 
з Мікалаем Шаркуном.) Мама, не едзь! За- 
станься! 

Мікалай. Ты гаварыла з ёй? Так, так! Лі- 
беральнічаеш. А я не пацярплю кампрамета- 
цыі! Мяне ўсе бачаць. І ўсе ведаюць -- Я ёй ай- 
чым... І таму я патрабую... Катэгарычна па- 
трабую... 

Каця. Мікола! Прашу цябе... 

Мікалай. Гэта я прашу цябе заклікаць 
да парадку сваю дачку! (Да Машы.) Як табе 
не сорамна! Ты ж камсамолка! 

М аша. Была. 

Мікола. Як гэта была? 

М аша. Так, была. Была і выбыла. Аўтама- 
тычна. 

К аця. Дачушка... Што ж ты нарабіла! 

Мікола. Сорамна стала? 

М аша. Так! Сорамна! Вам, вядома, не 
знаёма такое чалавечае пачуццё? 

Каця. Маша! 

Мікола. Едзем! Я больш не магу цярпець 
выбрыкі гэтага сапсаванага дзяўчаняці. 

Каця. Мікола! Яна мая дачка, і я прашу 
цябе... 

Міко ла. Едзем! Пагаворым дома. 

Маша. Мама! Застанься! Пабудзь сёння 
са мною! Я вельмі прашу цябе... Мама! Мне 
вельмі трэба... (Да Шаркуна.) А вы едзьце! 
Чуеце? Едзьце! Пакіньце нас з мамай! 

Каця. Мікола, я застануся. Ты ж бачыш... 
Ідзі, ідзі! Маша, супакойся. 

Маша павалілася на тахту, плача. Шаркун вы- 
ходзіць. Каця падсаджваецца да дачкі. 


Дачушка... Супакойся... Маша! 

Маша (плача). Мамачка! Ты паверыла, 
што я ўжо не камсамолка. Паверыла? Ну, як 
жа ты магла? Гэта я для яго сказала, каб па- 
злаваць. 

Каця. Але ж цябе выклікалі ў райком... Я 
ведаю. 

М а ша. Выклікалі. На бюро слухалі. Ма- 
мачка! Каб ты ведала, як мне было сорамна! 
Хацелася скрозь зямлю праваліцца. Асабліва 
сакратар балюча дапёк. Ты, гаворыць, дачка 
чалавека, які аддаў сваё жыццё за наша шча- 
сце... Паверыш, мамачка, ён гаворыць, а ў мя- 
не з вачэй слёзы самі цякуць... Пачалі высту- 
паць... Мне аж страшна стала... Думаю, няўжо 
выганяць мяне з камсамола? Што ж я тады 
буду рабіць?! (Плача.) 

аця. Я вельмі рада... Рада, што ты ў мяне 
такая... Ты ўся ў свайго бацьку... І жыццё тваё 
будзе прыгожае, як ты сама... 

М аша. Ведаеш, мама... Мо мне цяжка таму 
жыць, што я такая прыгожая... 

Каця. Чаму, дурненькая? а 

М аша. Вось таму, што дурненькая... Іншы 

раз задумаюся, што рабіць далей... Думаю, ду- 
маю ды гляну ў люстэрка, а з люстэрка гля- 
дзіць на мяне такая цаца... каралева Марго, 
як Вадзька кажа... Ну і падумаеш: ці ж такая 
каралева прападзе? Выйдзе замуж за якога- 
небудзь яшчэ не вельмі старога генерала ці 
акадэміка і будзе плаваць, як сыр у масле... 

Каця (смяецца). Думаеш, я табе і паверы- 
ла! Не такая ты ў мяне... 

Маша. А калі такая? 

Каця. Не веру! 

Маша. А калі я заўтра выскачу замуж, 
што скажаш? 

Каця. Пачакай... Дык ты... сур'ёзна? 

М а ша. Гэта ж мне не зусім забаронена ін- 
шы раз быць сур'ёзнай? 

Каця. Ведаеш... Для мяне гэта нечакана... 
Давай адкладзём гэтую размову, га? 

Маша. Давай. Бо я і сама яшчэ баюся яе... 

Каця. Адно толькі памятай: вельмі адказ- 
ны крок у жыцці збіраешся рабіць... І ой як 
лёгка аступіцца! Як лёгка! Сябе часам кепска 
ведаеш... А гэта ж другі чалавек! Вось я... Жы- 
ла адна. Чакала Сярожу... А тут Шаркун. Ве- 
даю, ты яго не любіш... Вініць цябе за гэта я 
не магу. Разумею, што табе не лёгка. Гэта мая 
віна... Не, не, маўчы! Я вельмі вінавата перад 
табою... Пакінула цябе адну. 

М аша. Не; не! Гэта ты добра зрабіла. Я 
ніколі, чуеш, мама, ніколі не палюблю і не 
прывыкну да гэтага чалавека... 

Каця. Я ж прывыкла... 

М аша. Пакінь яго, мама! Пакінь! Мы бу- 
дзем жыць адны. Ты і я. Гэта будзе так добра! 

Каця (туліць Машу да сябе). Дачушка 
мая... Каб ты ведала, як мне цяжка... 

Маша. Пакінь яго і ўсё! (У пярэдняй-- 
званок.) Гэта зноў ён! Не пушчу! (Бяжыць да 
дзвярэй.) 

Каця. Маша! 

Маша (вяртаецца). Уваходзьце, калі лас- 
ка... Нашы старыя ўжо спаць паляглі, а дзя- 
дзя Віця на заводзе... 


Уваходзіць Сяргей. Нямая сцэна. 
Каця. Сярожа! 


Заслона 


ДЗЕЯ ДРУГАЯ 


Карціна трэцяя 


Усё ў кватэры Кацубаў засталося на сваіх месцах. 
І толькі некаторыя рэчы ды пінжак дзіўнай расфарбоў- 
кі на спінцы крэсла, разгорнутая кніга і газеты на тах- 
це даюць зразумець, што ў кватэры з'явіўся новы ча- 
лавек. 

Сяргей, задумаўшыся, стаіць ля акна. Віктар 
схіліўся над разгорнутымі і раскладзенымі па ўсім 
стале лістамі чарцяжоў. Але вось ён адхіліўся і 
ўважліва зірнуў на Сяргея. 


Сяргей. Усё прыглядаешся, брат мой мен- 
шы? 


Віктар. А я яшчэ як след не паспеў цябе 
разгледзець, брат мой старэйшы. Калі ты ў ар- 

мію ішоў, я пацаном быў. Адно толькі памя- 
таю, як я за вамі з Кацькай падглядаў... 

Сяргей. Ох і паскудны ты быў! 

Віктар. Ая і пацаноў з усёй вуліцы пры- 
водзіў глядзець, як вы цалуецеся. Здорава гэ- 
та ў вас выходзіла. 

Сяргей. А ў цябе яшчэ не выходзіць? 

Віктар. Як сказаць... Практыкі, шчыра 
кажучы, малавата... Разумееш, запарыўся! 
Вось у рацыяналізатары падаўся. Няма калі 
цалавацца! 

Сяргей. Ну і дурань. 

Віктар. Сам ведаю, што дурань. 

Сяргей. Потым пашкадуеш. 

Віктар. Наганю. 

Сяргей. У гэтай справе наганяць цяжка. 

Віктар. Было б з кім. 

Сяргей. У тым і загваздка. Можна за- 
стацца ў адзіноце... 

Віктар. Ну што ты! 

Сяргей (стаіць ля этажэркі з кнігамі). Па 
такарнай справе? (Віктар кіўнуў галавой.) 
А гэта што за коміксы? 

Віктар. Гэта пра боке. Таксама, разу- 
мееш, навуковыя працы пішуць... 

Сяргей. Захапляешся? 

Віктар. Захапляўся, пакуль морду разы 
тры не размалявалі. 

Сяргей. Глядзі, захавалася! «Як гартава- 
лася сталь»... (Чытае з тытульнага ліста кні- 
гі.) «За паспяховую вучобу і добрую дысцып- 
ліну ў апошняй вучэбнай чвэрці вучню 10 «Б» 

класа Сяргею Раманавічу Кацубу... Дырэктар 
школы...» Та-ак. А праз два месяцы пайшлі 

мы на вайну. Тыя, што паспяхова, нават хто 
і непаспяхова скончылі апошнюю чвэрць... 
Прама са школьнай парты... 

Віктар. А ведаеш, гэтая кніга разам з 
намі ў эвакуацыі была. Маці брала. Памятаю, 
ад'ехалі за Маскву, і зноў усё мірна, ціха, быц- 
цам і вайны ніякай няма. Бабы ў полі працу- 
юць, на агародах корпаюцца... Каровы па- 
суцца. Дзеўкі адвячоркамі пад гармонік пра 
каханне спяваюць. Бацька ў дарозе зусім за- 
сумаваў. Паслухае зводку -- як хмара стане, 
аж зубамі скрыгоча. Зрабіў сабе будан паміж 
скрынямі і станкамі ды цэлымі днямі адлеж- 
ваўся, як той мядзведзь у бярлозе. Нават есці 
не вылазіў. Маці яму прама ў будан перада- 
вала. Знайшоў я ў матчыным клунку кнігу гэ- 
тую. Дай, думаю, бацьку падсуну. І што ты 
думаеш? Узяўся наш стары чытаць. Чытае! 
Цямнець стала, вылез са свайго будана, да 
дзвярэй перасеў... Чытае! Цікавая кніжка, пы- 
таю? А мне ўсё роўна, адказвае. Толькі пра 
рускага чалавека, пра яго вялікую душу тут 
правільна напісана. Рускі чалавек ніколі на 
калені не стане! 

Сяргей (задумліва). Бачыў я і рускіх на 
каленях. 

Віктар. Калі ўжо рускага паставілі на ка- 
лені, дык з яго душу выбілі. А без душы... які 
ён рускі? 

Сяргей. Вельмі цяжка было там рускаму 
чалавеку. Бо для ворагаў ён самы ненавісны. 

Віктар. Гэта таму, што рускі -- савецкі 


чалавек. І калі хочаш застацца савецкім ча- 
лавекам -- трымайся! 

Званок ў пярэдняй. 


Сярге й. Відаць, Шаркун. Мы на гэты час 
дамовіліся... 

Віктар (згортвае чарцяжы). Я, бадай, 
пайду, га? 

Сяргей. Як хочаш. А мне трэба пагава- 
рыць... 

Віктар. Забраў бы ад яго Кацю, і ўся 
размова! Яна ж толькі цябе любіць, павер мне! 

Сяргей. Кацю не чапай! 


Віктар з чарцяжамі ідзе ў суседні пакой. Сяргей 
ідзе адчыняць. Чуваць галасы. Уваходзяць Мікалай 
Шаркун, доктар Блавацк і, следам спяшаецца 
Марфа Сямёнаўна. 


Шаркун (працягваючы размову). Гэта 
я -- бюракрат? Глупства! Ведаю, адкуль 
дзьме вецер. Пісакі! Гнілая інтэлігенцыя! Па- 
слабілі за імі кантроль, вось яны і распусцілі 
языкі. Я карыстаюся даверам. Я працую сум- 
ленна, самааддана выконваю свой абавязак. 
А гэта безадказныя крыкуны бюракратам мя- 
не абзываюць. Ніхто не дазволіць ганьбіць 
адказнага работніка! 

Блавацкі. Значыць, бюракратаў крыку- 
ны выдумалі? 

Шаркун. Яны, ціпун ім на язык! Дзіўны 
народ, разумееш. 

Блавацкі. Паслухайце, Шаркун. А як гэ- 
та называецца: я пасылаю да вас хворых, якія 
маюць патрэбу ў санаторным лячэнні... 

Шаркун. А пуцёвак няма, дарагі доктар. 
І высмоктваць іх з пальца я яшчэ не наву- 
чыўся. 

Блавацкі. Але збываць пуцёўкі чужым 
ЛЮДЗЯМ... 

Шарку н. Галаслоўныя заявы не прымаю. 
Факты, доктар, факты! Будуць факты, разбя- 
ром, зробім вывады. А як жа! 

Блавацкі. Але мне скардзіліся рабочыя... 

Шар ку н. Рабочыя! Ёсць такія рабочыя -- 
ой-ой-ой! Ты яго хлебам не кармі-- дай толь- 
кі пабурчаць ды паскардзіцца. Эх і любіць наш 
абывацель скардзіцца! Калі зваліць у кучу ўсе 
кнігі скаргаў -- Казбек атрымаецца. 

Блавацкі. Арыгінальна разважаеце. 
Вельмі. 

Шарку н. Становішча абавязвае. 

Блавацкі. Я спяшаюся. Але наконт раз- 
меркавання пуцёвак мы яшчэ пагутарым. (Да 
Марфы Сямёнаўны.) Ну-с, як наш хворы? 

Марфа. І не кажыце, доктар! Аніякага ла- 
ду! Калі ласка, сюды. 

Марфа Сямёнаўна і Блавацкі выходзяць. 


Шарку н. Бачыў? Таксама, разумееш, гні- 
лая інтэлігенцыя -- усюды нос суне. Пад усе 
бочкі -- шпунт. Распусціліся, разумееш. Кры- 
тыкуюць, вешаюць на цябе ўсіх сабак. 


Уваходзіць Марфа Сямёнаўна з патэльняй У 
руках. 

Марфа. Што вы пасярод хаты пасталі? 
Сядайце за стол. Вось і яечня свежанькая. 
Закусвайце. 

Шаркун. Ды вы не турбуйцеся, Марфа 
Сямёнаўна. Мы народ вынослівы, да любой 
закускі прызвычаены. (Садзіцца за стол.) Даў- 
ненька я ў вас не гасцяваў, дарагая цешча! 

Марфа. Наш дом заўсёды гасцям рады. 

Шар кун. Дыя не крыўдую! 

Марфа. А і крыўдаваць няма за што. (Вы- 
ходзіць.) 


Увайшоў Віктар і накіраваўся да люстэрка, каб 
прычасацца. 


Сяргей. Віктар, ты куды? 

Віктар. Прайдуся. Свежага паветра глы” 
нуць. 

Сяргей. Пасядзі з намі. 

Шар ку н. Кінь ты злаваць! Сам жа ва ўсім 
вінаваты. Крытыка, брат, як тая брытва вост- 
рая. Карыстацца ёю трэба з розумам, асця- 
рожна, каб самому не парэзацца. Ты крыты- 
куй, але не забывай, што і цябе пакрытыка- 
ваць могуць. Ну, вып'ем! (Вылівае, закусвае.) 
Я рад твайму вяртанню на родную зямлю, 
дружа! Прыемна прыгадаць юнацтва... Памя- 
таеш, як мы да Кацькі заляцаліся? Пацеха! 

Сяргей (нецярплівы рух). Не трэба. За- 
быў я ўсё. 

Шаркун. Маўчу, маўчу. Усё-такі добры- 
мі сябрамі мы былі. 

Сяргей. Былі... Шмат што было, ды СПлыЫ- 
ло. І часу быццам не так многа прайшло, а ўсё 
вакол -- непазнавальнае. 

Шаркун. Ідзём наперад! Сямімільнымі 
крокамі ідзём наперад! Толькі паспявай! 

Віктар (збіраючыся, выходзіць). Хто на- 
перад, а хто і назад. 

Шаркун. Што ж, ёсць і такія. У вялікай 
сям'і, ясная справа, не без вырадка. Праўда, 
ёсць яшчэ і такія, што памыляюцца. Жорстка 

памыляюцца! Накшталт цябе, Віця. Так, так! 
Думаюць, ідуць наперад, а на самай справе, 
як тыя ракі, паўзуць назад. Гарлапаняць, не 
разабраўшыся! (Віктар бразнуў дзвярыма.) 
Гарачы! Нічога. Пасталее, дык і паразумнее, 
астыне... Ды і без увагі не пакінем. Прывядзём 
да нормы. ё 

Сяргей. Слухай, скажы, калі ласка, як 
ты ў начальства выбіўся? 

Шаркун. А што тут дзіўнага? Галаву на 
плячах маю... 

Сяргей (пільна глядзіць на Шаркуна, на- 
лівае ў шклянкі гарэлку). Вып'ем! (Выпіва- 
юць.) Вось так. А цяпер давай начыстату. Ці 
можаш ты зрабіць для мяне сапраўдную сяб- 
роўскую паслугу?.. 

Шар кун. Дапамагчы на працу паступіць? 
Калі ласка! Прыходзь заўтра ў любы час да 
мяне, я загадаю сакратаршы, каб цябе без 
чаргі... Заходзь. 

Сяргей. Пачакай... Ты мне спачатку дапа- 
мажы разабрацца... 

Шаркун. Лічу сваім грамадзянскім аба- 
вязкам. Вядома, табе цяжка адразу... 

Сяргей. Ты скажы шчыра: гад ты ці не? 
Фальшывая ў цябе душа ці не? 

Шаркун. Ты п'яны! 

Сяргей. Я яшчэ ніколі не быў такім цвя- 
розым. 

Ш арку н. Ануцябе! Заўсёды ты быўтакі... 

Сяргей. Які? 

Шаркун. Не як усе людзі. Яшчэ ў шко- 
ле... Занадта ты мудроны. Мудрагеліш, дружа! 
А ў нашым сучасным жыцці гэта залішне. 

А таму кажы шчыра: гутарка пра Кацю-- 
давай пра Кацю. Я, братка, прывык да яснасці. 
Каб усё было канкрэтна. Вось і стаў пытанне 
рубам: Каця. І давай паслядоўна абмяркоў- 
ваць і вырашаць гэтае пытанне... 

Сяргей. Мо яшчэ на агульны прафсаюз- 
ны сход вынесем? 

Шаркун. А што? Я чалавек сучасны, без 
усялякіх хітрыкаў, адкрыты для ўсёй грамад- 
скасці. Калі трэба, дык і на сходзе. Толькі я. 
мяркую, што ў гэтым выпадку можна і без схо- 
ду. Пытанне не такое складанае. Як-небудзь 
і самі разбяромся, што да чаго. Вось давай 
яшчэ пацягнем па каліву... 

Сяргей. З мяне досыць... 

Шар кун. Як хочаш. (П'е.) Значыцца, Ка- 
ця... Дык ведаеш, што я табе скажу... Усе яны, 
дружа, аднолькавыя. Так! Ты думаеш яна доў- 
га сумавала па табе? Ну, першы год пагара- 
вала. А потым, бачу, расцвітае бабка! З кож- 
ным днём прыгажэйшая робіцца. Цвіце бабка, 
як тая ружа ў садзе... Ну, для блізіру, канеч- 
не, калючкі... Трымае сябе як мае быць. Але 
ты ж ведаеш мяне. Калі я ўжо прыняў рашэн- 
не, дык ты ў зямлю мяне закапай -- выканаю! 

Сяргей. Бач ты які! 

Шаркун. Такі, дружа, такі! Доўга яна 
трымалася, цану сабе набівала... Чаго ты мор- 
шчышся? Усе яны аднолькавыя! З год шуры- 
муры мы з ёй разводзілі і запісаліся... Вось 
жывём. Дзяцей, праўда, пакуль што няма.. 
Я нават падазраваць яе пачаў... 

Сяргей. У чым жа? 


Шаркун (даверліва). Не хоча яна дзяцей. 

А што ёй? Сама ўрач. Ведае, што як... 

Сяргей. Як табе не сорамна... 

Шар кун. А чаго? Мы ж з табою мужчы- 
НЫ... 

Сяргей. Паскуднік ты, а не мужчына... 
І як яна з табой жыве... 

Шаркун. Жыве, дружа, не скардзіцца. 
Жывём, як усе жанатыя людзі. І калі пайшла 
ўжо такая размова, дык я табе скажу... Ска- 
жу. Закарціць ёй вярнуцца да цябе -- калі 
ласка! Не буду плакаць. І лезці да твайго гор- 
ла не стану. Не! Дзяліць, як бачыш, нам няма 
чаго. Гэты інцыдэнт можна вырашыць шляхам 
перагавораў. 

Сяргей. Мо і пачнём гэтыя перагаворы? 

Шарку н. Са свайго боку я заўжды гато- 
ВЫ. 
Сяргей. Гатовы? 

Шаркун. Ага! Ты разумееш, у чым тут 
справа... Шчыра кажучы, занадта яна для мя- 
не мудрая... Разумееш, прыгожая, але вельмі ж 
патрабавальная. Ёй, разумееш, каб мужчы- 
на ды быў яшчэ і вялікім філосафам. А я так 
гляджу: ці мужчына, ці філосаф! Ніяк жа ёй 
не дагадзіць! Па-рознаму, братка, думаем мы. 
Табе яна больш падыходзіць, павер. Цяжка 
мне з ёй... 

Сяргей. Ты кахаеш яе? 

Шаркун (смяецца). Сказаў! Ну, якое ў 
мае гады каханне. Хлапчо я, ці што? Няма, 
братка, часу ў мяне на падобныя рамантыч- 
ныя пачуцці. Ніяк такое мерапрыемства ў 


план жыцця не ўкладваецца. Ёсць справы 
больш важныя. 

Сяргей. А яна... Яна цябе кахае? 
Шаркун. Калі жыве, дык кахае... 
Сяргей. Ну і логіка! 
Шаркун. Жалезная! 


Паўза. 


Сяргей. Слухай. (Нахіліўся да самага 
твару Шаркуна.) Слухай уважліва, калі ты 
яшчэ здольны на гэта... Ды не лыпай ты вачы- 
ма. Біць цябе яшчэ не буду... 

Шаркун. А ну цябе! 

Сяргей. Слухай. Шануй Кацю. Зразумеў? 
Шануй. Калі ўжо ўхітрыўся ты задурыць сва- 
ёй.. жалезнай логікай, дык шануй. Не дай бо- 
жа, пачую, што крыўдзіш ты яе... 

Ш арку н. Дазволь! Якое ты маеш права... 

Сяргей. Маю! Пакуты мае даюць мне гэ 
тае права... 

Шаркун (ўстаў з-за стала, афіцыйна). 
Вось калі мы разыдземся і яна вернецца да 
цябе, тады і рабі з ёю, што хочаш. А пакуль 
што твае ЦУ для мяне ніякай сілы не маюць. 

Сяргей. Дырэктывы! Эх ты... Закарэлая 
твая душа. І што гэта з табою здарылася? Быў 
жа іты калісьці на чалавека падобны. 

Шаркун. Ну, ведаеш! Хопіць крытыкі! 
Хопіць! Бо я чалавек! Ча-ла-век! І яшчэ які! 
Калі хочаш ведаць, твая Каця павінна на мяне 
маліцца... 

Сяргей. Ідзі прэч!.. 

Шаркун (здзіўлена). Што-о? 

Сяргей. Прэч! 

Шаркун. Лягчэй, лягчэй... Гэта табе не 
там... 

Сяргей наступае на Шаркуна, той падаецца да дзвя- 
рэй. З другога пакоя выходзяць Блавацкі і Мар- 
фа Сямёнаўна. 


Блавацкі. Вось што, паважаная, тры- 
майце хворага ў пасцелі. 

Сяргей. Хіба бацька так сур'ёзна хворы? 

Блавацкі. Не, сур'ёзна хварэць, малады 
чалавек, сэнсу няма. (Дастае з кішэні паке- 
цік.) Няхай прымае. 

Марфа. Не любіць ён парашкоў гэтых. 
Доктар! Можа атамамі якімі-небудзь яго па- 
лячыць? 

Блавацкі. Механічнае сэрца ўжо ства- 
рылі, засталося толькі атамнае... 


Марфа Сямёнаўна махнула рукой і выходзіць. 


Сяргей. Доктар, а душу механічную не 
стварылі яшчэ? 

Блавацкі. Душу? А што гэта за орган 
такі? Чацвёрты дзесятак заглядваю ў нутро 
чалавечае, а такога органа не заўважаў. 

Сяргей. А чаму ж яна баліць, доктар? 

Блавацкі. Людзі схільны іншы раз вы- 
думляць сабе боль. 

Сяргей. А калі іх прымушаюць верыць у 
гэты боль? (Мнагазначна.) Там гэта ўмеюць 
рабіць! Падсунуць газетку на рускай мове -- 
іх там многа выдаюць,- пачынаем чытаць, 
злосць разбірае! 

Блавацкі. Так. Цяжка нашаму чалаве- 
ку быць на чужыне... 

Сяргей. Калі б толькі цяжка! Усё можна 
перанесці: катаванні, голад і холад, усё! А вось 
калі табе плююць у самую душу, у сэрца... 

Блавацкі. Я разумею вас. (Зірнуўшы на 
ручны гадзіннік.) О! Час які спрытны... Ніяк 
яго не ўтрымаеш... Мне яшчэ абавязкова ад- 
наго хворага грамадзяніна наведаць трэба. 

Марфа (з'яўляецца з кухні). Ды пасядзі- 
це, доктар! Хутка самавар закіпіць... 

Блавацкі. Не спакушайце, Марфа Сямё- 
наўна! Даўненька я не каштаваў чаю з гэтага 
агрэгата! І на смак забыўся. А смак жа асаб- 
лівы! Але як-небудзь іншы раз. Пайду. Да па- 
бачэння, Сяргей Раманавіч... 

Сяргей. Да пабачэння, доктар. Дзякую 
за гутарку. 

Блавацкі. Што ж.. Хоць і невялікая, ды 
шчырая. 

Сяргей. Вось за гэта і дзякую. 


Марфа Сямёнаўна . праводзіць доктара. 
Сяргей устаў з-за стала, падышоў да тахты, хацеў за- 
курыць, але раптам скамячыў папяросу, кінуў яе і кі- 
нуўся ніцма на тахту... Увайшла Марфа Сямёнаўна і ўзя- 
лася наводзіць парадак на стале. Са спальні данёсся 
голас Рамана Фёдаравіча: «Марфа! Ідзі сюды...» Марфа 
Сямёнаўна спяшаецца на голас. Раман Фёдаравіч пыта- 
ецца: «Гы куды штаны схавала?» Голас Марфы Сямё- 
наўны адказвае: «Нельга табе, Рамаша! Доктар загадаў 
ляжаць...» 


Раман (выходзячы). Вось няхай сам і ля- 
жыць... (Падышоў да стала.) Чэрці! Самі га- 
рэлку жлукцяць, а мяне ў пасцель палажылі. 
(Налівае чарку.) 

Марфа (са спальні). Нельга табе! 

Раман. Калі чарка ў руках трымаецца -- 
можна. (Выпівае. Убачыў Сяргея.) Спіць? 
Усё ніяк не адаспіцца... Яно, вядома, з такога 
пекла вырваўшыся... 

Марфа (уваходзячы). Табе парашок пры- 
маць... 

Раман. Та-а-к.. Капіталізм! Слова якое 
цяжкае. Быццам чыгунная балванка. (Наліў 
з графіна вады ў шклянку, усыпаў у рот пара- 
шок, запівае.) Дрэнь! 

Марфа. Доктар кажа: дапамагае. 

Раман. Як мёртваму прыпаркі. (Пады- 
шоў да двух чамаданаў каля буфета.) Наво- 
шта ён такі груз цягнуў? 

Марфа. Не думалі, не чакалі жывога... 

Раман. Целам жывы. А душу, відаць, па- 
карабацілі хлопцу. Капітальны рамонт па- 
трэбен. 

Марфа. Нічога. Абы жывы. У сваёй сям'і 
ачуняе. 

Раман. Э, старая! Тут прычына больш 
складаная... Ты вось што... Ідзі. Ідзі па сваёй 
справе... 

Марфа. Хай бы паспаў... 

Раман. Я пачакаю, пакуль прачнецца... 

Сяргей. Не сплю я... (Падняўся з тахты.) 

Марфа. Дык я пайду... У магазін схаджу. 


Марфа Сямёнаўна выйшла. Паўза. 


Раман. Сынок... Ты зразумей мяне... 
Амаль пятнаццаць год не было цябе з намі. 
Гэта ж вялікі час, цэлае чалавечае жыццё... 

Сяргей. Я разумею. Табе хочацца ведаць, 
як твой сын пражыў гэтае жыццё... Што ж, за- 
коннае жаданне. Дык я табе скажу: кепска 
пражыў. Нават успамінаць прыкра. Не хо- 
чацца... 


Раман. Гэта так, сынок... Але ж, скажы, 

па-людску ты пражыў гэтыя гады? Не страціў 
сумленне? 

Сяргей. Гледзячы што лічыць сумленнем. 
Мо і страціў. Бо нормы чалавечага сумлення 
там зусім іншыя. 

Раман. Але ж ты рускі, савецкі чалавек! 
Сын рабочага! 

Сяргей. Пра гэта я ніколі там не забываў, 
тата. 

Раман. Тады добра. Гэта самае галоўнае. 
Ну... І скажы ты мне, што далей рабіць збі- 
раешся? 

Сяргей. Пакуль што выспацца і наесціся 
ўдосталь. 

Раман. А потым? 

Сяргей. Потым відаць будзе. Працаваць 
пайду. А калі ўсё добра будзе, дык завочна 
вучыцца пачну... Трэба ж скончыць пачатае 
яшчэ да вайны... 

Раман. Вось гэта ты правільна вырашыў. 
Так і трымай! А мяне прабач, што ўсё дапыт- 
ваюся.. Сын жа ты мой старэйшы. Гордасць 
мая рабочая... Пайду я. Лягу... 


Раман Фёдаравіч выходзіць. Сяргей зноў 
лажыцца на тахту. Уваходзіць Каця. 


Каця (падышла да тахты). Спіш і нічога, 
нічога не чуеш... Не чуеш, што тут робіцца. 
(Дакранулася да сэрца.) Ну і спі. Спі... 

Сяргей (паварочваючыся). А я і не сплю. 
І ўсё чую. Дзень добры, Каця. 

К аця. Дзень добры. А я Машу зайшла пра- 
ведаць... 

Сяргей. З раніцы панеслася недзе з жані- 
ХОМ... 


Паўза. 


Каця. Вадзім табе не падабаецца? 

Сяргей. Яшчэ не разгледзеў. 

Каця. А Машу? 

Сяргей. Прыглядаюся. 

Каця. Ну, а.. мяне ты ўжо разгледзеў? 
Я перамянілася? 

Сяргей. Для мяне- не. 


Паўза. 


Каця. Ты мяне дакараеш? 

Сяргей. За што? 

Каця. Ну-у... Што (з націскам) так цябе 
чакала... 

Сяргей. Хіба важна (з націскам) як ты 
мяне чакала? Па-мойму, важней (з націскам), 
каго ты дачакалася? 

Каця. Як жа далей? 

Сяргей. Паеду. 

Каця (голас яе задрыжаў). Паедзеш? 
Куды? 

Сяргей. Свет вялікі. 

Каця. Не надакучыла бадзяцца па свеце? 

Сяргей. Абрыдла. 

Каця. Што ж цябе гоніць, што? 

Сяргей. Калі скажу страх -- паверыш? 

Каця. Але што цябе страшыць? Што? 

Сяргей. Калі скажу жыццё -- паверыш? 

Каця. Жыццё? Наша жыццё? 

Сяргей. Не ваша -- маё. 

Каця. Зноў загадкі... 

Сяргей. Дай час... 
Паўза. 


Каця. Відаць, я не дачакаюся Машы... 
Толькі навошта хлусіць? Я ж да цябе ішла... 
Вырашыла шчыра пагаварыць... 

Сяргей. Я зразумеў. 

Каця. Вось мы і пагаварылі... 

Сяргей (рэзка, нечакана). Ты кахаеш 
Шаркуна? 

Каця. Навошта ты пра гэта пытаеш? 

Сяр гей. Скажы. 

Каця. Сказаць? Не кахаю. 

Сяргей. А жывеш! 

Каця. Што ты патрабуеш ад мяне? 

Сяргей. Я нічога не патрабую. Не маю 
права. а 

Каця. Чаму? Чаму ж? 

Сяргей. Так. Ты... ідзі. Так будзе лепш. 

Каця. Ты мяне гоніш? 

Сяргей. Так трэба. Прашу цябе... 

Каця. Добра. Я пайду. 

Сяргей. Бывай, Каця. 

Каця. Чаму «бывай»? 

Сяргей. На ўсякі выпадак. Глядзі нашу 
дачку. І забудзь усё. Усё! 

Каця, закрыўшы твар рукамі, хутка выходзіць. 
Уваходзіць Марфа Сямёнаўна, дастае з сумкі 
хлеб, кладзе яго ў шуфлядку буфета, цішком назірае 
за Сяргеем. 


Марфа. Ты на Кацю не крыўдуй, сынок. 
Не вінавата яна. Доўга ён яе абходжваў. А як 
атрымалі паведамленне аб табе, зусім пасмя- 


леў... Нямала пагаравалі мы з ёю, паплакалі... 

А той усё над душой стаіць. Падумала я тады, 
не прападаць жа такой жанчыне... І не ўдава, 
і не дзеўка. Так што ва ўсім я вінаватая. Мяне 
карай. А яе не вінаваць. 

Сяргей. Нікога я не віню, мама. Дзякуй, 
што дачку выгадавалі. 

Марфа. Чалавек ты яшчэ малады... 

Сяргей. Стары я! Ох, які стары. 

Марфа. Гэта ты дарэмна, сынок. 


З пярэдняй даносяцца галасы. 


Чуеш? Гулёна наша з'явілася... Пасварыўся б 
ты на яе... 

Сяргей. А ці варта? Ды і права я такога 
не маю. 

Марфа. Твая дачка? 

Сяртей. Мая... Але... 

Маша (убягае). Татка! Любы мой татка! 
Цэлы дзень адзін. Ой, якая я дрэнь! Праўда? 
Давай я цябе пацалую... (Увайшоў Вадзім.) 
Татка, даручаю табе гэтага балбеса. Пайду 
пераапрануся... 

Мар фа. Перакусіла б, непаседа. 


] М аша. Не хачу! Бабуля, ідзі сюды. Чуеш? 
дзі! 


Марфа выходзіць следам за Машай. Вадзім 
топчацца ў дзвярах. 


Сяргей. Прысаджвайцеся да стала, мала- 
ды чалавек. Можа вып'ем? Для знаёмства. 

Вадзім. З вамі? 

Сяргей. А то з кім жа? (Выпіваюць.) За- 
кусвайце, закусвайце. 

Вадзім. Дзякую. 

Сяргей. Яшчэ па адной? 

Вадзім. Яшчэ... А... можа не варта? 

Сяргей. Вам больш відаць. 

Вадзім. Тады не варта. Мы з Марго... вы- 
бачайце, з Машай у тэатр сабраліся... 

Сяргей (нечакана). У вас сур'ёзна? 

Вадзім. Вы пра што? А? Намёртва. Не ве- 
рыце? 

Сяргей. Я -- што? Яна верыць? 

Вадзім. Шчыра? 

Сяргей. А як вам лепш? 

Вадзім. З вамі? Толькі шчыра. 

Сяргей. Дзякую за давер. . 

Вадзім. Ведаеце... І верыць і не верыць! 

Сяргей. Чаму гэта так? 

Вадзім. Не прыстасаваныя мы з ёю. 

Сяргей. Не прыстасаваныя? Да чаго? 

Вадзім. Да жыцця. Ну і аглядваемся. 

Сяргей. А чаго? 

Вадзім. Ды так.. Вы не глядзіце, што Я 
такі... (Зрабіў рух пальцамі.) Я таксама пера- 
жываю. Яшчэ як! Іншы раз аж моташна стане. 
Бацька пачне сароміць--вочы няма куды 
дзець. Ну і прыкідваешся гэтакім Пячоры- 
ным... Героем нашага часу... 

Сяргей. Правільна -- не героем? 

Вадзім! Які ўжо тут герой! Дзесяць кла- 
саў скончыў і стоп! Тата кажа: перад табою 
ўсе шляхі адкрыты, ідзі! 

Сяргей. А ці не так? 

Вадзім. Так! Вельмі проста: калі ласка, на 
завод, дарагі дзесяцікласнічак, мятлу ў рукі і 
арудуйце са стружкамі! 

Сяргей. Што ж тут страшнага? 

Вадзім. Страшнага нічога, але і прыемна- 
га мала. 

Сяргей. Толькі гультаю праца -- непры- 
емнасць. Гэта так. 

Вадзім. Ды я не гультай! Але што рабіць? 

Сяргей. Я вам скажу. Скажу. 

Вадзім. Буду вельмі ўдзячны за добрую 
параду. 

Сяргей. Трэба мазгі прачысціць. Смецця 
ў вас там шмат. 

Вадзім. Мае мазгавыя звіліны і ў школе, 
і ў камсамоле чысцілі, чысцілі, а што карысці? 
Кот наплакаў. Прыкладаў не бачу... 

Сяргей. Не хочаце бачыць. Вось жа Мой 
брат Віктар. Ды ці ён адзін працуе на заводзе. 
Звычайны токар -- і шчаслівы. 

Вадзім. Кожнаму сваё шчасце. 

Сяргей. Бач ты, якая патрабавальнасць! 
Сустракаў я такіх звышчалавекаў. Толькі ў 
тых бацькі мільянеры. А ў вас-- простыя пра- 
цаўнікі. Жыць на іх капейкі, бадай, не вельмі 
прыемна, га? 

Вадзім. А я на работу паступаю. У тэатр. 

Сяргей. Прызванне? 

Вадзім. Неабходнасць. Вы ж самі гаво- 
рыце, сорамна жыць на бацькавы капейкі... 

Сяргей. Гляджу я на вас, малады чала- 
век, і ўспамінаю: у вашыя гады мы былі больш 
сур'ёзныя, самастойныя. Нас менш песцілі, ві- 
даць... 

Вадзім. Значыць, вы супраць... 

Сяргей. Чаму ж? Наадварот. Жаніцеся. 
Можа вам удваіх лягчэй будзе... 

Вадзім. Вы... Вы сур'ёзна? 


117 


Сяргей. Зусім. Калі яна вас кахае... 

Вадзім. Кахае! Кахае! (Ускочыў з-за ста- 
ла.) Ведаеце што... Я пайду. Буду чакаць яе ў 
пад'ездзе... А вы, калі ласка... 

Сяргей. Ёй сказаць? 

Вадзім. Так! Прашу вас! Вы- сапраўдны 
чалавек! 

Сяргей (іранічна). Што вы кажаце? Ну, 
добра. Ідзіце. Чакайце ў пад'ездзе сваё шча- 
сце... (Вадзім бяжыць з пакоя.) Дзіцячы сад! 


Уваходзіць Маша. На ёй белая лёгкая сукенка. 
І ўся яна перапоўнена радасцю. 


М аш а. А дзе ж мой рыцар? 

Сяргей. Чакае цябе ў пад'ездзе. 

М аша. Ты... яго прагнаў? Так? 

Сяргей. А трэба? 

М аша. Як хочаш... 

Сяргей. А ты? 

М а ша. Перажыву. 

Сяргей. Не кахаеш? 

Маша. Калі ён дурнем прыкідваецца -- не 
кахаю, а калі раптам задумаецца -- кахаю. 

Сяргей. А часта ён задумваецца? 

Маша. Саромеецца. 

Сяргей. А можа баіцца? 

Маша. Можа... 

Сяргей. Як жа ты будзеш жыць.. з баяз- 
ліўцам? 

М аша. А можа ўдваіх мы смялейшыя ста- 
нем. 

Сяргей. А хіба ты ў мяне таксама баязлі- 
віца? 

Маша. Таксама, разумееш, задумваюся! 

Сяргей. Задумваешся?.. Скажы шчыра... 
Чаму табе ў інстытут не паступіць... 

Маша. З маім атэстатам? Толькі па трупах 
медалістаў! А іх ведаеш колькі развялося... 
І ведаеш, татка, прызнаюся табе шчыра. Не хо- 
чацца мне больш вучыцца. Ламаносава з мяне 
ўсё роўна не атрымаецца. 

Сяргей. Дык чаго ж ты хочаш? 

Маш а. Хачу быць толькі маці! І ўсё! Ці не 
маю права? 

Сяргей. Значыць, замуж закарцела... 

М аша. Ды не закарцела, стаіць жа над ду- 
шой. Вось чакае... Што яму адказаць? 

Сяргей. А што табе тваё сэрца падказвае? 

М а ша. Ведаеш, тата, не хачу я свайму сэр- 
цу давяраць. Яно ў мяне дурное... 

Сяргей. А ці будзеш ты шчаслівая? 

М а ша. Не ведаю... Але чамусьці мне здаец- 
ца, што гэта прынясе мне спакой... Думала я, 
думала... 

Сяргей. У такой справе сем раз падумай... 

Маша. Ды я ўжо сто разоў падумала! 

Сяргей. Ну дык рэж! 

Маша (смяецца). Каго? Жаніха? 

Сяргей (смяецца). Няхай жыве! Хлопец 
ён, відаць, неблагі, толькі шмат смецця ў гала- 
ве. Ды нічога! Жыццё-- добрая мятла. Усё 
вымеце! 

Маша. А калі... не вымеце? 

Сяргей. Тады цяжка вам будзе. З жыццём 
жарты кароткія. 

Ма ша. Гэта мяне і палохае... 


Сяргей. Ад цябе будзе шмат залежаць. 
Трымай яго ў руках! 

М а ша. Гэта будзь упэўнен! Я за яго вазь- 
муся -- не пікне! 

Сяргей (смяецца). Не зайздрошчу я твай- 
му рыцару! (Званок тэлефона, Сяргей бярэ 
трубку.) Алё! А, гэта вы... Лёгкі на ўспамін... 
(Да Машы.) Рыцар твой хвалюецца ў пад'ез- 
дзе. 

Маша. Хай хвалюецца! 

Сяргей. Ідзі. Пакутуе хлопец. 

М а ша. Тата, хадзем з намі ў тэатр! Пасу- 
муем разам, га? 

Сяргей. Не, не! Сумуйце без мяне. Дом 
для мяне самае жаданае месца на зямлі. Ідзі, 
ідзі! 


Цмокнуўшы бацьку ў лоб, Маша выбягае з пакоя. 
Уваходзіць Марфа Сямёнаўна. Запальвае верх- 
няе святло. 


Глядзі ты! Ужо вечар... Як час ляціць. 

Марфа. Паляцела птушка? І Віці няма... 
Усе загулялі! А ты чаго сядзіш у хаце? Вечар 
такі добры... 

Сяргей. Хачу адсядзецца, мама, за ўсе 
гады. 

Марфа. Фу! Замарылася... На сон штосьці 
хіліць. 

Сяргей. А вы ідзіце адпачываць. 

Марфа. Віцю дачакацца трэба. На змену 
выправіць... 

Сяргей. Што ён, маленькі? Кладзіцеся! 

Марфа. Ну, добра. Захоча чаю--У духоў- 
цы чайнік... Пайду. Трэба Рамана Фёдаравіча 
накарміць. 

Застаўшыся адзін, Сяргей уключае радыё на самае 
ціхае гучанне. Льецца задуменная мелодыя «Асенняй 
песні» Чайкоўскага. 


Сяргей (ціха). Добры дзень, Пётр Ільіч. 
Вось мы і сустрэліся зноў. Каб вы толькі ве- 
далі, як не хапала вас там, на чужыне... 

Віктар (уваходзячы). Ты што мармычаш? 
Молішся? 

Сяргей. Малюся, брат мой малодшы! Ма- 
люся Чайкоўскаму. А ты дзе бадзяўся? 

Віктар. Не бадзяўся, а працаваў, брат мой 
старэйшы! 

Сяргей (смяецца). Глядзі, прыесца! 

Віктар. Не! У самы смак убіўся! (Смяец- 
ца.) З заўтрашняга дня пераходжу на першую 
змену, каб вечары былі свабодныя. (Глянуў на 
гадзіннік.) Ого! Трэба бегчы... 

Сяргей. Чай у духоўцы. 

Віктар. Які чай! Пазнюся! Да заўтра! 
Віктар выходзіць. Сяргей падышоў да акна, зве- 
сіўся праз падаконнік, глядзіць на вуліцу. Са спальні 
выходзіць Раман Фёдаравіч. Ён у сподняй са- 
рочцы 1 піжамных штанах. 

Раман. Адзін ты ў хаце... 

Сяргей. Тата... Ці можна табе? 

Раман (бурчыць). Мне ўжо нічога не мож- 
на... Усё забаронена. У арыштанта ператвары- 
лі. Дык вось, пакуль уласная міліцыя спіць, 
крыху пасяджу. Чалавекам сябе адчую. (Гля- 
дзіць на цыгарку ў руках Сяргея.) Закурыць 
даў бы... 

Сяргей. Нельга табе... 

Раман. Ну дык і сам не куры! Не спаку- 
шай. (Сяргей раздавіў акурак аб край попель- 

ніцы.) Сынок... Скажы ты мне... Няўжо ўсе гэ- 
тыя гады ты сядзеў у лагеры? 

Сяргей. Спачатку трымалі ў лагеры, по- 
тым выпусцілі. Бадзяўся, як валацуга, па Мюн- 
хейе.., 

Раман. А жыў як? 

Сяргей. Так і жыў. Рабіў самую брыдкую 
работу. А потым і яе не стала... Аднойчы ноч- 
чу схапілі мяне ў парку эмпі... Так паліцэйскія 
там завуцца. Месяц трымалі ў адзіночнай ка- 
меры, потым зноў выкінулі на вуліцу. А ўжо 
восень. Хоць ідзі ды кідайся з моста. Можна, я 
закуру? 

Раман. Куры! Куры, сынок. 

Сяргей. Мабыць, і сігануў бы я з моста... 

Раман. Што ты, сынок! Чалавек павінен 
трымацца да апошняга. Вось бачыш жа, вы- 
трымаў! 

Сяргей. Загінуў бы я, калі б не адзін вы- 
падак... (Задумаўся.) А мо лепш, каб і не бы- 
ло яго. Адным словам, сустрэўся я з адным 
знаёмым. Разам у лагеры сядзелі. Таксама бе- 
ларус, з Магілёва родам. Нядбайла яго про- 
звішча. Разгаварыліся. Ён і кажа: «Хадзем да 
нас у ЦАПЭ...» 

Раман. А што гэта за ЦАПЭ такое? 

Сяргей. Цэнтральнае аб'яднанне пасля- 
ваенных эмігрантаў... Я адмовіўся. А гэты 
Нядбайла не адстае. Не хочаш, кажа, членам 
стаць, я цябе прызначу рассыльным пры рЭ- 
дакцыі часопіса «Свабода». Выдаецца там уся- 
лякай друкаванай брыдоты шмат... Не хацеў я. 
Але і здыхаць ад галадухі таксама не хаце- 
лася... 

Раман. Вядома, сынок, голад -- не цётка. 
І ніхто цябе не мае права папракнуць... 

Сяргей. Ды я рабіў сваю маленькую спра” 
ву -- разносіў розныя паперкі па горадзе і ні ў 
якую палітыку не лез. Але месяцы праз тры 
клічуць мяне да самога гаспадара ЦАПЭ Ры- 
гора Клімава... Ён жа і рэдактар гэтай «Сва- 
боды».. Прыходжу ў кабінет. Пачаставаў ён 
мяне амерыканскай цыгарэтай, аб працы пытае, 
аб жыцці... Да мяне, гаворыць, дайшлі звесткі, 
што вы вучыліся на гістарычным факультэце 
беларускага універсітэта. Кажу-- вучыўся. 
Гэта вельмі добра, кажа. Ці не здолееце вы 
прачытаць некалькі лекцый для нашых суай- 
чыннікаў па гісторыі Беларусі? Вельмі людзі 
хочуць паслухаць пра сваю родную старонку. 
Згадзіўся я... 

Марфа (выглядае з дзвярэй спальні). 
А божачка мой! Што гэта ты сабе думаеш? За- 
раз жа кладзіся ў пасцель! Чуеш? 

Раман. О! Прачнулася міліцыя. Іду, іду! 

Марфа. Сярожа, кладзіся і ты... Я табе 
зараз пасцялю. 

Сяргей. Я сам! Сам. Не турбуйся. 

Мар фа. Спакойнай табе ночы. 

Сяргей. Табе таксама. 


Раман Фёдаравіч і Марфа Сямёнаўна 
выходзяць. Сяргей пачынае слаць пасцель на тахце. 


У пярэдняй звініць званок. 
Сяргей (усміхаецца). Ідзе нявеста... 


Сяргей выходзіць і праз хвіліну вяртаецца з нема- 
ладым чалавекам, у руках якога невялікі чамаданчык. 
Госць насцярожана азіраецца. Гэта-- Нядбайла. 

Нядбайла. Што, не пазнаеш? Няўжо я 
так змяніўся? 

Сяргей. Нядбайла! 

Нядбайла. Ён самы! Прызнаў? 

Сяргей. Ты... адтуль? 

Нядбайла. Адтуль, братка, адтуль. Сле- 
дам за табою пацягнула на радзіму. З вялікі- 
мі цяжкасцямі, братка, вырваўся ад іх. 

Сяргей. Ты... сядай! Мо есці хочаш? 

Нядбайла. Ад ежы ніколі не адмаўляю- 
ся. Ты ж памятаеш, у лагеры... Ежа, братка, 
галоўны стымул жыцця. (Са спальні выходзіць 
Марфа. Нядбайла падняўся.) Здагадваюся: гэ- 
та твая маці. 

Марфа. Так, маці. Вельмі рада... 

Сяргей. Гэта мой знаёмы... Разам сядзелі 
ў лагеры, потым па Мюнхене бадзяліся, працу 
і прытулак шукалі... 

Нядбайла. Хапіла гора горкага! 

Марфа. Дзякуй богу, што вырваліся. ЯК 
вас... 

Нядбайла. Завуць Іванам. Па-бацьку 
Пятровіч. І прозвішча -- Пятроў. У нас уся 
вёска -- Пятровы... 

Марфа. Дык вы тут пагутарыце, я вам за- 
раз чаго-небудзь перакусіць... 

Нядбайла. Ды вы не турбуйцеся, маці! 

Марфа. Не, не! У гэтай хаце добрых гас- 
цей заўсёды шануюць. 


Марфа выходзіць на кухню. Сяргей падазрона 
глядзіць на Нядбайлу. Той усміхаецца. 


Нядбайла. Цябе здзівіла маё новае імя? 
Так, я вымушан быў змяніць свае «дзявочае» 

прозвішча... Гучыць яно не вельмі мілагучна: 
Нядбайла... Зусім іншая справа -- Пятроў. Га? 

Сяргей. І пашпарт у цябе... ёсць? 

Нядбайла. А як жа! Гэта я яшчэ не за- 
быў -- чалавек у нашай айчыне павінен мець 
пашпарт. Чалавек без пашпарта -- не чалавек. 
Дарэчы, ты ўжо, вядома, працуеш? Дзе? 

Сяргей. Яшчэ не працую. Думаю пайсці на 
завод... 

Нядбайла. Правільна! І мне дапаможаш. 
Таксама хачу на завод. Дык дамовіліся? 

Сяргей. А што я за шышка такая, каб да- 
памагаць? 

Нядбайла. Ты нешышка, дык твой баць- 
ка шышка. Ганаровы пенсіянер! Нашчадак вя- 
лікай рабочай фаміліі Кацубаў! 

Сяргей. Адкуль ты ўсё гэта ведаеш? 

Нядбайла. Як адкуль? Сам расказваў. 
Забыў? Ну, а калі бацьку не хочаш турбаваць, 
хай дапаможа гэты тып, што тваё месца ў 
шлюбным ложку заняў... Га? 

Сяргей. А гэта адкуль ведаеш? Пра 
гэта я табе ніколі не расказваў, бо і сам не 
ведаў... 

Нядбайла. А я шмат чаго ведаю. Зразу- 
меў? і 

Сяргей. Не. Не зразумеў. 

Нядбайла. А ты не спяшайся. Не лезь ра- 
ней за бацьку ў пекла... Вось маці падсілка- 
вацца нясе. Навошта нам на галодны страўнік 
сур'ёзную размову пачынаць? (Марфа ставіць 
патэльню з яечняй на стол.) Дзякуй, мамаша. 
Не пашкадавалі для лепшага сябра вашага 
сына. Бачу, ад усёй душы... 

Мар ф а. Чым багаты, тым і рады. Каштуй- 
це, не саромейцеся. 

Сяргей. Маці, ідзі, калі ласка, спаць. Поз- 
на ўжо... 

Нядбайла. Мамаша! Ідзіце. Ідзіце! Мы 
ўжо тут самі... Выбачайце за турботы... Вель- 
мі ж хацелася сёння сустрэцца з сябрам. Про- 
ста з вакзала да яго. 

Мар фа. А ў вас сваякоў тут няма? 

Нядбайла. Нікога ў мяне няма. Адзін за- 
стаўся на белым свеце. Вайна! 

Мар фа. Дык дзе ж вы прытулак знойдзе- 
це на ноч гледзячы? 

Сяргей. Не турбуйся, мама. Я ўсё зраб- 
лю. Ідзі. (Марфа, паглядзеўшы на сына і на 
яго госця, выходзіць.) Ну, еш! 

Нядбайла. На гэтую справу нас не трэба 
доўга ўгаворваць. 

Нядбайла з прагнасцю налягае на ежу. Сяргей гля- 
дзіць на яго. Адышоў да акна. Думае. 


Сяргей. Скажы, як табе ўдалося адтуль 
вырвацца? 

Нядбайла. Усімі праўдамі і няпраўдамі. 

Сяргей. Хітруеш?. Кажы шчыра. 

Нядбайла. А ты што- пракурор? 

Сяргей. А не хочаш шчыра, дык вымятай- 
ся. Знаць цябе не хачу. 

Нядбайла. Ты не хочаш, а я хачу. Зразу- 
меў? 

Сяргей. Патрабуеш? 

Нядбайла. Вядома, калі ты не згодзішся 
па-сяброўску... 

Сяргей. Кінь! Які ты мне вялікі сябар? 

Нядбайла. Мала я табе дапамагаў там? 
Га? Кепская ж у цябе памяць. Але калі трэба 
будзе, я напомню, напомню... Факты вось тут 
у кішэні. Ты лепш не гарачыся, а падумай як 
след... Падумай! 

Сяргей. Вось я і думаю... Нездарма ты 
з'явіўся сюды. 

Нядбайла. Вядома, нездарма! Гэта ж мая 
вялікая радзіма! Сюды так сабе нечага з'яў- 
ляцца... 

Сяргей. Хопіць загадак! Што ты ад мяне 
хочаш? 

Нядбайла. Я? Пакуль што нічога страш- 
нага. (Жорсткім тонам.) Трэба прыхаваць да 
часу вось гэты чамаданчык. Зразумела? 

Сяргей. Пайшоў вон. 

Нядбайла (нядобра ўсміхаецца). Які зай- 
здросны тэмперамент! 

Сяргей. Вон! 

Нядбайла. Ай-ай-ай! Так няветліва абы- 
ходзіцца з дарагім госцем, з чалавекам, які 
зрабіў шмат дабра... (Дастае з бакавой кішэні 
кіпу фотаздымкаў.) Аб чым сведчаць вось гэ- 
тыя фотадакументы... Палюбуйцеся, сэр! Якія 
прыемныя ўспаміны. Ці не так? Звярніце ўвагу, 
сэр, вось на гэтага высакароднага джэнтльме- 
на, што стаіць побач з вамі... Ведаеце што гэта 
за джэнтльмен? Сусветна вядомы Гары Крок, 
ён жа Вілі Шрайдар, ён жа Гасан-ібн-Зейнаб 
і яшчэ шмат розных імён... О, гэта вялікі чала- 
век! Яго ведаюць разведчыкі ўсяго свету. Вы, 
вядома, здагадаліся, шаноўны сэр, што гэта ў 
яго шпіёнскай школе вы чыталі свае красамоў- 
ныя лекцыі па гісторыі Беларусі. Яны вельмі 

былі карысныя, і шэф быў задаволены вамі, 
сэр... (Узрушаны Сяргей ірве фотаздымкі.) Сэр! 
Якая наіўнасць! Фотаздымкі можна і зні- 
шчыць, а як быць са сваім мінулым? Яго вось 
так не распатроніш! Не-е! (/яшым тонам.) Та- 
му ты будзеш рабіць усё, што я загадаю. Зра- 
зумеў? Ну! (Сяргей наступае на яго.) Што ж, 
я не варвар. У мяне чулая душа... (Ядступаю- 
чы да дзвярэй.) Даю вам, сэр, дваццаць чаты- 
ры гадзіны на вашы ўласныя перажыванні. 
У наш век шалёных хуткасцей гэта дастаткова, 
каб прыняць разумнае рашэнне. (Прыўзняў 
капялюш.) Адзью! Заўтра роўна ў дзесяць га- 
дзін раніцы я буду чакаць цябе на вакзале, у 
рэстаране на другім паверсе... Глядзі, не паз- 
ніся! (Ужо ад дзвярэй.) Ды не ўздумай ад мя- 
не хавацца! Пад зямлёй знайду. 


Нядбайла выходзіць. Сяргей кідаецца да акн? 
глядзіць. Ходзіць па пакоі. Збірае шматкі парвае 
фотаздымкаў. Падышоў да дзвярэй спальні, паслу “ 
Дастаў з-пад тахты чамадан, ліхаманкава збірае сь 7 
рэчы, пхае іх у чамадан. Зноў падышоў да стала, штось” 
ці піша на паперцы, вырванай з блакнота. 


Сяргей. Вось і ўсё... 


Сяргей доўгім позіркам акідае пакой, гасіць верх- 
няе святло, бярэ ў рукі чамадан і выходзіць. Сцэна ней- 
кі час пустуе. Потым дзверы ціха адчыняюцца, паказва- 
ецца вясёлы твар Машы. 

Маша (ціха). Спяць! (Ідзе на пальчыках 
праз увесь пакой да акна.) Дурань цара ня- 
беснага. Ідзі дамоў! Што? Ну і стой! Вунь мі- 
ліцыянер ідзе. Яшчэ падумае, што злодзей 
пад вокнамі бадзяецца... Што? Запалкі? За- 
раз пашукаю... (Падыходзіць да стала, бачыць 


128 


запіску.) Што гэта? «Дарагія тата і мама! 
Дарагая мая дачушка... У імя вашага шчасця 
я павінен пакінуць вас... Не хвалюйцеся за 
мяне... Усё будзе добра...» Нічога не разумею! 
Татка! Што гэта? Чаму? 


Заслона 


ДЗЕЯ ТРЭЦЯЯ 


Карціна чацвёртая 


За акном зіма. Ціхі і сонечны дзень. Чуваць гудок 
аўтамабіля. У пакоі ўсюды сляды паспешлівых збораў. 
Марфа Сямёнаўна старанна захутвае шалікам 
Рамана Фёдаравіча. Доктар Блавацкі ста- 
іць пасярод пакоя і ад нецярплівасці стараецца дапа- 
“агчы Марфе Сямёнаўне. 


“аман. Адчапіся, Марфа! Што я-- дзіця 

малое? (Хоча сарваць шалік.) Што ты мяне 
хутаеш? Едзем! 

Мар фа. Без шапкі? 

Блавацкі. Ну вось! Цяпер шапку будзем 
шукаць. (На вуліцы зноў загудзеў аўтамабіль. 
Доктар падбег да акна, пагразіў камусьці ку: 
лаком.) Замоўкні! Хочаш штраф атрымаць? 
Дзе ж шапка? 

Марфа. Трымала ў руках... А куды дзела?.. 


Усе бяруцца шукаць шапку. Раман Фёдаравіч пады- 


ходзіць да буфета і пазірае ў каструлю. 


Раман (выцягваючы шапку з каструлі). 
Ты што, варыць яе надумала? 

Марфа. Зусім з глузду з'ехала. Гэта ж я 
збіралася каструлі на кухню занесці... 

Раман. Паехалі! 

Блавацкі (мацае ў кішэнях). Паедзем, 
калі знайду ключ. 

Марфа. Вы стаялі вось тут і круцілі ключ 
на пальцы. Я добра памятаю. 

Блавацкі. Круціў і скруціў. 

Раман. Ну і добра. Паедзем аўтобусам. Не 
прывык я на «Пабедах» раз'язджаць... 


У дзвярах з'яўляецца Вадзім. Ён у моднай карот- 
кай куртачцы з вялікім каўняром і ў фетравым зялёным 
капелюшы. 


Вадзім. Продкі! Колькі можна чакаць? 

Блавацкі. Згубіў ключ ад машыны... (Ва- 
дзім моўчкі тузае ланцужок з ключом, які ві- 
сіць на гузіку доктарскага паліто.) Гм... Чар- 
таўшчына нейкая. Паехалі! 


Усе накіроўваюцца да дзвярэй.  Насустрач-- 
Віктар. 


Марфа. Вось і Віктар. Хутчэй збірайся. 
Мы едзем у радзільны ДОМ. 

Віктар. Ай-ай-ай! Вось няўдача! Без мя- 
не ўнука прынясуць У дом! Сёння ж прафсаюз- 
ны сход. Справаздача таварыша Шаркуна... 

Марфа. А без цябе не могуць? 

Віктар. Не-не! Я гэтага сходу доўга чакаў! 
Без мяне ніяк нельга. : 

Вадзім. Ну, ведаеце, грамадзяне продкі! 
З такімі зборамі нованароджаны сам продкам 
стане. 

Віктар. Усе бацькі такія нервовыя? 

Вадзім. Паспрабуй, будзеш ведаць. (Вы- 
ходзіць.) 

Марфа. Абед у духоўцы. Даставай сам. 
Не перакулі каструльку з малаком. Іду, іду, 
іду! Ох і нецярплівы ў мяне зяцёк! 


Усе пайшлі. Віктар дастае з шафы касцюм, хутка 
пераапранаецца. Бяжыць на кухню, вяртаецца з каст- 
рулькай, таропка есць. Падыходзіць да люстэрка, за- 
вязвае на сабе гальштук. У пярэдняй раздаецца званок. 
Віктар ідзе ў сенцы. Адтуль даносіцца шум вясёлай 
мітусні. 

Віктар (уваходзіць з двума чамаданамі). 
Як хочаш. Хоць ты і брат мой старэйшы, а 
свіння. Хіба так можна? Паехаў - і ні слыху 
ні дыху... 

Сяргей. Так атрымалася. А дзе ўсе? 

Віктар. Толькі што паехалі. А куды- не 
скажу. Ух, гісторыя! Здзівішся! Не, не! Не 
прасі. Не скажу. Няхай табе сюрпрыз будзе. 
(У дзверы.) Уваходзьце, чаго ж вы засталіся 
ў калідоры? 

Нядбайла (з'явіўся ў дзвярах). Не маю 
права перашкаджаць радаснай сустрэчы. Сяр- 
гей многа гаварыў пра вас. 

Віктар. А гэта ён дарма. Ну, уладжвайце- 
ся. Есці хочаце -- глядзіце на кухні і ў буфеце. 

Сяргей. Ты ўжо ідзеш? 

Віктар. Пазнюся! Хлопцы мяне чакаюць... 

Сяргей. А што ў вас такое? 

Віктар. Сёння Шаркуна перавыбіраем! 

Сяргей. Што ты кажаш! Цікава. 

Віктар. Ну, я пабег! (Выходзіць.) 


Ня д байла. Жадаю поспеху на грамадзян- 
скай ніве! 

Сяргей. Слухай, Нядбайла, я цябе прасіў 
трымаць язык за зубамі. 

Нядбайла. Сэр, хоць мы і адны ў гэтых 
камунальных палатах, не называй мяне маім 
дзявочым прозвішчам. Так, так! Я памяняў 
яго. Ты існуеш на гэтым свеце з законным 
пашпартам. А ў мяне... 

Сяргей. Пашпарт -- ліпа? 

Нядбайла. Смярдзючая. Такі паскудны 
дакумент я ўпершыню нашу ля свайго хвора- 
га сэрца. Таму мне хутчэй трэба акапацца на 
заводзе. Хопіць бадзяцца! І спадзяюся, ты ўжо 
зразумеў, што ад мяне не схаваешся. Хоць і 
вялікая наша маці Расія, але схавацца няма 
дзе. Бо, зразумей, дружа, не адзін я тут. Не-не! 
Таму я цябе і не баюся. Калі што -- усё 
роўна табе не жыць! Зразумеў? Не баюся я 
цябе. 

Сяргей. Не, баішся. І мяне. І самога сябе. 
Усяго баішся. А ці доўга можна жыць такім 
жыццём? 

Нядбайла. Што ты клапоцішся аб маім 
жыцці? Ты аб сваім падумай! 

Сяргей. А я думаю. Увесь час думаю... 

Нядбайла. Ты думай, думай! Ды толькі 
памятай--мяне загубіш, сам загінеш. Не, 
братка, звязаў нас чорт вяровачкай -- ніко- 
му цяпер не развязаць! Узялі мы, братка, чу- 
жую вяроўку ды на сваю шыю! Так з гэтай вя- 
роўкай і жыць трэба... 

Сяргей. Не хачу так жыць! Зразумей гэ- 
та, калі ў цябе хоць кропля сапраўднага чала- 
века засталася. 

Нядбайла. А калі не засталася? 

Сяргей. Ну дык зацягні на сваёй шыі вя- 
роўку гэтую! Не замінай другім жыць! 

Нядбайла. Бач чаго захацеў! На ціхае 
жыццё шмат ахвотнікаў знойдзецца. А ты 
вось жыві, як лёс табе падказвае. Як абставі- 
ны патрабуюць. Прывыкай падпарадкавацца. 

Сяргей. Табе? 

Нядбайла. А хоць бы і мне. Нада мной 
жа таксама ўладары ёсць. А як жа! Людзі, 
братка, дзеляцца на рабоў і ўладароў. Мы з 
табою рабы. 

Сяргей. Не! Я не раб. Гэта ты хочаш зра- 
біць мяне рабом. Толькі нічога ў цябе не вый- 
дзе. 

Нядбайла. А якая табе асалода быць 
вольным, ды ў труне? 

Сяргей. Пакінь мяне палохаць труной, чу- 
еш? Лепш не дражні! 

Нядбайла. А ты мяне не дражні! 

Сяргей. А ты адчапіся ад мяне. Ідзі сабе... 

Нядбайла. Аб гэтым не можа быць і раз- 
мовы. Ты павінен мне дапамагаць. І ты бу- 
дзеш! Памятай, тваё жыццё гэта яшчэ не ўся 
расплата... Падумай аб сваіх родных. Аб сва- 
ім бацьку, маці, брату. Аб сваёй дачцэ... 

Сяргей. Змоўкні! 

Нядбайла. Гэта калі ласка. Хоць, шчыра 
кажучы, я супраць маўчання... 

Сяргей. А я кажу - змоўкні! 

Нядбайла (знімае паліто і капялюш). 
Мяркуючы па колькасці дзвярэй у калідоры, 
у гэтым камунальным раі прадугледжаны кла- 


зет і ванная? Я з асалодай наведаў бы абодва 
гэтыя месцы. 

Сяргей. Ідзі, ідзі. Хоць там памаўчыш. 
Нядбай ла. Так, гэта адзінае ва ўсім све- 
це месца, дзе можна і памаўчаць. (Выходзіць.) 


Застаўшыся адзін, Сяргей ходзіць па пакоі, мацае 
рэчы, разглядае фатаграфіі. Убачыў фатаграфію Машы 
і Вадзіма. 


Сяргей. Ах ты разбойніца! Выскачыла 
ўсё-такі за свайго лыцара. А як жывеш? (Зво- 
ніць тэлефон. Сяргей уздрыгнуў, працягнуў 
руку да трубкі, але не ўзяў... Званок не змаў- 
кае. Сяргей бярэ трубку.) Алё... Куды вы зво- 
ніце? Так, кватэра Кацубы. Яго няма. А хто 
гэта пытаецца? Ты, Шаркун? Не пазнаў. Наво- 
шта табе стары? Ну, прыехаў, прыехаў. Дзень 
добры. Навошта табе стары? А што такое? Ну, 
прыходзь, калі такая пільная патрэба... 

Нядбайла (увайшоўшы, падазрона). Тэ- 
лефон? Хто? 

Сяргей. Прыйдзе адзін знаёмы... Ты пры 
ім не вельмі язык распускай. 

Нядбайла. Наадварот! Зусім наадварот! 
Поўная ілюзія сумленнага жыцця, да краеў 
напоўненага гераічнай працай на карысць 
дзяржаве. Сябры-цаліннікі. 

Сяргей. Шэры воўк табе сябар. 

Нядбайла. Людзі горшыя за ваўкоў. 

Сяргей. Ат! Надакучыла мне гэтая воўчая 
філасофія! 

Нядбайла (дастае з чамадана закускі, 
битэльку віна). Не філасофія, а найгалоўней- 
шы закон жыцця. Сядай, перакусім. 

Сяргей. Не хачу. 

Нядбайла. А я прагаладаўся. 

Сяргей. Закон жыцця.. Брэшаш! Няма 
такога закону. Я цяпер усюды пабываў. Шэф 
вялікае глупства зрабіў, дазволіўшы нам на 
яго грошы па Саюзу разгульваць. 

Нядбайла. Пашкадаваў яго тугрыкі? 

Сяргей. Смяюся з яго глупства. Хіба за 
свае грошы я змог бы аб'ездзіць усю краіну, 
паглядзець, як жывуць людзі, як працуюць, 
што будуюць? 

Нядбайла. А вось гэта і цікава нашаму 
шэфу! На гэта тугрыкаў ён не шкадуе. 

Сяргей. Ну і чорт з ім! А толькі жыццё я 
паглядзеў. 

Нядбайла. І што ты ўбачыў? 

Сяргей. А тое, што жыццё непераможнае. 
Зразумеў? Колькі б ні шалелі твае заакіян- 
скія гаспадары, нічога ў іх не выйдзе! Такі на- 
род не зламаць! І не па твайму звярынаму за- 
кону жывуць тут людзі, не-е! Яны працуюць 
не шкадуючы сіл, каб лепш жыць сёння, і жы- 
вуць з надзеяй на яшчэ лепшае заўтра. 

Нядбайла (закусваючы). А як жа! Яны 
будуюць камунізм. 

Сяргей. На жаль, акрамя будаўнікоў ка- 
мунізма на гэтым богам праклятым свеце іс- 
нуюць яшчэ і будаўнікі капіталізму. 

Званок. 


Н ядбайла. Чорт вазьмі. Пабіць бы мор- 
ду за такое нахабства... 
Сяргей (накіроўваючыся ў пярэднюю). 
Ідзі ў той пакой. 
: Нядбайла, паслухаўшы, што адбываецца ў ка- 
лідоры, ідзе ў спальню і зачыняе за сабою дзверы на 
ключ. Сяргей вяртаецца з Шаркуном. 

Шар кун. Стары мне вельмі патрэбен. Ку- 
ды яны ўсе пайшлі? 

Сяргей. Не ведаю. Віктар не сказаў... 

Шаркун. Ну як ты? 

Сяргей. Як бачыш... 

Шаркун. Дык кажаш- цаліна! Цікава, 
цікава! Цяпер там снег. Мароз. Завіруха. Бу- 
раны. Паэзія! 

Сяргей. Паэзія, дык давай! Чаго ж да 
крэсла прыляпіўся? 

Шар кун. Сам я, ці што? Народ! Вось пе- 
равыберуць, тады... 

Сяргей. Усё-такі могуць! А гаварыў... 

Шаркун (махнуўшы рукой). Могуць! Усё 
яны могуць. Сітуацыя змянілася. Памятаеш 
гісторыю з артыкулам? Артыкул прыйшлося 
надрукаваць. Я прымушаны быў рэагаваць. 
Ледзь выкруціўся ад вымовы. А цяпер, мой 
дарагі сваячок, твой брат Віктар разгарнуў 
супраць мяне такую кампанію, што добрая па- 
лавіна членаў прафсаюза на мяне ваўкамі гля- 
дзяць. Глядзі, што могуць з'есці, не дачакаў- 
шыся вынікаў галасавання. Усе чакаюць вы- 
ступлення Віктара. Падумаеш, аратар! 

Сяргей. Няўжо ад яго выступлення так 
многа залежыць? 

Шаркун. А як жа! Час такі. Гуляем, 
разумееш, у дэмакратыю. Лёс вопытна- 
га, перспектыўнага работніка залежыць ад 
гарлапана. а 

Сяргей. Брэшаш! Не ад гарлапана лёс 
твой залежыць, а ад рабочага чалавека! Ад 
гаспадара жыцця! Гаспадар жыцця Віктар Ка- 
цуба не жадае мець з табою справы. Зразу- 


136 


меў? Э, ні чарта ты не разумееш. І вельмі доб- 
ра будзе, калі цябе з трэскам пракоцяць. 

Шаркун. Ну і сямейка! Толькі не выйдзе! 
Шаркуна голымі рукамі не возьмеш. Ёсць У 
яго яшчэ порах у парахаўніцы! Мы яшчэ па- 
ваюем! (Выходзіць.) 

Сяр гей. Будзеш біты! 

Нядбайла (выходзячы са спальні). Бой- 
ку ніколі не варта адкладваць. 

Сяргей. Ды спі ты! 

Нядбайла. Паспрабуй заснуць, калі ў ця- 
бе пад бокам б'юцца. 

Сяргей. Хто б'ецца? 

Нядбайла. Цёмныя сілы. Смешна. Ты так 
заўзята выкрываў гэтага таварыша, быццам 
ён кроўны твой вораг. 

Сяргей. А калі вораг? 

Нядбайла. Тады я табе не зайздрошчу. 
Шэф не любіць такіх жартаў. На ўсякія ду- 
шэўныя непаладкі ў яго нюх востры. 

Сяргей. А мне напляваць! Мне б толькі 
разабрацца... 

Нядбайла (схапіў Сяргея загрудкі). Ты 
што задумаў? 

Сяргей (адарваў яго рукі). Што заду- 
маў--пры мне. 


На вуліцы загудзеў аўтамабіль. 
Нядбайла. Хто? Хто пад'ехаў? (Абодва 


кідаюцца да акна.) 


Сяргей. Спакойна. Гэта мае... Вунь баць- 
ка, маці... 

Нядбай ла. Спадзяюся, што пры іх ты бу- 
дзеш паводзіць сябе джэнтльменам... Вазьмі 

сябе ў рукі. Чуеш? У нашым становішчы так 
распускаць нервы... 


Сяргей, адмахнуўшыся, ідзе ў пярэднюю. Няд- 
байла- следам за ім. Сцэна некаторы час пустая. 
За сцэнай--галасы і шум сустрэчы. Каця і Сяр- 
гей уводзяць Рамана Фёдаравіча. Яму млосна, 
але стары трымаецца. Следам ідуць Марфа Сямё- 
наўна і Нядбайла, які ўвесь час імкнецца дапа- 
магчы весці Рамана Фёдаравіча. Апошнім пляцецца, 
падвыпіўшы, з блазнаватаю ўсмешкаю Вадзім. 


Давайце вашу шапку. (Бярэ з рук Рамана 
Фёдаравіча шапку.) 

Раман (глядзіць на Сяргея). Прыехаў... 
Што ж ты, га? Мы хвалюемся тут, а ад цябе 
ні слыху ні дыху... 

Мар фа. Адзін ліст напісаў, ды і ў тым ад- 
рас свой прыпісаць забыўся. Ці ты на нас злу- 
ешся за што, сынок? 

Раман. Дык сказаў бы... А так хіба мож- 
на? 

Сяргей. За што ж мне крыўдаваць на вас? 

Нядбайла. Пасаромце, пасаромце яго! 
Заслужыў. Гаварыў яму: напішы дамоў. Па- 
абяцае і забывае. Яно, вядома, вольнага часу 
там мала. Працы шмат. Асабліва для тых, 
хто ідзе наперадзе мас... (Асекся, злавіўшы 
позірк Сяргея.) Саромце яго, саромце! 

Вадзім. Падумаеш, пісьмы! Хто цяпер пі- 
ша пісьмы! Перажытак. Можна ж па тэле- 
фоне... 

Марфа. А ты памаўчы. Па тэлефоне... Сам 
ты гэты самы перажытак і ёсць. 

Вадзім (жартуючы). Паважаная пра-пра- 
бабуля! Дазвольце вам заўважыць, што я ЦЯ- 

пер сам бацька і ў свой адрас крытыкі не па- 
цярплю. 

Раман. Бацька... (Хоча прысесці на крэс- 
ла.) Такога б бацьку... 

Каця. Вам трэба легчы... 

Раман. Дай жа з сынам пагутарыць. 

Сяргей. Вы кладзіцеся, і пагутарым... 

Сяргей і Каця адводзяць Рамана Фёда- 
равіча ў спальню. Захапіўшы графін з вадою, следам 
спяшаецца Марфа Сямёнаўна. Нядбайла, жму- 
рачыся, нядобрымі вачыма разглядае Вадзіма. 

Нядбайла. Дык вы ўжо шчаслівы тата, 
аказваецца? Па старарускаму звычаю з вас 
належыць! 

. Вадзім (дастае з кішэні паліто бутэльку). 
Усё прадугледжана. 

Нядбайла. Вы-- свой у дошку! Я рад су- 
стрэць вас на сваім цярністым шляху. (Разла- 
жыў закусь.) Прашу! Вып'ем за здароўе нова- 
га грамадзяніна, законнага нашчадка адной 
шостай часткі свету! Выбачайце, род нована- 
роджанага? 

Вадзім. Хлопчык! Во мужчына! Чатыры 
кіло дзвесце грамаў, як у аптэцы! 

Нядбайла. Хлопчык, гэта добра. Мы так- 
сама былі хлопчыкамі. Вып'ем за хлопчыкаў, 
пакуль яны хлопчыкі. Калі яны вырастуць, не 
заўсёды хочацца за іх піць... 

Вадзім. Вып'ем. (П'юць.) 

Нядбайла. Другую -- за прыемнае знаём- 
ства! 

Вадзім. На брудэршафт, га? 

Нядбайла. Ёсць прапанова выпіць на бру- 
дэршафт. Хто «за»? (Абодва падымаюць ру- 

кі.) Хто «супраць»? Няма. Хто ўстрымаўся? 
Няма. Прымаецца аднагалосна. Дэмакратыя! 
(Выпіваюць.) 

Вадзім (закусваючы). Ну, як там наша 
гераічная цаліна? 

Нядбайла. Дыхае. 

Вадзім. Ты па якой частцы штурмаваў? 

Нядбайла. Культурна-масавая. 

Вадзім. Дык мы калегі! Я працую ў 
тэатры. 

Нядбайла. Артыст? Я так і думаў... 

Вадзім. Сказаў! Артыст цяпер апошняя 
асоба ў тэатры. Я -- упаўнаважаны па рас- 
паўсюджванню білетаў. 

Нядбайла. Працвітаеш? 

Вадзім. Дзе там! Тая ж цаліна. Адных на- 
родных -- шэсць штук. Паспрабуй, пракармі 
такую зграю. Пры нашым рэпертуары. А хто 
гэта робіць? Мы! На нас трымаецца тэатр! А 
нас не цэняць. ; 

Нядбайла. Трымайся, брат! Мастацтва 
патрабуе ахвяр. 

Вадзім. За мастацтва! 

Нядбай ла. Можна. За яго ўжо столькі вы- 
піта, што наша кропля не пашкодзіць. 

Вадзім (разглядаючы Нядбайлі). А ты 
стыльны! (Узяў за адварот пінжака.) Ад той 
мамы? і 

Нядбайла. Толькі -- ша! Ёсць сякія-такія 
знаёмствы... 

Вадзім. Пазнаём, га? Пазнаёміш? Па-сяб- 
роўску! 

Я ядбайла. Добра. Толькі -- ша! 

Вадзім. Магіла! 

Нядбайла. Замётана. Фінансы дазва- 
ляюць? 

Вадзім. Чэсна? Фінансы пяюць рамансы. 
Прыйдзецца зноў прасіць доўгатэрміновую 
пазыку ў майго старога. 

Нядбайла. Не трэба турбаваць старых. 
Пад маё слова можна і без грошай... Будзеш 
часткамі выплачваць... 

Вадзім. Ну-у! Здорава! Дамовіліся? 

Уваходзіць Марфа Сямёнаўна, шукае штось- 
ці ў буфеце. 


Мар фа. І куды я сунула гэты валідол? 

Вадзім. Паважаная, самая старажытная 
мая сваячка! Прашу выпіць! 

Мар ф а. Хопіць піць! 

Вадзім. За маю жонку - за нашу карале- 
ву Марго і нашага наследнага прынца... 

Марфа. Ну, панёс! Што з табою, баламу- 
там, зробіш. За праўнука вып'ю! 

Марфа Сямёнаўна прыгубіла чарку, узяла ка- 
рабок з парашкамі і пайшла ў спальню. 1 

Вадзім. Продкі. Можна цярпець. Быва- 
юць, ведаеш, якія? А ў мяне, бачыш, якія 
карцінныя? Гістарычныя тыпы. 

Нядбайла. Штосьці гэтыя гістарычныя 
тыпы не вельмі цябе шануюць. 

Вадзім. А я пляваў! Цешча мяне паважае. 
Марго мяне кахае. Кропка! А ведаеш, якая яна 
разумная? Якая прыгожая! (Сарваў са сцяны 
фота.) Вось! Каралева, га? 

Нядбайла. Упаўне. Шкада, без трона. 

Вадзім. Эпоха! (Уключае прыёмнік.) Па- 
слухаем музычку... 

Каця (выглянула з дзвярэй спальні). Ва- 
дзім! Не шумі. Прашу цябе. 

Вадзім. А, цешча! Жадаю выпіць з улас- 
най цешчай! (Каця зачыніла дзверы.) 

Нядбайла. Не жадае. 

Вадзім. Нежадаюць! Так. Ага. Насне жа- 
даюць. Тады пойдзем, дзе нас жадаюць. Пай- 
шлі! Не пашкадуеш. (Абодва апранаюцца.) 
Я табе кажу -- не пашкадуеш. 

Нядбайла. Трэба папярэдзіць... 

В адзім. Цешча! Ну! Не чуюць. Гу-та-раць. 
Ці-ха! 


З перабольшанай асцярожнасцю, расставіўшы рукі, 
на дыбачках ідзе да дзвярэй. Нядбайла -- следам. 
Уваходзяць Сяргей і Маша. 


Сяргей. Дачушка мая мілая! Вось ты і 
маці... А я дзед. (Пакланіўся.) Дзякуй табе! 
Ад шчырага сэрца... 

М аша. Татка! Скажы... Чаму ты паехаў ад 
нас? Мне так цябе не хапала гэты час. І мам- 
ка без цябе вельмі сумавала. Яна ж цябе ка- 
хае! Толькі аднаго цябе... Ты больш не па- 
едзеш ад нас? 

Сяргей. Эх.. Каб ты ведала, як мне хо- 
чацца быць разам з вамі! Ніколі не пакідаць 


родны Дом... 

Маша. Больш мы з мамкай нікуды цябе не 
пусцім! 

Сяргей. Ну, як ты жывеш са сваім рыца- 
рам? 


Маша. Добра! Ён мяне паважае, слухаец- 
ца. Вось толькі работа яго мне не падабаецца. 
Абяцаў пакінуць і знайсці добрую пасаду... Ён 

вельмі змяніўся... Хоць і дурэе іншы раз... 
Хлапчо! 

Сяргей. Маці! Мая Маша маці! 

Маша. О, я зусім цяпер іншая! Нават сама 
сябе не пазнаю. Як успомню, якой цацай бы- 
ла -- не верыцца! Мо гэта ўжо старасць, ці што? 

Сяргей (смяецца). Далёка табе яшчэ да 
старасці... Ну, вядома, крыху пасталела... 

Маша. Вось падрасце мой хлопец, і пайду 
я працаваць на завод. Раней баялася, а цяпер 
лепшага месца і ўявіць сабе не магу... Ляжала 
я ў палаце, і там усе заводскія былі... Якія 
гэта жанчыны! І не ўсім жывецца лёгка, дзе 
там! Паверыш, мне сорамна стала, што год 
таму назад я шмат чаго не разумела... 

Сяргей. А калі б людзі адразу ўсё разу- 
мелі, дык вельмі б сумна было. Жыццё вучыць. 
А бывае і мучыць... 

Маша. Татка! Не муч ты сябе. Усё будзе 
добра. Вось паглядзіш. Мамка цябе любіць. 
Толькі клікні -- на край свету за табою пойдзе. 

Сяргей. У яе ёсць муж... 

М аша. Татка! Ты ж нічога не ведаеш... Яны 
жывуць у розных пакоях... З таго дня, як Ты 
прыехаў... Шаркун толькі прасіў яе, каб не 
адразу ў суд... Усё чакаў перавыбараў. Кажа, 
не выберуць больш. Зноў у Цэх трэба будзе 
ісці. Усё спачатку пачынаць. Тады, кажа, і ра- 
зыходзіцца будзем... Бо я табе не пара, кажа. 
Быццам маме вельмі патрэбна была яго па- 
сада... 

Сяргей. Усё гэта, дачушка, больш скла- 
дана... 


Маша (прыслухалася). Ой! Плача! Ты 

чуеш, які галасісты? Іду, іду, крыкунчык мой 
дарагі! (Паспешліва ідзе ў спальню. Насуст- 
рач ёй -- Каця.) 

Ка ЦЯ. Бяжы, бяжы, дачушка. Толькі не пе- 
ракормлівай... 

Сяргей. Як бацька? 

Каця. Спіць. Не трэба было браць яго з са- 
бою... 

Мар фа (уваходзіць з кухні). Як жа! Утры- 
маеш яго! 

Каця. Дзе ж мой зяцёк? Дзе шчаслівы 
бацька? 

Сяргей (спалохана). Дзе? Дзе яны? Я і 
забыў пра яго... Дзе гэты... Дзе госць? Куды 
яны пайшлі? (Кінуўся да дзвярэй.) Іх трэба 
вярнуць... 

Марфа. Чаго ты хвалюешся? Маленькія 
яны, ці што? Ну, выпілі лішку, хай праветрац- 


ца... 
Каця. Гэты твой таварыш... Не надта пры- 
емны тып. Лепш пабыць без яго ў гэтыя хві- 
ліны. Дзень які ў нас сёння! 

Сяргей (разгублена ўсміхаецца). Сапраў- 
ды... Мая Маша маці... (Заглянуў у адкрытыя 
дзверы спальні.) Мая дачка корміць свайго 
сына! Сон нейкі... Не верыцца... Пацеха! 

Марфа. Вам, мужчынам, пацеха, а нам-- 
турботы. Кацюша, ты пасядзі, а мне ў аптэку 
трэба... 

Марфа Сямёнаўна выходзіць. 
Каця падышла да акна, прыціснулася лбом да шкла. 


Сяргей (са штучнай бесклапотнасцю). 
Што засумавала, бабуля? 

Каця (яму ў тон). Нявесела, дзядуля. 
Паўза. 


Сяргей (збянтэжана). Та-ак... Вось мы з 
табою дзядуля і бабуля... 

Каця (павярнуўшыся да яго, рэзка). Ты 
чаго вярнуўся? 

Сяргей (разгубіўся). Я думаў... 

Каця. Падобна на тое, што ты развучыўся 
думаць. Не, я не пра сябе. Пра мяне ты можаш 
не думаць. Але ў цябе дачка. Родная. Яна лю- 
біць, верыць і паважае цябе. А ты паехаў, на- 
ват не развітаўшыся... Божа мой, як ты змя- 
ніўся! 

Сяргей. Ты толькі цяпер заўважыла? 

Каця. Пакінь гэты тон! Як не сорамна? Ты 
ніколі не крыўляўся... 

Сяргей (горка смяецца). А ўяві сабе, што 
я і цяпер не крыўляюся. Што тады? 

Каця. Цябе ніхто не прымушаў вяртацца 
зноў. 

Сяргей. Ты... выганяеш мяне? 

Каця. Ты сам ідзеш ад нас. 

Сяргей. Каця.. Паслухай! Паслухай... 

Каця. Я слухаю... Сяргей! Гавары... 

Сяргей. Можаш ты яшчэ крыху пацяр- 
пець? 

Каця. А што зменіцца? 

Сяргей. Ты мне абяцай, абяцай пачакаць. 
Я прашу цябе, Каця... 

Каця. Я столькі чакала... Мне не прывы- 
каць. 

Сяргей. Прабач мне за ўсё. Можаш? 

К аця.Ці магуя? Ах, Сярожа... (Уваходзіць 
узбуджаны і вясёлы Віктар.) А вось і Віця, 
слаўны наш... 

Сяргей. Мы ўжо бачыліся. Ну, як? 

Віктар. Парадак, Каця! Можаш павінша- 
ваць мяне. Разлажыў твайго шаноўнага мужа 
на абедзве лапаткі. Радуйся! 

Марфа (увайшла следам за Віктарам). 
Вось узрадаваў! (Працягвае Каці кулёчкі.) 
Трымай. Тут прысыпка. А вось соска на ўсякі 
выпадак... Ды ты не хвалюйся, дачушка! Без 
працы не пакінуць... 

Каця. Хоць дадому не вяртайся... 

Віктар. А чаго ты? 

Каця. Ах, абрыдла яго вечнае ныццё... 

Марфа. Заставайся ў нас... Месца хопіць. 

Каця. Не, паеду. Трэба ехаць. (Хутка вы- 
ходзіць.) г 

Сяргей (задуменна). Значыць, правалілі 
Шаркуна... 

Віктар. З трэскам! 

Мар фа. Чаго ж ты радуешся? Як жа яны 
цяпер на адну Каціну зарплату?! . 

Віктар (абхапіўшы маці за талію, кру- 
жыць). Ох і жаласлівая ты ў нас! Усіх ты шка- 
дуеш, за ўсіх заступаешся. 

Марфа. Пусці, разбойнік! І адкуль у цябе 
толькі сіла бярэцца? Ля станка змену адстаіць, 
на сходзе да ночы... ў 

Віктар. У мяне цяпер сіл удвая прыбаві- 
лася! Таму -- паверыў у сілу сваю, маці. Віць- 
ка Кацуба -- токар вышэйшага разраду -- Усе 
можа! Усё! 

Марфа. Сядай, чай пі, а я спаць пайду. 

Віктар. Правільна! Ідзі спаць. Спі спакой- 
на, наша маці! Ды не глядзі ты на мяне так... 

Мар фа. Вось дурань! (Усміхнулася.) І ўсе 
вы ў мяне такія. (Выходзіць.) 

Сяргей. Значыць, зляцеў Шаркун? 

Віктар (сеў за стол, п'е чай). Зляцеў! Доб- 
ры сход быў! Мне гэтыя сходы раней -- во! 
(Чыркануў рабром далоні пад падбародкам.) 
Усё стараўся як бы змыцца. А сёння зразу- 
меў -- вялі-і-ка-я сіла наш сход! 

Сяргей. Слухай, Віктар... А што, калі я да 
вас на завод папрашуся -- возьмуць? 

Віктар. Вядома! Давай да нас у цэх! Бу- 
дзем разам працаваць. Я цябе такарнай спра- 
ве навучу. Здорава, га? 

Сяргей. Угаварыў. А нашто мяне ўгавор- 
ваць? Можа для мяне гэта самае вялікае шча- 
сце, стаць ля станка і працаваць. Ты што ж 
мне пра ўнука адразу не сказаў? 

Віктар. Сюрпрыз! Вось табе і Маша! 


Бярэ з этажэркі згорнутыя ў трубку чарцяжы і на- 
кіроўваецца да дзвярэй. 


Сяргей. Ты куды? 

Віктар. Пайду да Сашкі Скакуна. Усё роў- 
на спаць не хочацца... Пасядзім, памазгуем 
над сваім рацыяналізатарствам. Ну, добрай 
табе ночы. 


Сяргей. А-а... якая яна добрая... 


Застаўшыся адзін, Сяргей у хваляванні прайшоўся 
па пакоі. Пастаяў ля акна, узіраючыся ў цемру, Сха- 
піў сваё паліто, стаў паспешліва апранаць яго. Пайшоў 
да дзвярэй, але дзверы адчыніліся і на парозе з'явіўся 
Нядбайла. 

Сяргей (злым шэптам). Ты? Як ты ўвай- 
шоў? 

Нядбайла. А я думаў, усе ўжо спяць. Не 
хацеў турбаваць. 

Сяргей. Як ты адчыніў дзверы? 

Нядбайла. Хіба гэта праблема ў наш 
час? 

Сяргей. Дзе быў? 

Нядбайла. У розных месцах, сэр. 

Сяргей. Ты што задумаў, агідная твая 
душа? Нашто табе Вадзім? 

Нядбайла. Чыста сяброўскія пабуджэн- 
ні. Хлопчыку цяжка жыць. Яго запатрабаван- 
ні перараслі яго магчымасці. Супярэчнасць! 

Сяргей (наблізіўся да Нядбайлы ўшчыль- 
ную). Ты пакінеш Вадзіма ў спакоі. Пакінь 
Вадзіма! Чуеш? 

Нядбайла. Мне патрэбны людзі. Жывыя 
людзі. Са слабасцямі і недахопамі, з радзімы- 
мі плямамі капіталізму. Ты можаш гэта зра- 
зумець? Мне патрэбны жывыя людзі! 

Сяргей. Не крычы. Людзі спяць. 

Нядбайла. Так, спяць! У мяккіх пасце- 
лях, на чыстых просцінах. Спяць спакойна, не 
ўздрыгваюць у сне і не прахопліваюцца ад са- 
мага нязначнага шораху... 

Сяр гей. Баязлівец! Падлюга! 

Нядбайла. Так, я баязлівец! Некалькі ра- 
зоў на дзень я паміраю ад страху. Я адчуваю 
сябе трупам. Я бачу сябе ў сырой магіле і ад- 
чуваю, як магільная тля жрэ маё цела. Але ве- 
даеш, што я табе скажу: ты таксама труп. І не 
прыкідвайся, калі ласка, жывым. Не ашуквай 
сябе. Кінь свае перажыванні. Прадалі мы ДУ” 

шу д'яблу, і няма нам вяртання на чыстую 
зямлю. Няма! (Бярэ чамадан.) Я пакідаю твой 
сямейны рай. Мне тут агідна. (Ад дзвярэй.) 
І запомні: вяртання няма! (Пайшоў.) 

Сяргей (адзін). Брэшаш, гад! Я вярнуся. 
Няхай мёртвым, але вярнуся. Я вярнуся! 
Чуеш? (Хутка апранаецца.) 


Заслона 


ДЗЕЯ ЧАЦВЁРТАЯ 


Карціна пятая 


Нядзеля. У пакоі адзін Сяргей. Ён стаіць ля ра- 
дыёпрыёмніка. Гучыць усхваляваны, хрыплаваты голас: 
«..затым нас павезлі ў Данцыг. Змясцілі ў загарадным 
доме. Дом стаяў у вялікім парку, які быў абнесен вы- 
сокай каменнай сцяной. За гэтай сцяной пратрымалі нас 
два месяцы. Нас добра кармілі, прымушалі займацца 
фізкультурай, Асабліва боксам і стральбой з пісталета. 
Кожны дзень нас наведвалі розныя людзі. Прозвішча 
свайго яны ніколі не называлі, прадстаўляліся як госці 
гаспадара дома. Яны прыносілі нам газеты на рускай 
і беларускай мовах. Памятаю, што ў гэтай бібліятэцы 
было некалькі экземпляраў кнігі «Мая барацьба» Гітле- 
ра на рускай мове. «Госці» падоўгу гутарылі з намі. 
Размовы звычайна вяліся вакол Савецкага Саюза. Асаб- 
ліва цікавіліся яны тымі месцамі, з якіх мы былі родам. 
Мы хутка зразумелі, у якую страшэнную пастку трапілі. 
Адзін з нашых таварышаў паспрабаваў вырвацца з гэ- 
тай пасткі і быў забіты, як потым пісалі ў газетах, пры 
невядомых абставінах. Хутка нас усіх пераправілі ў 
Мюнхен і прызначылі ў разведвальную школу. Так стаў 
я здраднікам сваёй Радзімы. Стаў ім у выніку прыму- 
су амерыканскай ваеншчыны». 


149 


ОУ пакой уваходзіць Віктар. У руках у яго бак- 
сёрскія рукавіцы. Сяргей выключае радыё. 


Віктар. Што там? Зноў шпіёны каюцца? 

Сяргей. Куды сабраўся? 

Віктар (узмахнуў баксёрскімі рукавіца- 
мі). На трэніроўку. 

Сяргей. Зноў пацягнула? 

Віктар. Ага! Крыўдна, разумееш, кідаць. 
Трэба ж расквітацца. І наогул, у жыцці можа 
спатрэбіцца. Мне ж восенню ў армію. 

Сяргей. Як? Табе ўжо ў армію? 

Віктар. А што? Чым не салдат? А ну, ста- 
навіся ў пазіцыю! 

Сяргей. Хочаш? Ну, трымайся... 


Сяргей і Віктар пачынаюць бой. Сяргей дакладным 
прафесіянальным ударам б'е Віктара. І той кулём ко- 
ціцца ў кут. Здзіўлена глядзіць на Сяргея. Падымаецца, 
паціраючы пабітыя мясціны. 


Віктар. Ух ты, чарцяка! Спрытна! Дзе ж 
ты навучыўся? 

Сяргей. Навучылі... а 

Віктар. Сяргей! Разыграем штуку! Ідзём 
са мною. Я скажу трэнеру, што ты першы раз. 
А навічку ён перш за ўсё дае дыхту, каб, зна- 
чыць, меў уяўленне, на што ідзе... А ты яму І 
змажаш пару разоў, га? Вось смеху будзе! 
Пайшлі! Ну што за радасць у нядзелю сядзець 
дома? н 

Сяргей. Няма часу. Пільная справа ёсць. 

Віктар. Добра. Сядзі. Я пайшоў. Кацьку 
чакаеш? Так бы і сказаў... 


Хітра падміргнуўшы, Віктар выходзіць. Сяргей, 
пачакаўшы, пакуль бразнулі ў пярэдняй дзверы, зноў 

уключыў прыёмнік... Але перадаецца ўжо музыка. Ве- 
лічныя гукі паланеза Агінскага напаўняюць пакой. Сяр- 
гей ніцма кідаецца на тахту. Са спальні выходзіць 
Раман Фёдаравіч. За апошні час згорбіўся, кал- 
матая галава пабялела. 


Рама н. Разбегліся? А ты зноў дома... 

Сяргей. Вам трэба ляжаць. 

Раман. Не пад сілу. Ляжаць чалавеку ця- 
жэй за ўсё, аказваецца. (Прысаджваецца да 
стала, падсоўвае слоік з кветкамі.) Бач, якія 
вясёлыя! Зямлёй пахнуць. Хто ж гэта прынёс 
кветкі! Акрамя Каці, аматараў у нас... 

Сяр гей. Гэта Каця прынесла. 

Раман. Каця! Ці даўно бегала такая даў- 
ганогая дзяўчынка з касічкамі, а цяпер, бач, 
якая важная дама.. Доктарка! Свавольніца 
была дзяўчынка! Ад вас, хлапчукоў, не адста- 
вала... (Павярнуў галаву, слухае.) Прыгожая 
музыка... Цяпер я часта музыку слухаю. У до- 
ме цішыня - Віктар на заводзе, маці ў мага- 
зін пойдзе,-- а я адзін і слухаю... Іншы раз так 
за сэрца возьме, паверыш, аж слёзы высту- 
паюць... Да таго хораша! Гэта хто прыдумаў 
такую музыку? 

Сяргей. Кампазітар Агінскі. Называец- 
ца -- паланез. 

Раман. Паланез. Прыгожае слова. Сяргей, 
а яшчэ такая чартаўшчына са мною робіцца. 
Гаварыць мне хочацца. Усё жыццё маўчальні- 
кам быў, слова з мяне абцугамі не выцягнеш, 
а то хачу гаварыць, і кропка. Адзін я ў доме. 
Дык, паверыш, сам з сабою пачынаю размаў- 
ляць. Відаць, зусім стары Кацуба, дурнець па- 
чаў... Яно ўжо і час! Час! Хоць наша кацубаў- 


151 


ская парода вельмі жывучая, а хварэць нада- 
кучыла... 


Званок. Сяргей ідзе ў сенцы і вяртаецца з Ка- 
цяй. Дапамагае зняць светлы макінтош, беражліва ве- 
шае яго на спінку крэсла. 


К аця. Што гэта такое? Зараз жа ў пасцель! 
Зараз жа! (Дапамагае Раману Фёдаравічу.) 
Ох і дагуляецеся вы ў мяне! Дальбог, пакладу 
ў бальніцу. 

Рама н. Эх, шкада, што ў маленстве крапі- 
вой цябе не частаваў. Усё ж цяпер было б ляг- 
чэй такую катаргу пераносіць... 


Каця вядзе Рамана Фёдаравіча ў спальню. Сяргей 
падыходзіць да люстэрка, зачэсвае ўскудлачаныя вала- 
сы. Задумлівы, падыходзіць да акна. Каця выйшла са 
спальні, ціха падыходзіць да яго. Маўчанне. Каця пра- 
цягнула руку, каб пагладзіць Сяргея па валасах, але ён 
зварухнуўся, і яна імгненна адхапіла руку, быццам 


апяклася. 


Сяргей. Гэта праўда, што Шаркун... 
Каця. Так. Учора прыслаў па рэчы... 
Сяргей. Як жа ты цяпер? 

Каця. Як раней. Ты ж нічога не ведаеш... 
Ніхто не ведае. Мы ўжо даўно жывём паасоб- 
ку. Ён утойваў. Аўтарытэт, бачыш, баяўся пад- 
мачыць. Я таксама маўчала... 

Сяргей. Як ты магла? 

Каця. А чаму не магла? 

Сяргей. Ты ж была такая... 

Каця. Якая? Скажы... Ну, якая? 

Сяргей. Ты была незвычайная. 

Каця. Не, Сяргей. Я была, як усе, звычай- 
ная. Проста мы кахалі адзін аднаго... А можа 

і не было ніякага кахання. Адна дзіцячая гуль- 
ня ў каханне... Мо кахалі мы адзін у адным тое, 
чаго на самай справе ў нас і не было. Выдума- 
лі саміх сябе... 

Сяргей. А калі гэта і ёсць каханне? 

Каця. Не! Цяпер я ведаю -- не! Каб пака- 
хаць, не трэба нічога выдумляць. Кахаеш ча- 
лавека, які ён ёсць... І гэта сапраўднае кахан- 
не. Сярожа, скажы, чаму мы з табой такія не- 
шчаслівыя? 


Сяргей павярнуўся да Каці, узяў яе за плечы, уваж- 
ліва глядзіць у твар. Яна пакорліва замерла ў яго руках. 


Сяргей. Што табе трэба для шчасця? 

Каця. Вельмі мала. Можа і многа. Не ве- 
даю... 

Сяргей. Калі б ведаць! 

Каця. Хіба ты не бачыш, Сяргей, хіба ты 
не бачыш? 

Сяргей. Я баюся гэтаму верыць. Цяпер я 
баюся. 

Каця. Я разумею. І нічога ад цябе не па- 
трабую. Нічога не навязваю. Бачыш, я спакой- 
ная. Мне не сорамна. І не балюча. Я ведала, 
што мне ўжо не прабіцца да твайго сэрца. 

Сяргей. А навошта гэта табе? 

Каця. Што ты гаворыш? 

Сяргей. Я не хачу рабіць табе горка, зра- 
зумей. 

Каця. Горка? Мне ўсё роўна, кахаеш ты 
мяне ці не, зразумей! Я ведаю, ты жывеш на 


зямлі, ты тут, побач... Больш мне нічога не 
трэба. 

Сяргей. Калі б ты ведала, як балюча мне 
слухаць усё гэта! 

Каця. Але чаму? Чаму? 

Сяргей. Я не маю права на каханне. Маё 
каханне прынясе табе гора! Я не хачу гэтага. 

Каця. Але чаму гора? Каханне -- гэта шча- 
сце. Гэта заўсёды шчасце. (Сяргей застагнаў 
ад нейкага ўнутранага болю.) Я яшчэ да твай- 
го ад'езду заўважыла. Цябе штосьці мучыць. 
Сярожа, даверся мне. Я нічога не баюся. І ты 
не бойся. Я гатова на любую ахвяру. 


Паўза. 


Сяргей. Ну, Каця, ведай, ты ўзяла на сябе 
вялізную ношку. Ты будзеш несці яе адна. Та- 
бе ніхто не паможа. Толькі ты адна. Зу- 
сім адна... 

Каця. Я гатова. Мы разам... 

Сяргей. Мяне не будзе. Ты застанешся 
адна. 

Каця. Гавары. Няхай будзе самае страш- 
нае... 

Сяргей. Самае жудаснае. Каця, перад та- 
бой першай я вымаўляю ўголас гэтыя страшэн- 
ныя словы... Слухай жа, Каця. Я здраднік Ра- 
дзімы. Перад табою вораг. 


Паўза. 


Каця. Як жа гэта? 

Сяргей. Цяпер я сам часта пытаюся ў ся- 
бе: як жа гэта магло здарыцца? Але гэта зда- 
рылася... 

Каця. Не гавары! Не трэба! 

Сяргей. Мае мазгі атручвалі агіднай хлу- 
снёй, плявалі ў душу. Яны хацелі хутка пазба- 
віць нас веры і ў Радзіму і ў саміх сябе... Тамя 
ўсімі сродкамі цураўся гэтых прайдзісветаў. 
Яны дабраліся да мяне ўжо тут, на Радзіме... 
Цяпер я разумею, чаму яны лёгка адпусцілі 
мяне дамоў... Я хацеў уцячы... Але не здолеў. 
І вось я праехаў амаль па ўсяму Савецкаму 
Саюзу. Быў на цаліне, на Кахоўскім моры, на 
будаўніцтве Брацкай ГЭС... Я зноў бачыў наша 
жыццё, памяць аб якім так старанна хацелі 
выбіць з маёй галавы. Я ўбачыў наша жыццё 
яшчэ прыгажэйшым за тое, якое я памятаў. 
І мне стала страшна... Я павінен узняць руку 
на гэтае жыццё, на жыццё майго народа, маіх 
блізкіх і родных... Я вярнуўся ў Мінск з цвёр- 
дым намерам прызнацца ва ўсім уладзе. Але 
калі зноў убачыў сваіх: цябе, Каця, хворага 
бацьку, пастарэлую маці, брата Віцю, калі 
ўбачыў Машу, маю дарагую дачку, і яе дзіця, 
майго ўнука, які яшчэ нічога не разумее, але 
ўжо чалавек,-- я не здолеў... Мужнасць яшчэ 
раз здрадзіла мне... 

Каця. Не гавары так! Нашы людзі не звя- 
ры. Шчырае раскаянне яны прымуць. Пры- 
муць! Павер! Скажы, Сярожа... Ты ўжо... НУ... 

Сяргей. Я разумею, Каця. Не, ад мяне 
яшчэ нічога не патрабавалі. Нічога! Але разу- 
мееш... я звязаны з чалавекам, які дзейнічае... 
Ён тут, у Мінску... Ён знік. Калі я не затрымаю 
яго, мне няма з чым вяртацца. Ён вельмі не- 
бяспечны. 

Каця. Ты павінен усё расказаць. Ты сён- 
ня ж, зараз пойдзеш і ўсё раскажаш... Вось 

так, як расказаў мне. І не бойся. Нічога не 
бойся! Нам усім будзе цяжка. Вельмі цяжка. 
Але ты не маеш права больш ашукваць сваю 
Радзіму і ўсіх нас. Ты не маеш права маўчаць! 

Сяргей. Дзякую табе, Каця! І што б са 
мною цяпер ні здарылася, я буду думаць, што 
ты верыла мне... Верыш? 

Каця. Веру. І калі ты кахаеш мяне, не 
апагань гэтую веру. Ты сам цяпер ведаеш, як 
гэта страшна. 

Сяргей. Я абяцаю табе. Ты... будзеш ча- 
каць мяне? 

Каця. Я ўжо дачакалася! Ты назаў- 
сёды са мною. Назаўсёды, што б ні здары- 
лася... 

Сяргей. Можна цябе пацалаваць? (Бе- 
ражліва цалуе ў лоб.) А цяпер ідзі. Ідзі, Каця. 
Я пабуду адзін. Падрыхтуюся... 

Каця. Добра. Я пайду... Да пабачэння, Ся- 
рожа. 


Павольна ідзе да дзвярэй. Павярнулася, глядзіць 
на Сяргея. 


Сяргей. Да пабачэння, Каця. Я хачу спа- 
дзявацца... 


Закрыўшы твар рукамі, Каця выбягае з пакоя. 
Сяргей імгненне стаіць нерухома, потым кідаецца да 
тахты, падымае верх, выцягвае чамадан і з ліхаманка- 
вай паспешлівасцю выкідвае з яго проста на падлогу 
пачкі грошай, скрыначкі, флаконы, мініяцюрны фотаапа- 
рат. Загортвае ўсё выкінутае ў газеты. З бакавой кішэні 
дастае маленькі браўнінг, правярае яго... У гэты момант 
у сенцах шчоўкнуў замок. Сяргей здрыгануўся і па- 
спешліва схаваў браўнінг у кішэню. Уваходзіць М а ша. 
У яе на руках загорнутае дзіця. Твар яе страшны -- ён 

быццам застыў, акамянеў. Вочы ззяюць дзвюма цёмны- 
мі бяздоннымі ўпадзінамі. Яна глядзіць прама перад 
сабой, але нічога не бачыць. Марфа Сямёнаўна, 
якая ўвайшла следам, асцярожна, нібы сляпую, вядзе 
яе да тахты, усаджвае. 

Марфа. Вось мы і дома. Дай малога. Па- 
кладзем на ложак, няхай спіць, дзіцятка... Ма- 
ша, дай мне дзіцё... 

Маша (прыціскаючы да сябе дзіця). 
Не дам! Гэта мой. Сыночак мой... Не дам! Яго 
не дам! Хопіць... Гэта мой! Мой! 

Сяргей. Што з ёю? Маша! Што здары- 
лася? 

Маша. Не трэба, не трэба! Ён мой! 

Марфа. Машанька, гэта ж тата. Не пазна- 
ла? Ты паглядзі. Твой тата. Ну, дай дзіцё... 

Маша. А, тата.. Мілы мой тата.. А я гля- 
джу -- хто гэта? 

Марфа Сямёнаўна ўзяла дзіця і панесла яго 
ў спальню. Маша плача. 

Сыночак мой... 

Сяргей (схапіўшы яе за рукі). Маша! Су- 
пакойся! Машанька! Дачушка мая... Што зда- 
рылася? Скажы, што здарылася? 

Маша (глядзіць на Сяргея). Што здары- 
лася? Так. Здарылася. Татачка, мілы... Вадзі- 
ма... Мужа майго... 

Сяргей. Забілі! 

М аша. Ты ўжо ведаеш... Вось і ўсё... Уда- 
ва я, татка. Гэта ты можаш зразумець? 

Сяргей. Калі гэта... адбылося? Дзе? 


Са спальні выходзяць Марфа Сямёнаўна і 
Раман Фёдаравіч. 


Марфа. Яго знайшлі сёння раніцаю за го- 
радам, на шашы... 

Сяргей. Яго забіла машына? Так? Машы- 
на? 

Маша. Татка... Якая машына? Я бачыла. 
Я ўсё бачыла. У яго прастрэленая галава. І на 
валасах... вось тут.. кроў. Кроў! (Рыдае.) 
А твар... Твар белы, зусім белы. І вочы рас- 
плюшчаныя... Глядзіць, як жывы. Вочы ясныя 
такія, чыстыя. Я ніколі не бачыла... Ці, мо, 
увагі не звяртала. Вочы і вочы... Татка! Ве- 
даеш, апошнія дні ён хаваў ад мяне вочы... Ха- 
ваў! Чаму? Чаму ён хаваў вочы? (Кры- 
чыць.) Чаму ён хаваў вочы? ; 

Сяргей. Дзе ён... цяпер? 

Марфа. Павезлі ў бальніцу ўскрываць. 
Вось яно як -- увечары на сваіх нагах пайшоў, 
а раніцаю павезлі. 

Рама н. Дзе мой пінжак? 

Марфа. Ты што выдумаў? 

Раман. Пінжак! 

Марфа. А божачка ты мой! Ну куды ты 
спяшаешся? Доктар абяцаў заехаць. І ўсе па- 
едзем... 

Маша. Паедзем? Куды? Туды? Я не паеду! 
Не паеду! Я баюся. 

Марфа. Ты адпачні. Не бойся. Пойдзем. 
(Вядзе Машу ў спальню.) 

Раман. Што ж гэта робіцца на белым све- 
це, га? Што ж гэта вы, маладыя, робіце? 

Уваходзіць Віктар. Спыніўся на парозе. Шпурнуў 
у кут баксёрскія рукавіцы. Падышоў да тахты, сеў по- 
бач з Сяргеем. 


Віктар. Цёмная гісторыя. На мінулым ты- 
дні гулялі мы ў парку з Сашам Скакуном. 

Зайшлі ў «Лета». Селі за столік. Гляджу -- 
у кутку састаўленыя сталы, сядзіць за імі цёп- 
лая кампанія. Вадзім убачыў мяне, падсеў. 
П'яны, ледзь языком варочае. Пачаў несці бяз- 
глуздзіцу. Нічога я не разумеў, але адну фра- 
зу запомніў. Ён яе ўвесь час, як папугай, паў- 
тараў. «Капут,--кажа,-- Вадзьку. Заблытаўся 
Вадзька». Я кажу: ніякая халера цябе не возь- 
ме. А ён раптам быццам цвярозы стаў. Гля- 
дзіць на мяне такімі вачыма і кажа: «Возьме! 
І хутка». Сказаў і пайшоў... 

Марфа (пад канец расказу Віктара яна 
выйшла са спальні). А Маша мнетаксама скар- 
дзілася, што з Вадзькам штосьці робіцца не- 
зразумелае... Учора ён прызнаўся ёй, што вінен 
вялікую суму грошай. Гэтыя грошы трэба ад- 
даць, інакш будзе вельмі дрэнна. 

Сяргей. Каму ён вінен? 

Марфа. Маша таксама дапытвалася -- не 
прызнаўся. Пасварыліся яны... Пераапрануўся 
ён у свой лепшы касцюм, пагаліўся і кажа Ма- 
шы: «Бывай. Можа, не вярнуся...» (У сенцах 
званок. Віктар ідзе адчыняць.) Машу шкада... 
Усё-такі кахала яна... 

Раман. Шалапут. У яго на лбе было напі- 
сана, што блага скончыць... 

Марфа. Позна цяпер асуджаць, Рамаша... 


Уваходзіць Блавацкі, Моўчкі кіўнуў галавой у 
знак прывітання. Цяжка апусціўся на крэсла пасярод 
пакоя. Маўчанне. 


Блавацкі. Маша ў вас? 
Марфа. Спіць. 
Блавацкі. Яго прывезлі ўжо дадому... 

Сяргей. Доктар, як гэта здарылася? 

Блавацкі. Недарэчнае жыццё, недарэч- 
ная смерць... Хтосьці страляў у яго. З далёкай 
адлегласці прама ў скроню. Куля замежнага 
паходжання. 

Сяргей. Дзе яна? 

Блавацкі. Забраў следчы. А сына няма. 
Застаўся я адзін. Назаўсёды. 

Марфа. Чаму ж так гаворыце, доктар? 
У вас унук... Людзі свае вакол... 

Блавацкі. Так, так. Людзі.. (Устаў.) 
Пойдзем? (Да Рамана Фёдаравіча.) А вау 
Раман Фёдаравіч, не варта... 

Раман. Паеду. Нічога... 

Марфа. Віця, дапамажы бацьку... 


Усе пайшлі. Сяргей кідаецца да акна, глядзіць. По- 
тым таропка збіраецца: апранае пінжак, правярае Ў 
кішэнях дакументы. Падыходзіць да тэлефона, зд, 
трубку і пачынае набіраць нумар. Нячутна ўвахс' 
Нядбайла. Паўза. пада 
нэ 

Нядбайла. Я бачыў, твае ўсе паехалі... 

Сяргей (насоўваючыся на Нядбайлу). На- 
вошта ты гэта зрабіў? 

Нядбайла (істэрычна). А што я павінен 
быў рабіць? Што? Гэта ж такі гад! Рашыў 
мяне абвесці вакол пальца... Прыкідваўся пі- 
жонам, свойскім хлопцам, а яК дайшло да 
справы, дык ледзь не здаў у лапы следчых. Ну 
і народ! Гэта ж трэба, Нядбайлу магло права” 
ліць такое шчанё! Дык што мне было рабіць? 
Што? Не было ж ніякага выбару: ці я, ці ён! 
Я, вядома, рашыў, што лепш я, чым ёнН.. 
Я больш пакутаваў на гэтым праклятым свеце, 

каб так, ні за панюшку тытуню, аддаць богу 
маю шматпакутную душу... Не-е! Я абараняў 
сваё жыццё! Зразумеў? Ты што? Ты што? Зду- 
рэў? Нам неабходна зараз жа змотваць вуды. 
Трэба знікаць, пакуль не позна! Пойдзем! 

Сяргей. Нікуды мы не пойдзем! 

Нядбайла. Ты што задумаў? Ідыёт! Ду- 
маеш, даруюць? Крэцін! Балда цара нябесна- 
га! У гэтай краіне ніколі не даруюць. Чуеш? 
Ніколі! І помсцяць аж да сёмага калена. Я ве- 
даю! На сабе адчуў. Павер... Пойдзем! Трэба 
утчэй выбрацца з горада... Паедзем на поў- 
нач. Там спакайней... 

Сяргей. Нікуды мы больш не паедзем. Хо- 
піць! Наездзіліся. 

Нядбайла. Ты што? Звар'яцеў? Га? 


Сяргей схапіў Нядбайлу. Ён вырваўся з рук Сяргея. 

“аўся да дзвярэй. Сяргей следам. Барацьба. Жорст- 

“ гзасмерць. Сяргей зверху. Б'е некалькі разоў Ня- 
. Той слабее. 


гяргей падняўся, цяжка дыхае. Падыходзіць да тэ- 
лефона і рашуча набірае нумар. 


Сяргей. Мне дзяжурнага... Таварыш дзя- 
журны? Слухайце... На кватэры па Даўгаброд- 
скай, дом 7, кватэра 5, затрыман невядомы... 
Што? Так, так, падазроны... Добра, буду ча- 
каць. (Апусціў трубку.) 

Сяргей стаіць, падняўшы галаву, нібы да чагосьці 


прыслухоўваецца. У пакой уваходзіць Каця. Кідаецца 
да Сяргея, абдымае яго. 


Каця. Сярожа! Дарагі мой! Усё будзе доб- 
ра! Я з табою... Усё будзе добра... 

Яны стаяць, моцна абняўшыс 
хоўваючыся. Вось к дому пад'еха: 
крокі.. Рэзкі, патрабавальны зв: 
зрабілі крок насустрач. тый 


ЛЮБОЎ, НАДЗЕЯ, ВЕРА... 


Драма ў трох дзеях 


ДЗЕЮЧЫЯ АСОБЬЫІ: 


Час 
Вера 
Любоў 
Надзея 
Васіль Корань 
Сяргей Зорын 
Ганна Корань 
Іван Кісялёў 
Аляксей Каляда 
Мікола Лыкаў 
Сямён Гальчэня 
Нюра Люцікава 
Акуліна Нічыпаровіч 
Жора Цуканаў 
Дэраш 
Ж ур 


Хлопцы, дзяўчаты, рабочыя. 


Падзеі адбываюцца ў нашы дні 
на будаўніцтве хімічнага кам- 
біната. 

ДЗЕЯ ПЕРШАЯ 


Ноч. Зорнае неба. Далёка, да ледзь акрэсленай лініі 
гарызонта, бяжыць роўная шырокая дарога -- светлы 
шлях, які вядзе нас у прыгожае заўтра. Яркія сузор'і 
зіхацяць над дарогай з крыштальным звонам, і ў бяз- 
межных прасторах, нібы з электронных апаратаў, на- 
раджаецца дзіўная, незвычайная мелодыя. Мелодыя 
шырыцца, і ў яе ўліваюцца знаёмыя гукі -- пазыўныя 
Спадарожніка. І тады даносіцца голас Часу... 


Час. Вы чуеце? Гэта ў прадонні сусвету 
б'ецца стальное сэрца нябеснага цела, зроб- 
ленага, закінутага ў касмічныя вышыні тваім 
геніем, слаўны савецкі чалавек. Слухай жа 
голас Спадарожніка! Сёння гэта мой голас, 
голас Часу. Чалавек! Я выклікаю цябе на ду- 
шэўную і сур'ёзную размову... 


Узнікаюць фігуры Зорына і Любы. Яны стаяць 
побач і глядзяць на зоркі. 


Люба (нечакана). Загадай жаданне! 

Зорын (здзіўлена). Якое жаданне? 

Л юба. Згарэла... 

Зорын. Што згарэла? 

Л ю ба. Зорачка. 

Зоры н. Дзівачка. Гэта ж была твая зорач- 
ка. Сама б і задумвала. 

Люба. Пакуль збярэшся з думкамі, зорач- 
ка і згарыць. 

Зорын. Ты, відаць, зашмат чакаеш ад 
ЖЫЦЦЯ. - 

Люба. О, калі б спраўдзіліся ўсе мае 
мары! 

Зорын. Мары часта астаюцца марамі. 

Л ю ба. Але ж можна жыць і аднымі імі. 

Зорын. Вось я і кажу - фантазёрка ты. 

Л юб а. Табе гэта не падабаецца? 

Зорын. Шчыра сказаць? 

Люба. А ты можаш быць і няшчыры? 

Зорын.Я ж чалавек! Звычайны мужчына... 
Зямны, жывучы, хоць у партызанах жыццём 
і не даражыў. Я ніколі не адрываюся ад нашай 
матухны-зямелькі. А ты... Ты ўвесь час дзесьці 
там, у паднябессі. 

Люба. Дык падыміся да мяне! 

Зорын (уздыхнуў). Вельмі ж цяжкі груз 
мінулага нясу я праз жыццё... 


Паўза. 


Л юба. Ты думаеш пра яе? дая 

Зорын. Не магу не думаць! Яна ж ні У 
чым не вінаватая. 

Л юба. Ну і думай! (З іроніяй.) Ці ж я маю 
права забараніць? 

Зорын. А калі б магла -- забараніла б? 

Люба. Не ведаю... Я ведаю толькі адно: 
люблю, люблю, люблю! І калі гэта эгаізм, чым 
жа я вінавата? (Памаўчаўшы.) Вось яшчэ 30- 
рачка ўпала... Не глядзі на мяне так! Я не 
люблю, калі мяне вывучаюць... (Раптам з на- 
пеўнай інтанацыяй пачынае чытаць вершы.) 

О, не гляди так легко и приветно! 
Я так боюсь забыться как-нибудь. 
Твоей души мне глубина заветна, 
В свою судьбу боюсь я заглянуть... 


Зорын. Хто гэта? 

Л юба. Фет. 

Зорын (задуменна). «В свою судьбу боюсь 
я заглянуть..» Не! Не трэба баяцца! Трэба 
смела ісці насустрач свайму лёсу. 

Люба (з надзеяй). Тады вазьмі мяне з са- 
бою на будаўніцтва! Вазьмі! 

Зоры н. Ты ж вучышся! 

Л ю ба. Няміла мне ў інстытуце, нецікава... 
Сяргейка! Мілы! Я хачу быць з табою, толькі 
з табою! 

Зорын (цвёрда). Гэта немагчыма. Зразу- 
мей жа, Люба! 

Люба (у роспачы). І гэта наша апошняя 
ноч? 

Зорын. Ноч канчаецца. Глядзі, світае... 
Скончылася ноч! 

Люба (глядзіць на неба). Не... Для мяне яна 
толькі пачынаецца... Завязаў ты мне белы свет. 
(Плача.) 

З орын. Люба, дурненькая, не трэба... Ха- 


дзем! Мяне ўжо чакаюць... Хадзем... (Выхо- 
дзяць.) 


Уваходзіць Жора Цуканаў. У руках у яго 
стары пацёрты чамадан і” гітара. Спыніўся, глядзіць 
на дарогу. . 

Ж ора (сеўшы ўскрай дарогі і разглядваю- 
чы дакументы). «Дадзена гэта пасведчанне 


167 


гр. Цуканаву Георгію Мікалаевічу ў тым, што 
ім закончаны шасцімесячныя курсы шафёраў 
і тарыфікацыйнай камісіяй Дзяржаўнай Аўта- 
інспекцыі нададзена яму...» (Сунуў дакумент 
у кішэню курткі.) Будзь здароў, гр. Цуканаў, 
не кашляй. Прывет! Руль у рукі-- і газуй! Да- 


рожка роўная, жыцце крывое! (Узяў гітару і 
з фальшывым надрывам спявае.) 


Ходзіць Гамлет з пісталетам, 
Хоча сам сябе забіць. 

І стаіць пытанне прад Гамлетам: 
Быць альбо не быць?.. 


Але-е... Быць альбо не быць? Вось у чым пы” 
танне. Начхаць! Пражывём! (Падхоплівае 
чамадан, ускідвае гітару на плячо. Азірнуўся, 
уздыхнуў, памахаў рукой і знік.) 


Убягае Вера. На ёй чорны шынель фабрычна-за- 
водскай вучаніцы, на пышных залацістых валасах - 
чорны берэт. 


Вера. Вось яна, дарога! Роўненькая, про- 
стая! Па такой ісці ды ісці! Далёка-далёка! 

Каляда (ідзе следам, накульгваючы, 
абапіраючыся на палку). Не вельмі радуйся, 
сястрычка. Яна хоць і простая, але ісці па ёй 
цяжка. Сцеражыся, каб не збочыць. 

Вера. Добры мой брацік, ты за мяне не 
бойся. Вера Каляда не збочыць. Ніколі! Ха- 
піла мне гора сіратою гадаваўшыся, а цяпер 
можна і парадавацца! 

Каляда. Цяпер мы будзем разам; Дай 
руку. Вялікая справа чакае нас. (Узяўшыся 
за рукі, выходзяць.) 

Уваходзяць Корань і Ганна. Абое задумен- 
ныя, маркотныя. Спыняюцца, глядзяць, як на ўсходзе 
разгараецца неба. 


Ганна. Сядзем пасядзім.. (Садзяцца.) 

Корань. Вось я думаю, чаму нам так 
часта прыходзіцца развітвацца. Гады ж 
ідуць... 

Ганна (уздыхнуўшы). Ідуць... 

Корань. Жыць бы і працаваць разам... 
Каб ведаў, што ты такая, не жаніўся б. 

Ганна (усміхаецца). А мне здаецца, што 
толькі таму і жаніўся. Ты лепш глядзі Любу, 
нешта яна зусім ад рук адбілася. Думкі дзя- 
вочыя -- цёмны лес. 

Корань. А скажы, хто за намі глядзеў? 
Нічога, скончыць інстытут, пачне працаваць, 
дарогу знойдзе. 

Ганна. Ох, боязна мне за яе! 

Корань. А я за яе зусім спакойны. 

Ганна (дакараючы). Ты за ўсіх спакой- 
ны... Мне гаварылі, што ў міністэрстве амаль 
усе супроць Зорына і толькі ты адзін заўзята 
яго бараніў. А калі падвядзе? Кіраўнік ён 
яшчэ малады, гарачы... 

Корань. Але здольны. І не адзін жа ён 
на будаўніцтве. Такую гвардыю туды рушылі. 
Хі-мі-я. Слова ж якое! 

Ганна. І Дэраш даў згоду к Зорыну на- 
меснікам? 

Корань. А што яму аставалася рабіць? 
Няхай дзякуе і за гэта... А вось табе, Ганнач- 
ка, можна было б... 

Ганна. Не-не! Сам гаворыш -- вялікая 
будоўля. І для ўрача там месца знойдзецца. 

Корань (замілавана). Эх, старэнькая мая 
энтузіястка! Як убачыў цябе першы раз стры- 
жанай у юнг-штурмаўцы на камсамольскім 
суботніку, такой ты і асталася на ўсё жыццё... 

Ганна. І ты для мяне не змяніўся. (Абня- 
ліся.) 

Корань. Што ж гэта Люба позніцца? 

Ганна. Можа яна і не прыйдзе?.. 

Корань. Чаму? 

Ганна. Ёсць прычына... 

Корань. Значыцца, гэта праўда? 

Ганна. Праўда. 

Корань. Што ж ты мне раней не гава- 
рыла? 

Ганна. Я сама не ведала. 

Корань. А! Мімалётнае захапленне. Ён 
паедзе на будоўлю, а яна агледзіцца -- і прой- 
дзе гэты чад. 

Ганна. Можа.. Але ж хочацца, каб яна 
была шчаслівая. 

Корань. Шчасце.. А ведаеш, што ў наш 
век трэба для сапраўднага чалавечага шчасця? 
Любіць, спадзявацца і верыць. 

Ганна (задумаўшыся). Любоў, надзея, 
вера... 

Голас Часу. Любоў, надзея, вера... 


У музыцы тэма Часу. Спачатку гучыць яна ў стрУН- 
ных інструментах. Мякка, лірычна. Потым чуваць не- 
калькі глухіх, трывожных акордаў, але іх перамагае 
светлая, радасная мелодыя. Корань і Ганна глядзяць 
на дарогу. 

(І вось дарога нібы знікае ў прасторах Часу. Усхо- 
дзіць сонца. Сціхае музыка. Паступова вырысоўваюцца 
контуры інтэрната будаўнікоў хімкамбіната. Хоць ён 

ужо і заселен, але не закончан. .У кутку прасторнага 
вестыбюля яшчэ стаяць сталюгі: ён пабелены толькі на- 
палавіну. Мэбля расстаўлена абы-як, відаць, нядаўна 
прывезлі, частка яе яшчэ не распакавана. Вокны без 
фіранак. Замест іх -- старыя пажаўцелыя газеты. А за 
вокнамі шырока раскінулася вялікая будаўнічая пля- 
цоўка. 


Ноч, але на мачтах гараць пражэктары, чырвоным 
колерам выбліскваюць сігнальныя агні на стрэлах бу- 
даўнічых кранаў -- работа не спыняецца і ўночы. І таму, 
што за вокнамі жывы, кіпучы свет, тут, У вестыбюлі 
недабудаванага інтэрната, асабліва непрытульна і мар- 
котна. Ледзь відна ў змроку лесвіца на другі паверх, 
цьмяная лямпачка гарыць толькі пад лесвіцаю - тут 
адгароджаны куток для дзяжурнага. Цёмна ў двух па- 
коях інтэрната, размешчаных па правы і па левы бок 
вестыбюля. За бар'ерам, палажыўшы галаву на край 
стала, моцна храпе Ак у ліна. Стукае маятнік сценнага 
гадзінніка. Цішыня і спакой. Але вось з другога паверха 
сходзяць уніз некалькі хлопцаў з чамаданамі 
і куфэркамі. Спыняюцца сярод вестыбюля, азіраюцца, 
нібы развітваючыся з тым месцам, дзе яны жылі нека- 
торы час. Настрой у іх пануры, прыгнечаны. 


Мікола (з няшчырай бесклапотнасцю). 
Бывайце здаровы, жывіце багата, а мы ўжо... 

Сямён. Ціха ты! Спяць жа... 

Мікола (зірнуўшы на Акуліну). А ёй хоць 
з гарматы над вухам страляй... Цётка Аку- 
ліна! 

Акуліна (прачынаючыся). Чаго табе? 

Мікола. Спіш ты, цётка, як пшаніцу пра- 
даўшы! 

Акуліна. А ну цябе, баламут... Чаго вы 
сярод ночы? 

Мікола. На шпацыр сабраліся, цётачка. 
Акуліна. Э-э! Уцякаць надумаліся... Ну 
і чорт вас бяры! Без вас спакайней будзе. 

(Шпурнула ключы на стол.) Можаце!. На 
ўсе чатыры бакі!.. Летуны бессаромныя... 

Сямён (бярэ ключ). Не лайся, цётка... 
І без цябе моташна. (Да хлопцаў.) Пайшлі! 

Хлопцы кіруюцца да дзвярэй. На лесвіцы з'яўляецца 
Кісялёў. Ён без рэчаў, пінжак вісіць на плячы. 

Кісялёў. Стойце, хлопцы! 

Хлопцы аглядваюцца на Кісялёва. 
Пачакайце! 

Сямён. Што ж гэта ты? Познімся! 

Кісялёў (спускаючыся ўніз). Хлопцы... 
Не магу! 

Сямён. Ты што? Сам жа... 

Кісялёў. Сам! А не магу. Учора першая 
шахта соль пачала даваць. Падумаць трэба, 
хлопцы. 

Сямён. Мы падумалі. А от пра нас не па- 
думалі. (Падыходзіць да Кісялёва.) Іван, 
друг... Ты што ж гэта? Пакідаеш нас? 

Кісялёў. Я сур'ёзна. 

Мікола (вывернуў кішэні). Які ж тут 
сур'ёз, калі ў кішэні вецер гуляе? 

Па лесвіцы спускаецца Дэраш і падыходзіць да 
хлопцаў, следам за ім бяжыць трушком заспаны Ж у р. 
Дэраш дастае з фрэнча, накінутага на сарочку, грошы 
і працягвае іх Міколу, які ўсё яшчэ выварочвае пустыя 
кішэні. 

Дэраш. На! Трымай! 

Мікола. Міласціны не бяру. 

Сямён. Не строй з сябе дабрадзея, на- 
чальнічак! 

Кісялёў. Доўга думаў, таварыш Дэраш? 

Жур (да Дзраша). Ён, ён... Сам чуў, яК 
дамаўляліся. Брыгадзір, называецца. Анархія! 

Мікола. Сам ты анархія! 

Кісялёў. Не задзірайся, Мікола. 

Дэраш. Дурні. (Стукае ў пакой да Зоры- 
на.) Спіш, таварыш Зорын? Салодкія сны ба- 
чыш? Уставай! 

Акуліна (уздыхае). Хоць бы далі па- 
драмаць чалавеку. А другой гадзіне лёг. 


З'яўляецца Зорын. 


Зорын. Што такое? 

Мікола. Глядзі! Не разумее. 

Сямён. Прыкідваецца. 

Дэраш (да Кісялёва). Гавары, куды на- 
род вядзеш? 

Кісялёў. На станцыю. 

Мікола. Пакрыўджаны рабочы клас. 

Дэраш (гнеўна). Рвач ты, а не рабочы 
клас. 

Кісялёў. Таварыш намеснік, гэта вы да- 
рэмна. Я ў сваёй брыгадзе рвачоў не трымаю. 

Сямён. А ну іх! Хадзем, хлопцы! 

Зорын. Што такое, пытаю? 

Дэраш. Працаваць не хочуць. Гультаі, 
абібокі! 

Сямён. Гэта мы гультаі?! Ты работу да- 
вай! 

Зорын. Работы непачаты край! 

Кісялёў. Вось што, начальнік. Не магу 
я ў вочы хлопцам глядзець. Механізмы пра- 
стойваюць. Грошай у хлопцаў ні капейкі. 

Сямён (да Зорына). Таварыш начальнік, 
дазвольце запытацца. Колькі вы ў гэтым ме- 
сяцы пеці-меці агрэблі? 

Зорын (ухіляючыся). Колькі належыць, 
столькі і агроб. 

Сямён. А іменна? Колькі соцень? 

Зорын. Ну-у... дзве. 

Сямён. Чулі, грамадзяне рабочы клас? 

Кісялёў. І мы б маглі, каб быў толк на 
будоўлі. 

Мікола. Гэта каб быў толк, а раз яго ня- 
ма -- адлічылі мне адзінаццаць рублікаў, на- 
ват за бяздзетнасць не ўзялі. Па такім заробку 
жыў будзеш, а дзяцей... 

Сямён. Такія грошы я дзе хочаш зара- 
біў бы. 

Дэраш. Па доўгі рубель прыехаў? 

Сямён. А што? Стымул! 

Дэраш. Будаўнікі, называецца. Цьфу! 
Распуста! Прывыклі на гатовенькае. 

Сямён. Вербавалі--горы залатыя абя- 
паліва 

Зорын. Няпраўда! Не абяцаў я залатых 
гор, а ствараць іх клікаў! 

Дэраш. А каб ствараць, папацець трэба. 

Сямён. Пацеем! Толькі ад бязладдзя. 

Мікола. Клуб абяцалі. А ён вышэй фун- 
дамента ніяк падняцца не можа. 

Дэраш. Клуб! Падумаеш,- праблема! 

Мікола. А што? Мне і клуб і народны 
тэатр трэба. А як жа! Я ж табе не лапцюжнік 
які-небудзь, а кваліфікаваны рабочы... Дрэн- 
ныя вы арганізатары, вось што я вам скажу, 
таварышы начальнікі. 

Дэраш. А гэта не твайго розуму справа. 
Смаркач ты яшчэ вучыць. Ці абсохла малако 
на губах? 

Кісялёў. Вось што, таварышы начальні- 
кі! У вас свой розум, а ў нас свой. Савецкі 
Саюз вялікі. І работы -- абы толькі ахвота! 

Дэраш. Вось і будуй камунізм з такімі 
кісялямі. 

Зорын. Слухайце, хлопцы, ну чаго вы? 
Давайце па-добраму. 

Кісялёў. А табе, таварыш Зорын, ска- 
жу -- чалавек ты можа і добры. А толькі не- 
цікава мне з табой будаваць. Уткнуў вочы ў 
зямлю і далей свайго носа не бачыш. Не па 
сіле ношу на сябе ўзваліў. Мая брыгада ка- 
лісьці грымела! А цяпер... Ганьба! 

Зорын. Чакайце, чакайце... Таварышы! 

Дэраш. А я кажу - даволі ліберальні- 
чаць! Слухай, Кісель... 

Кісялёў. Між іншым, прозвішча маё -- 
Кісялёў. Іван Мацвеевіч Кісялёў. Вось так. 
Бывайце здаровы. 

Мікола. Жывіце багата! 

Хлопцы выходзяць. Прыкрае маўчанне. Кіся- 
лёў, махнуўшы рукою, ідзе следам за хлопцамі. Жур 
шмыгануў на другі паверх. Зорын і Дэраш астаюцца 
адны. : 

Дэраш. Ты бачыў? Зусім ад рук адбіўся 
народ. Як яны з намі гаварылі! Гэта ж раз- 
вал, поўны развал! А ты, таварыш Зорын, не 
ў той бок гнеш. Няма ў цябе хваткі. 

Зорын (насмешліва). А што, калі са- 
праўды няма? 

Дэрацш. Раз начальнікам прызначылі, па- 
вінна быць. 

Зорын. І што ты раіш? 

Дэраш. Быць строгім і рашучым. Мы як 

будавалі? Гадамі ў зямлянках жылі. Кавалак 
звычайнага мыла -- самая высокая прэмія за 
ўдарную работу! І цярпелі! 

Зорын. Цяпер жа не той час! 

Дэрацш. І цярпелі!.. 


Трывожна завыла сірэна. Усе насцярожыліся. 


Акуліна. А божа! Няўжо бяда якая? 
Дэраш. Не каркай! 


З вуліцы ўбягае Каляда. На ім інжынерская 
куртка. Ён цяжка дыхае. Хоча нешта сказаць і не можа. 
Зорын хапае яго за грудзі. 


Зорын. Што здарылася? 

Каляда. Прарвала!. Плывуны!. Шахту 
залівае... 

Зорын. Якія плывуны? Чаму прарвала? 

Каляда. Хутчэй!. Не пытайся... Потым! 

Зорын. Гавары, душа з цябе вон! За пра- 
ходку ты адказваеш, у цябе і пытаюся! 

Каляда. І адкажу, калі вінаваты. Трэба 
людзей... і доктара. 


На лесвіцы з'яўляюцца Ганна і Жур. 


Ганна. Я тут! 

Зорын (спужаўшыся). Як? Ёсць ахвяры? 

Каляда. Калі няма, дык могуць быць. 
Гэта ж... стыхія! 

Ганна. Я зараз! (Бяжыць наверх.) 

Зорын (разгублена). Што ж гэта такое? 
Я ж кожны цюбінг сам праверыў, са штрэкаў 
не вылазіў... 

Каляда. Кажу, стыхія! (Да Жура.) Слу- 
хай... Як гэта ў пакой да дзяўчат прабрацца? 

Ж ур. Што гэта табе раптам... да дзяўчат? 

Каляда. Ідзі ты к чорту! Сястра зусім 
голая... Прыбегла проста з танцулек у лёгень- 
кай сукенцы і ў шахту кінулася... Адзежу б ёй 
якую... 

Акуліна. Хадзем! 


Акуліна адчыняе пакой дзяўчат і заходзіць туды 
разам з Калядой. 


Дэраш (да Зорына, шматзначна). Усё 
гэта звенні аднаго ланцуга. Май на ўвазе... 

Зорын. Ох, разарву я гэты ланцуг, раза- 
рву! (Спяшаецца да выхада.) 

Дэраш (услед). Пазнавата рваць сабраў- 
ся. (Выходзіць.) 


Інтэрнат апусцеў. Дзверы адчынены насцеж, і на 
парозе з'яўляецца Люба з чамаданам у руцэ. 


Люба (аглядаючыся). Людзі! Хто тут 
ёсць? Нікога. Як у лесе. Адзін гэты дом на 
чалавечае жыллё падобны... і ні душы. Я да 
людзей, а яны ад мяне. (Глядзіць у акно.) 
Світае. (Пазяхнула.) Фу! Спаць хочацца стра- 
шэнна. (Апускаецца ў крэсла, мармыча.) Па- 
лову жыцця спім і ніяк адаспацца не можам... 
Якое глупства! 

Акуліна (з'яўляючыся з калідора). А бо- 
жа! І як улезла? (Бярэ Любу за плячо.) Эй, 
грамадзянка! Прыехалі! 

Люба (расплюшчыўшы вочы). Прыехалі? 
Куды? 

Акуліна. А табе куды трэба? 

Люба. Сюды. 

Акуліна. Камандзіровачная? 

Л юба. Не. 

Акуліна. Па камсамольскай пуцёўцы? 

Люба. Не. Сама па сабе. 

Акуліна. Цяпер так не бывае. Аслабані 
жылплошчу. Тут толькі для начальства і пе- 
радавікоў. Бач, расселася! Не для цябе 
мэбля! 

Люба. А куды ж мне? 

Акуліна. У кантору ідзі. Начальства 
разбярэцца. Ездзяць тут усякія фіфы. Круць- 
верць хвастом і-- фью! Толькі яе і бачылі. 
Адна цякучасць праз вас... 

Люба. Цякучасць? Якая цякучасць? 

Акуліна. Цякучасць кадраў. Вось якая. 
Дзе твае рэчы? Памагу да парога данесці. 

Люба. Нікуды я адсюль не пайду. Мне 
патрэбен начальнік будаўніцтва таварыш Зо- 
рын. 

Акуліна. А ты хто яму? 

Люба (рашуча). Хто? Жонка. 

Акуліна (недаверліва). Жонка? (Пры- 
глядаёцца.) Я ў яго пакоі кожны дзень прыбі- 
раю. На стале фатаграфія ў рамцы. Аніколеч- 
кі не падобна! 

Люба. Змянілася, відаць. 

Акуліна. Бывае, бывае... І мяняюцца, і 
мяняюць. Толькі без яго Я цябе ў пакой усё 
роўна не пушчу. 

Люба. А я і не спяшаюся. Дзе ў вас па- 
мыцца можна? 

Акуліна. Хадзем пакажу. 

Люба дастае з чамадана ручнік, ідзе следам за 
Акулінай. З вуліцы ўваходзіць Ж ур. На твары 
у яго давольная, яхідная ўсмешачка. 

Ж ур. Вось гэта факцікі! Як ні прыкінь, 
а Зорыну труба. Разгільдзяйства -- раз, неда- 
гляд-- два, бяздушнасць да людзей - тры... 
Таго трошкі, таго трошкі--і анкета на ўсё 
астатняе жыццё сапсаваная. Ай-яй-яй! Квар- 
тальны план усяго на сорак тры працэнцікі, 
дзяржаўныя грошыкі замарожаны... матэрыя- 
лаў няма, рабочыя ўцякаюць. Ай-яй-яй! Што 
робіцца! Труба! Капцы на месцы! Нядоўга ён 
будзе мяне ў чорным целе трымаць. А калі 
Цімафея Фядотавіча начальнікам прызна- 
чаць, бо каго ж больш? То пойдзе ў гору і та- 
варыш Жур. Пойдзе! 


З вуліцы ўваходзіць Жора Цуканаў, адзеты 
з прэтэнзіяй на франтаватасць. У зубах папяроса. 


Жора (нядбайна махнуўшы рукою). Бы- 
лой наменклатуры - наша персанальнае! 

Ж ур (хмурачыся). Трапло ты пустапарож- 
няе. І як гэта цябе начальства цярпіць каля 
сябе? 

Ж ора. Узаемна. Яно мяне, а я яго. (На- 
хіліўся, ціха.) У багажніку ваша кантрабан- 
да, грамадзянін быт. 

Ж ур (паспешна). Цвікі? 

Ж ора. Першага гатунку. Хоць у труну 
заганяй. Цэлая скрынка. 

Ж ур (нездаволена). Начарта мне скрын- 
ка! Я ж прасіў... 

Ж ора. Буду я на драбязе пэцкаць сваё 
крыштальна чыстае сумленне. Кепска вы ве- 
даеце Жору Цуканава, будучы грамадзянін 
падсудны. І, між намі, дзяўчаткамі, кажучы, 
тугрыкі на бочку. 

Уздыхнуўшы, Жур дастае кашалёк, корпаецца ў ім, 
працягвае Жору грошы. 


Усяго? 

Жур (даючы яшчэ некалькі паперак). 
Грабіш, Цуканаў! Бязбожна грабіш! 

Жора. Вы ж, можа, не дзяржава. 

Ж ур. Ох, звязаўся я з табою сабе на бя- 
ду! Хадзем, завязеш да мяне. 

Жора. Айн мамент! Перш чым кідацца ў 
прорву злачынства, хачу пабачыцца з каха- 
най дзяўчынай. (Стукае ў вушак дзвярэй да 
дзяўчат.) Вера, Верачка! Радасць мая хала- 
сцяцкая! Зірні на ахвяру ўласных пачуццяў. 
Адгукніся! Пачуй мяне, харошая-. Ах, якая 
бяздушнасць!.. А можа, я загіну ў дарозе пры 
выкананні службовых абавязкаў... Урэжуся 
ў сустрэчны транспарт... (Спявае.) «И никто 
не узнает, где могилка моя...» 

Ж ур. Дурань! Там нікога няма. 

Жора (збянтэжана). А я... рэпецірую. 

Жур і Жора выходзяць. 

Світае. Каля дзвярэй з'яўляюцца Вера і Нюра. 
Выхадныя плацці ў гразі, падраныя. На плячах цела- 
грэйкі. Нюра ледзь трымаецца на нагах. Дзяўчаты ўва- 
ходзяць у свой пакой. Нюра, як сляпая, дабіраецца да 
свайго ложка, валіцца на пасцель. 

Вера (смяецца). Ну і ночка! А ты, дзеўка, 
зусім расклеілася. Кволыя вы нейкія... Чуць 
што, дык і лапкі ўгору! 

Нюра (жаласна). Ну, што ты з мяне на- 
сміхаешся? 

Вера. Смешна! (Заходзіць за шырму, ад- 
кручвае кран.) Ух і вадзічка сцюдзёная! Про- 
ста як з крыніцы. У нас за дзетдомам дубро- 

Ва была, а ў ёй крыніца... Мы туды бегалі 
кветкі рваць. Такая слаўная крынічка... 
Нюра (разглядвае свае рукі). Ой, ручкі 
мае, ручанькі-і-і... 
Вера (выходзіць з-за шырмы ў халаце, з 
распушчанымі валасамі). Нічога, жывая бу- 
дзеш! Ідзі спаласніся. 


Нюра паслухмяна ідзе за шырму. 


Ну і ночка! Як заліло мяне вадою -- прапала, 
думаю. Каб не брат, захлынулася б. Выцягнуў, 
як утопленую. (Смяецца.) А Кісялёў са сваі- 
мі хлопцамі -- бачыла? Так дружна ўзяліся... 
Між іншым, ён усё на цябе паглядаў. Вачэй 
не зводзіў: а раптам нырца дасі... Ох і любіць 
жа ён цябе, Нюра! 

Нюра (выходзіць з-за шырмы). Падума- 
еш, патрэбен ён мне! 

Вера. Дарэмна фыркаеш. З такім не пра- 
падзеш. (Дастае з тумбачкі ежу.) Зараз пе- 
ракусім і-- спаць. Хочаш, чарачку дам? Ад 
Жоры Цуканава капелька асталася. Наца- 
дзіць? Кажуць, памагае. (Узяла з падаконні- 
ка бутэльку, наліла трошкі ў шклянку.) Пі! 
Толькі адразу. Як рыцыну. 


Нюра глытнула і папярхнулася. 


Дзіўлюся! І які ў ёй смак мужчыны знахо- 
дзяць? Цьфу! Ты закусвай, закусвай! Сама бя- 
ры. Рэж больш. 


Нюра раптам заплакала. 


Чаго румзаеш? Хопіць на сёння вады. 
Нюра. Ну, чаго ты прычапілася як смала? 

Вера (суха). А чаго ехала сюды? Дума- 
ла, на будоўлі так сабе -- хаханькі? Сядзе- 
ла б дома на печы. У цябе ж і бацька, і маці... 

Нюра. Бацька! Маці! Ёсць жа яшчэ ра- 
зумныя дзядзькі там. (Падняла вочы.) Пры- 
думалі ж: у інстытут З вытворчасці прымаць. 

Вера. і правільна! А то прыязджала тут 
да нас адна інжынерка... Смех і грэх! Збегла 
праз тыдзень. А я вось З самага першага дня-- 
і нічога! Трымаюся. 

Нюра. Табе што? Ты прывыкла. А я не 
магу. Не магу... Ах, Вера! Ты проста не ба- 
чыла другога жыцця. 

Вера. Бачыла. Усё бачыла. А толькі не 
зайздрошчу я тым, што на шыі ў бацькоў ся- 
дзяць альбо за мужаву спіну хаваюцца. Сама 
праб'юся. Я -- работніца, і ў гэтым мая гор- 
дасць. І нікому ў крыўду сябе не дам! 

Нюра. А чаму ж ты Жору Цуканаву дазва- 
ляеш? 

Вера. Ну і што? Ён мне падабаецца. 

Нюра. Ён многім падабаецца. А я б яму 
такому вочы выдрала. 

Вера. І мне ён часамі агідны. Але веда- 
еш, Нюра... Ёсць у ім нешта чалавечнае... 

Нюра. Морда прыгожая, вось і ўся ЯГО 
чалавечнасць. (Падымаецца з-за стала.) Ох, 
як усё баліць! Мабыць, я захварэю. (Ідзе да 
ложка.) 

Вера. Эх! І да чаго ж вы, татавы ды ма- 
міны, да жыцця не прыстасаваны. Але нічога! 
Жыццё -- нянька добрая. Выняньчыць! 


За вокнамі развіднела. Перапэцканыя, У мокрай 
адзежы, уваходзяць хлопцы з брыгады Кісялёва, па- 

волі падымаюцца на другі паверх. Мікола спыніўся 
на верхняй пляцоўцы, дэкламуе. 

Мікола. «Мой родны кут, як ты мне мі- 
лы! Забыць цябе не маю сілы...» Якуб Колас. 
«Новая зямля». 

Сямён. Цішэй ты! Артыст з пагарэлага 
тэатра... 

З вуліцы ўваходзяць Зорын і Кісялёў. У Зо- 
рына абвязаны лоб. Спыніліся, закурваюць. 

Зорын (прыціснуўшы далонь да скроні). 
Чорт... 

Кісялёў (спагадліва). Вельмі трэба бы- 
ло першаму туды лезці? 

Зорын. Трэба, брат! 

Кісялёў. Навошта? У камандзіра сваё 
месца ёсць. 

Зорын. Калі гарыць- яго месца ў агні. 
А хіба ты з хлопцамі не рызыкаваў? Сёння ж 
вынесу падзяку ў загадзе. Малайчына! Але ж 
(уважліва паглядзеў на Кісялёва)... ці пера- 
думаў? “ 

Кісялёў. Перадумаў. 

Зорын. Правільна. І давай жыць мірна. 

Кісялёў. Мірна? Не. 

Зорын. Тады... не затрымліваю. 

Жора (заглядвае ў дзверы з вуліцы). Та- 
варыш начальнік, паедзем яшчэ куды? Пера- 
кусіць бы вінегрэту якога... 

Зорын (зірнуў на ручны гадзіннік). Даю 
трыццаць мінут. На станцыю паедзем. 

Жора хаваецца. 


Так што... не затрымліваю, Кісялёў. Магу на- 
ват да станцыі падкінуць. 

Кісялёў. Нікуды я не паеду. Пагарачы- 
ліся. Дэраш, намеснік твой, дапёк. Але я ду- 
маю так: павінны ж прыняць нейкія меры, 
раз ты не спраўляешся. А як жа? Закон на- 
шага жыцця! 

Зорын. Вось які Ты, Кісялёў! 

Кісялёў. Такі! 

Зорын. Ну-ну. 

Кісялёў. Пакрыўдзіўся, начальнік? 

Зорын. А ты як думаеш? 

Кісялёў. Думаю, што чэсны камуніст не 
павінен крыўдзіцца на праўду. 

Зорын. Правільна думаеш. Што ж! Мо- 
жа і дачакаешся -- будзе табе новы началь- 
нік. 

Кісялёў. Мне не начальнік, мне парадак 
патрэбен. 

Шпурнуўшы недакурак У сметніцу, Кісялёў па- 


дымаецца на другі паверх. Зорын нервова курыць. 
Стаіць, задумаўшыся. Уваходзіць Люба. 


Люба. Сяргей.. Сяргейка! (Кінулася да 
яго.) Мілы! 

Зорын ( уражаны). Ты? Тут? Што зда- 
рылася? Чаго ты прыехала? 

Люба. Па шчасце. 

Зорын. Ты... кінула інстытут? 

Люба. Пацалуй жа мяне! 

Зорын. Дзеля гэтага ты і прыехала? 

Люба. І дзеля гэтага. (Цалуюцца.) 

Зорын (бярэ Любін чамадан). Хадзем да 
мяне. 


Люба ідзе следам за Зорыным і спыняецца ў дзвярах. 


Што ж ты стала каля парога? 

Люба. Пераступіць парог не так лёгка. 
Абое ўваходзяць у пакой. 


Вось так ты і жывеш? 

Зорын. Так і жыву. 

Люба. І ты хацеў прагнаць мяне? 

Зорын. Думаеш, нам будзе лягчэй удва- 
іх? 

Люба (ускінуўшы рукі яму на плечы). Не 
ведаю, лягчэй ці цяжэй... Мне ўсё роўна. 
(Прыслухоўваецца.) Чуеш? 

Зорын. Нехта ходзіць наверсе... 

Люба. Гэта наша шчасце! Яно тут! Яно 
просіцца да нас у дом! 

Люба падбягае да дзвярэй і адчыняе іх. Жур, які 
падслухоўваў каля дзвярэй, схапіўшыся за лоб, ады- 
ходзіць да лесвіцы. Збянтэжаная Люба глядзіць 
на Зорына. 

Зорын (горка ўсміхнуўшыся). Пакуль тое 
шчасце, дык няшчасце ўжо тут. 

Люба. Не-не! Мы абаронім сваё шчасце. 
(Туліцца да Зорына.) 


Ж ур, паціраючы рукі, ідзе да выхада. 


Ж ур. А вось і новы факт - бытавое раз- 
лажэнне. 


Зорын адышоў да акна, разгублена кудлачыць свой 
чуб. Люба стаіць сярод пакоя, прыціскаючы да грудзей 
сашчэпленыя рукі. 


Люба (з запалам). Што я магу зрабіць, 
калі такі свет! Калі адзін чалавек можа стаць 
для цябе ўсім: і жыццём, і розумам, і рада- 
сцю, і жаданнем!. 

Зорын. Ты думаеш толькі пра сябе. 

Люба. Я думаю толькі пра цябе! Толькі 
пра цябе! Скажы -- любіш? Любіш? 

Зорын. Калі скажу не люблю -- паедзеш? 

Люба. Не! (Кідаецца да яго, абняла за 
шыю.) Сяргейка, я не магу без цябе!.. Я буду 
разам з табою... Пайду на самую цяжкую 
работу. Толькі не гані мяне... 

Зорын (уздыхнуўшы). Калі б я мог.. 
Цяжка нам будзе, ох цяжка. 


З вуліцы ў вестыбюль уваходзіць усхваляваная 
Ганна. За ёю-- Жур. Лёгкі шаль упаў з плячэй-- 
не заўважыла. Кінулася да пакоя Зорына. 


Ж ур. Там, там! Сам бачыў. Карцінка, я 
вам скажу! Казка! Тысяча і адна ноч... 


Ганна рашуча адчыняе дзверы ў пакой Зорына. 
Люба і Зорын стаяць абняўшыся, са здзіўленнем гля” 
дзяць на Ганну. Ганна ў замяшанні прыхілілася да 
вушака. 


Ганна. Люба! Дачушка! 

Люба. Мама! 

Ганна. Лепш аслепнуць, чым убачыць 
гэтакае. 

Люба. Мамачка, паслухай... : 

Ганна. Маўчы! Зараз жа выйдзі адгэ- 
туль! Чуеш? Зараз жа! а 

Люба. Мамачка! (У роспачы.) Не чую І 
слухаць не хачу. 


Паўза. 


Ганна (падышоўшы да Зорына). Сяргей! 
Прашу цябе... Апамятайся... 

Зорын (тужліва). Ганна Рыгораўна! Зра- 
зумейце!.. Я люблю... 

Ганна. А Надзя? Ты ж жанаты! Як ты 
смеў разлюбіць Надзю? Ты ж з ёю ўвесь 
фронт прайшоў. Разлюбіць Надзю! І гэта ты, 
ты! Не магу паверыць, Сяргей. Апамятайся, 
прашу цябе. Не губі дзяўчыны. 

Люба. Мама! 

Ганна. Маўчы. Распусцілася!. Як вы не 
разумееце? Вы ж абое будзеце няшчасныя. 
Гэта ваша дурасць пройдзе. 

Люба (цвёрда). Гэта не дурасць, мама. 

Ганна. Маўчы. 

Зорын. А калі б Люба не была вашай 
дачкой? 

Ганна (упарта). Усё роўна! 

Люба. Мама! Ты добрая... і такая бес- 
сардэчная! 

Ганна. Я маці! 

Зорын (стомлена). Рабіце, што хочаце. 
Праўда на вашым баку. Але я люблю, і ні- 
хто -- чуеце? -- ніхто не адбярэ ў мяне права 
любіць. 

Ганна. Ах, які ты эгаіст! Хто табе даў 
права на такую любоў? Хто? Маўчыш? 


Люба падышла да Зорына, абняла, прытулілася да 
яго. Ганна ў знямозе апусцілася на канапу, плача. За- 
цямненне. Парывістая бурная мелодыя. У навальнічным 
небе клубяцца хмары. 


Час. Шчасце. Звычайнае чалавечае шчас- 
це... Колькі сіл, натхнення, адвагі і баязлі- 
васці, волі і бязволля штодзённа праяўляе ча- 
лавек у пошуках шчасця! Чалавек упарта ве- 

рыць у шчасце, нават калі яго абяцаюць на 
тым свеце. І кожнаму хочацца ведаць, што 
рабіць, як жыць, каб шчасце не абмінула 
яго... 


Музыка сціхае. Сонечная раніца. Вестыбюль інтэрна- 
та. У расхінутым плашчы шпарка ўваходзіць Дэр аш. 
Следам за ім подбежкам-- Жур. Скінуўшы шапку, 
Дэраш абмахваецца ёю, як веерам. 


Дэраш. Фу! Горача! 

Ж ур. Афрыка. Дык вы кажаце, едзе? 

Дэраш. Едзе. Вось і прыехалі да нашага 
калодзежа напіцца! 

Ж ур. Дачакаліся! 


З вуліцы чуваць шум аўтамашыны. 


Мабыць, ён! (Падбягае да акна. Расчарава- 
на.) Не, не ён.. Жонка яго на сваім санітар- 
ным драндулеце падкаціла... 

Дэраш. Гануля? Ты вось што... (Робіць 
Журу знак, каб той знік.) 


Уваходзіць засмучаная Ганна. 


Ганна. Цягнік прыйшоў, а яго няма. 

Дэраш. Відаць, прыедзе на машыне. Ча- 
каеш? Ну, вядома. Вось прыедзе Корань, Ко- 
рань нас рассудзіць... 

Ганна. Ох, не ведаю, не ведаю, як ён 
рассудзіць. 

Дэраш. Нічога! Гэта справа не аднаго 
Кораня датычыцца, хоць ён і бацька... 

Ганна. Я цябе не разумею. 

Дэраш. Яна мяне не разумее! Загадкі ёй 

задаю. Гні дрэва, пакуль гнецца; вучы дзіцят- 
ка, пакуль слухаецца. ; н 

Ганна (уздыхнула). Позна. Дзіцятка ўжо 
жыве сваім розумам. 

Дэраш (безапеляцыйна). Яна ж камса- 
молка! 

Ганна (устрывожана). Што ты надумаў, 
Фядот Цімафеевіч? 

Дэраш (з запалам). Гануля, я цябе не 
пазнаю! Ты ж была заўсёды прынцыповая. 
І тут пытанне такое, што думаць няма чаго. 
Тут дыктуе партыйнае сумленне. 

Ганна. І што яно табе дыктуе? 

Дэраш. Не давай спуску, Гануля! Зма- 
гайся за чалавека, за дачку! Ці барацьбы 
спужалася? 

Ганна. Не барацьбы, а брудных плётак. 
І, калі ласка, не павышай голасу, я не глухая. 

Дэраш (з дакорам). Дзіўлюся! Адкуль 
ты набралася такога? Хочаш, каб я маўчаў? 
Не магу! Завод моладзь будуе. А які прык- 
лад яна бачыць? Распуста! Так што гэта не 
ваша сямейная справа, а грамадская! (Рэзка 
нацягвае шапку на вушы і, глянуўшы строга 
на Ганну, выходзіць.) 

Ганна стаіць, апусціўшы галаву. Потым падыходзіць 
да пакоя Зорына і нерашуча стукае ў дзверы. У лёгкім 
летнім халаціку выходзіць Люба. 

Люба. Мама? Заходзь. 

Ганна. Не-не. Пагаворым тут. Ты чула? 
Прыязджае бацька. 

Лю ба. Бацька? Чаго? 


Ганн а. А хіба ты не хочаш, каб ён пры- 
ехаў? 

Люба. Мама, зразумей. Няма такой сілы, 
каб разлучыць нас. Няма! 

Ганна (тужліва). Ты стала зусім чужая, 
Чужая! І як, калі гэта здарылася? 

Люба. Даўно. Я вырасла, мама. А ты не 
заўважыла. 

Ганна. Не заўважыла. 

Люба (не вытрымаўшы, з плачам кідаец- 
ца да маці). Мамачка! Ну чаго ты так гару: 
еш? Я ж шчаслівая! Зразумей, я такая шчас- 
лівая! Ну чаго ты так гаруеш? 

Ганна. Гарую, дзіцятка маё, што ты ў 
няшчасці бачыш сваё шчасце. 


Паўза. 


Люба. Мамачка, вось я думаю -- жыве 
чалавек, нешта робіць. І раптам яго жыццё 
азараецца ярка-ярка. І адразу перад ім рас- 
крываюцца такія прасторы, аб якіх ён і не 
марыў. Сяргей для мяне -- усё. За яго я гато- 
ва пайсці на любыя пакуты. 

Ганна. Гэта-- страшна! Я ніколі, чуеш, 
ніколі не дарую яму. (Падымаецца на другі 
паверх.) 

Люба. Мама! 

Ганна. Ніколі! 


З вуліцы ўваходзіць Надзея, чамадан ставіць 
каля парога, аглядваецца. 


Надзея. Ганна Рыгораўна... 
Ганна (рэзка павярнулася). Надзя! Ты 


прыехала? 
Надзея. Але, прыехала. Хоць мяне тут 


ніхто не чакае. 

Зацямненне. Са змроку паволі выступаюць рэдкія 
сасёнкі, ускапаная зямля. Здалёку відаць контуры вя- 
лікай будоўлі. На першым плане -- цэгла, жалезабетон- 
ныя блокі, арматура. У шырокую, імклівую мелодыю 
ўліваецца тэма Часу. З'яўляюцца Корань і Дэраш. 


Дэраш. Агледзеў? 

Корань. Агледзеў. 

Дэраш. Ну і як? 

Корань. Як бы ні было, а будуем! (Шы- 
рокі жэст ў прастор.) А гэта галоўнае. Ехаў 
да вас-- аж кіпеў ад злосці. А паглядзеў на 
гэта хараство -- адлягло. 

Дэраш. Добры ты вельмі. 


Паўза. 


Корань. З'еў Зорына? 

Дэраш. Ён сам сябе з'еў. 

Корань. А я думаў, ты прыціх, супа- 
коіўся. 

Дэраш. Дрэнна ж ты пра мяне думаў. 
Ёсць яшчэ порах у парахаўніцах! Яшчэ магу! 
Магу! Не тое, што твой Зорын. Адразу ж вы- 
дахся. 

Корань. Тваімі намаганнямі. Замест таго 
каб памагаць... 

Дэраш. Калі б было каму памагаць. Пу- 
стое месца! І сумленне не дазваляе мне маў- 
чаць. Вось я і ўдарыў ва ўсе званы. 

Корань. Сумленне. А ты хоць раз пытаў- 
ся ў свайго сумлення: ці не падводзіць яно 
цябе? 

Дэраш. Пытаўся. 

Корань. І што ж яно табе адказала? 


191 


Дэраш. А кажа, лепш дзесяць разоў па- 
мыліцца ў чалавеку, чым адзін раз недагля- 
дзець. 

Корань. А ці не замнога -- дзесяць ра- 
зоў? Цябе не пужае такая прапорцыя? 

Дэраш. Я вельмі люблю савецкую ўладу, 
каб пужацца. 

Корань. Пры такой любві, Дэраш, мож- 
на астацца без узаемнасці. 

Дэраш (насцярожыўшыся). А што... ёсць 
рашэнне? 

Корань. Пакуль што няма. Але можа 
быць. 

Дэраш. Эге! Зноў мае ворагі хвост пады- 
маюць. 

Корань. Усё яшчэ шукаеш ворагаў? Ты 
лепш сабою займіся! Энергіі ў цябе хоць ад- 
баўляй, а накіроўваеш яе не туды, куды трэба. 

Дэраш. Дэраша голымі рукамі не возь 
меш! Не! 


Уваходзіць Каляда. 


Каляда (крычыць). Ганна Рыгораўна! 
Сюды ідзіце! Яны тут. 


Уваходзіць Ганна. Спынілася, прыціснула рукі да 
грудзей, Корань падышоў да яе, паклаў ёй рукі на плечы. 


Корань. Аня.. Ну што ж ты! 

Ганна. Як заўсёды.. Быццам з неба. 

Корань. Ты мяне не чакала? х 

Ганна. Я цябе ўсё жыццё чакаю... Надоў- 
га да нас? 

Корань. Зусім! 

Ганна. Не жартуй! 

Корань. Якія могуць быць жарты? Нала- 
малі вы тут дроў. 

Каляда. У лесе жывём.. Добры дзень, 
Васіль Пятровіч! 

Корань. Відаць, што ў лесе... Добры 
дзень! (Глядзіць на Каляду.) Нешта ты, хлоп- 
ча, схуднеў. 

Каляда. Ад вясёлага жыцця. 

Корань. Дык у чым жа ўсё-такі загваз- 
дка? 

Каляда. У чым загваздка? У Зорыне. 


Уваходзіць Зорын. 


Зоры н. Гавары, гавары... 

Каляда. Сам скажаш. 

Зорын (моўчкі паціскае руку Кораню). 
Магу і сам. 

Корань. Давай. 

Зорын. Думаеш, апраўдвацца буду? 

Корань. Не думаю. 

Зорын. Табе як рапартаваць: вусна ці ў 
пісьмовай форме? 

Корань. Адна халера- ці савой аб пень, 
ці пнём аб саву. 

З орын. Тады слухай. План гэтага кварта- 
ла -- дай божа, калі напалавіну асілім. 

Дэраш. Вось іменна: дай божа! 

Зорын (цвёрда). Цэментны завод на фун- 
ара застыў, а з будаўнічымі матэрыяла- 

(Махнуў рукою.) 

аба нь. Бачыў. 

Зорын. Адсюль -- цякучасць кадраў. 

Каляда. Ну- у.. І яшчэ цэлы кош розных 
грахоў: голае адміністраванне і глушэнне кры- 

тыкі і самакрытыкі... Гэта ўсё ў пратаколе 
партсходу запісана -- можаш сам пазнаёміцца. 
Дэраш. Пра бытавое разлажэнне забыў... 


Паўза. 


Корань (да Зорына). Як далей жыць ду- 
маеш? 

Зорын. Яшчэ не думаў, 

Корань. Чаму? 

Зорын. Няхай цяпер за мяне другія ду- 
маюць. 

Дэра ш. Бач ты яго! Не, браток! Рана цябе 
начальнікам зрабілі... Прывык кіраваць і ўжо 
іначай жыць не можа... 

Зорын. Магу. (Да Кораня.) Калі прымаць 
справы будзеш? 

Корань. Такія справы і прымаць не захо- 
чацца. 

Зорын. Відаць, у міністэрстве табе сказа- 
лі: ты абараняў Зорына, ты і выручай. Ці не 
так? 

Корань. Прыблізна так. 

Дэрацш. Та-а-ак... 

Каляда. Не ведаю, як хто, ая рад твайму 
прызначэнню, Васіль Пятровіч. Такі завод бу- 
дуем! І няма чаго тут міндальнічаць. 

Дэраш (да Кораня). Значыць, развітва- 
емся? 

Корань. Да заўтра. 

Дэрацш. А заўтра? 

Корань. Працаваць будзем, Дэраш. Зра- 
зумеў? 


Заслона 

ДЗЕЯ ДРУГАЯ 


Прайшоў час. На дрэвах за вокнамі інтэрната - 
рэдкае пажоўклае лісце. У сіняватай асенняй смузе - 
панарама будоўлі. Над трыма капрамі шахтаў загарэлі- 
ся рубінавыя зоркі. Інтэрнат будаўнікоў ужо абжыты. 
У вёстыбюлі з'явіліся стандартныя адзнакі казённага 
шыку -- кадушкі з пальмамі, дывановыя дарожкі, вяліз- 
ныя мяккія крэслы. На вокнах -- плюшавыя шторы з 
фестончыкамі. І толькі ў пакоях абсталяванне больш 
разнастайнае, у залежнасці ад густаў жыхароў. Вечарэе. 
Людзі вяртаюцца з работы. Праз вестыбюль праходзіць 
гаварлівая чарада дзяўчат. 


Першая дзяўчына. А ён і гаворыць: 
«Мяне,-- кажа;,-- усё роўна не пусцяць у ка- 
мунізм. Я гарэлку люблю. А там -- па патрэб- 
насці! Сап'юся!..» Вось дурань! 


Дзяўчаты смяюцца. 


Другая дзяўчына. А я вам, дзяўчаткі, 
так скажу: у дурной галаве-- дурны розум. 
Патураем мы мужчынам. Вось яны і здзекуюц- 
ца з нас. (Рашуча.) Я свайго біць буду. 

Першая дзяўчына (смеючыся). Даве- 
даюцца хлопцы -- пачнуць за кіламетр абыхо- 
дзіць. 

Другая дзяўчына. Нічога, падчаплю 
якога-небудзь. Ім толькі закінь вудачку... 

Першая дзяўчына. Ой, дзяўчаты! За- 
была... Сёння сход камсамольскі. 

Трэцяя дзяўчына. Зноў сход? Не пай- 
ду. Хопіць мне галаву тлуміць. Я ўжо свядо- 
мая. 

Першая дзяўчына. Начальнікаву дач- 
ку будуць пясочыць. 

Трэцяя дзяўчына. За што? 

Першая дзяўчына. За тое самае! 

Трэцяядзяўчына. А калі яна любіць? 

Першая дзяўчына. Камсамольскі сход 
вырашыць. 

Трэцяя дзяўчына. Такія справы сэрца 
вырашае. 

Першая дзяўчына. Вось ты на сходзе 
пра сэрца і скажы. 

Трэцяя дзяўчына. І скажу! Скажу! 


Дзяўчаты выходзяць. З вуліцы ўваходзіць Ко- 
рань. Следам -- подбежкам Ж ур. Ён увесь час ста- 
раецца выскачыць наперад. 


. 


Корань (гнеўна). Будаўніцтва задыхаецца 
без матэрыялаў, а ты асабняк будуеш?! 

Ж ур (прыціскаючы рукі да грудзей). Што 
вы, Васіль Пятровіч! Які асабняк? Тры ма- 
ленькія катушкі і кухня.. Васіль Пятровіч! 
Паслухайце... 

Корань. Нічога не хачу слухаць. 

Ж у р. Ясна... Выходзіць, не заслужыў Жур 
за столькі гадоў працы мець сабе прытулак 
пад старасць? Так яму і трэба, старому дурню! 
Што ж! Рэпрэсіруйце Жура за два кілаграмы 
цвікоў. 

Корань. Рэпрэсіруйце... Якое слова цяж- 
кае! Эх, Жур! Не тым жыццём жывеш... Колькі 
табе да пенсіі асталося? 

Ж у р. Год, два месяцы і трынаццаць дзён. 

Корань. Падлічыў! Ну, вось што... За 
матэрыял выплаціш усё да капейкі па камер- 
цыйнай цане. 

Ж у р. Выплачу! Дзякуй вам, Васіль Пятро- 
віч. Выплачу! Пашкадавалі мяне... 

Корань. Не цябе, пенсію тваю пашкада- 
ваў. Падобных табе даўно на пенсію спісваць 
трэба. Раннія вы пенсіянеры. 

Ж ур. Яшчэ папрацуем! 

Корань. Працуй! А толькі намеснікам па 
быту больш не будзеш. 

Жур (уражаны). Як? 

Корань. А так. Не ўмееш ты клапаціцца 
аб людзях. 

Ж ур. Ва... Васіль Пятровіч! Як жа... А? 

Корань. Вырашана! І не хныкай. Не 
люблю. 

Ж ур (мяняючы тон). А я хныкаць не буду. 
Я скардзіцца буду. 

Корань (глянуўшы яму ў твар). Гэтаму 
цябе не вучыць. 

Жур (жаласна). З семнаццатага года, не 
разгінаючы спіны, савецкай уладзе служу... 

Корань. Вось гэта і дрэнна, што не разгі- 
наючы спіны. Савецкая ўлада ў лакеях патрэ- 
бы не мае. Усё, Жур! (Гдзе да лесвіцы.) 


У дзвярах з'яўляецца Жора. 


Ж ора. Таварыш начальнік! 

Корань (аглядваючыся). Чаго табе? 

Ж ора. Я наконт канстытуцыі... Права на 
адпачынак не адменена? Другі тыдзень без 
выхаднога... 

Корань. Адпачывай, Цуканаў. Даю табе 
адгул. 

Ж ора. Мерсі. 


Корань выходзіць. 
Жур (услед Кораню). Нічога. Знойдзем 

управу. Не ты першы, не ты апошні на Журы 
паслізнешся... 

Ж ора. Наступіўшы на слімака, сапраўды 
можна паслізнуцца. 

Ж у р. Што-што? Паўтары! 

Ж ор а. Ты лепш не рыпайся. Скончылася 
тваё свята. Улез, як жук, Дык сядзі і галавы 
не высоўвай. Адарвуць. 

Ж ур. І ты хвост падымаеш? Мала я табе 
дабра зрабіў? 

Ж ора. Тваё дабро горш за ліха. Ад яго 
ўчадзееш. А я хачу свежым паветрам дыхаць. 
І каб неба светлае над галавою... 

Ж у р. Бач ты які? Табе ж пры святле горш 
будзе. 

Ж ор а. Прыладжуся. 

Ж ур. Яно то так. Ты спрытны! Давай у зго- 
дзе жыць. 

Ж ора. Няма міру пад алівамі. Кропка. 

Ж ур. Не, яшчэ не кропка... Ты мне шыферу 
павінен прывезці... 

Жора (дастае з кішэні грошы, падае Жу- 
ру). Бяры назад свае тугрыкі і не псуй мне 
апетыту. 

Ж у р. Я табе, байструку, біяграфію сапсую. 

Ж ора. Мне мой апетыт даражэй. 

Ж ур. Глядзі, Цуканаў! Пакусаеш сабе 
локці! 

Ж ора. Што я -- ідыёт, свае кусаць? Калі 
што -- я ў твае зубамі ўчаплюся. 


Жур хацеў нешта адказаць, пазяхнуў і, “махнуўшы 
рукою, выйшаў. Жора, пераканаўшыся, што нікога няма, 


падыходзіць да пакоя дзяўчат. Стукае. 
О-го-го! Верачка-Вярунчык, адчыніся! Не муч 

хлопчыка. Ало! Ёсць хто жывы альбо мёртвы 
ў гэтай камунальнай кватэры? 

Жора спрабуе адчыніць дзверы. На верхняй пляцоў- 
цы з'яўляецца Акуліна. 

Акуліна. Куды ломішся? Не прыйшлі 
яшчэ з работы. І што гэта на цябе, баламут, 
упынку няма! Нешта вельмі часта хадзіць па- 


чаў... 
Ж ора. З самымі добрымі душэўнымі наме- 
рамі, цётка. 


Акуліна. З душэўнымі намерамі? Ой, 
глядзі! Паламае табе рэбры за Веру брат яе. 
Ён чалавек гарачы. Гэта табе не з іншымі кру- 
ціць. 

Ж ора. У мяне, цётка, рэбры даўно пала- 
маныя. 

Акуліна. Хто ж гэта цябе? 

Ж ор а. Жыццё. 

Акуліна (з пагардай). Блазнюк! Жыцц, 
ты яшчэ не бачыў. 

Ж ор а. Правільна! Не бачыў. 

Акуліна. Мудруеце вы! Вам цяпер толькі 
жыць ды радавацца. 

Ж ора (прыклаўшы руку да шапкі). Слу- 
хаю, цётка Акуліна! (Маршыруючы да выхада, 
спявае.) 


Легко на сердце от песни веселой, 

Она скучать не дает никогда! 

И любят песню деревни и села, 

И любят песню большие города!.. (Выходзіць.) 


Акуліна. А каб табе громам па жываце, 
маланкай па патыліцы! Праўду кажуць: на 
хлапца не шкадуй дубца... (Выходзіць.) 

Інтэрмедыя 


Гучыць лёгкая, празрыстая мелодыя. На ярка асвет- 
леную дарогу выбягаюць дзеці ў школьнай форме. 
У руках восеньскія кветкі і жоўтае лісце. На дарозе 
паказалася задуменная Надзея. Убачыўшы сваю на- 
стаўніцу, дзеці вясёлай чародкай акружаюць яе, пра- 
цягваюць кветкі і лісце. Штосьці шчабечуць усе разам. 
Усхваляваная Надзея падымае на рукі самую малень- 
кую дзяўчынку, туліць да грудзей, цалуе. Яна шчаслівая 
ў гэтую хвіліну. Гэта той непарушны і дарагі свет яе 
жыцця, у якім яна знаходзіць заўсёды спакой і радасць. 

З'яўляецца Дэраш. Крыху насмешліва назірае за 
гэтай, на яго думку, сентыментальнай сцэнай. 


Прыціскаючы да грудзей кветкі, Надзея ідзе да 
дзвярэй. Дэраш ідзе следам. 


Дэра ш. Так-так... бачу... Восень! Як гэта 
там... у Пушкіна? А мы, рабочыя, працуем, і 
няма нам часу прыглядвацца. Зімою і летам -- 
адным цветам. Хіба толькі вясною, калі сонца 
добра прыгрэе, успомніш -- пара на летнюю 
амуніцыю пераходзіць. Дык, значыцца, Во- 
сень? Так-так. Паганы настрой, кажаш? 

Надзея. Восень... Восень... «Унылая пора, 
очей очарованье». 

Дэраш (строга). Перастань хандрыць! 

Надзея (не слухаючы). І. не заўважыла, 
як прыйшла... Заўтра першы дзень заняткаў 
у школе. Дзесяты год настаўніцкай работы. 
А першы дзень -- ён заўсёды першы. Не ведаю, 
што б я рабіла без гэтага першага дня. Забя- 
рыце ад мяне і гэта, тады... 

Дэраш. Ніхто нічога ад цябе не забірае, 
калі сама не аддасі. Помні, партыя цябе заў- 
сёды абароніць. Дык вось, афіцыйна паведам- 
ляю, што выношу гэту справу на грамадскі 

суд. Ён партыец, яна камсамолка. Народ ар- 
ганізаваны. Разбяромся! : 

Надзея. Не трэба, Фядот Цімафеевіч. 
Разбяромся як-небудзь самі. 

Дэраш. Каб жа так! Але, выбачай за 
шчырасць, сэрца ў цябе бабскае. Ты яму не 
паддавайся. Змагацца за сям'ю трэба. Вая- 
ваць! А ты -- восень, восень... 

Надзея. Змагацца... А можа, мне трэба з 
сабою змагацца, са сваёй непрызнанай лю- 
боўю. 

Дэрацш. Так-так... Выдумляй сама сабе па- 
куты. Ох, гэтыя мне... інтэлігентныя хлюпікі! 
(Строга.) Паводзіны камуніста Зорына -- 
справа партыйная. І паколькі статут партыі 
асуджае падобныя ўчынкі, дык дазволь нам 
дзейнічаць так, як патрабуе наш партыйны 
абавязак. Няўжо не ясна? 

Надзея. Табе заўсёды ўсё ясна. 

Дэраш. Кваліфікуеш як недахоп? 

Надзея (паглядзела на лісце, прыгарнула 
да твару). Восень... Восень... (Павольна ідзе 
да дзвярэй пакоя Зорына.) 

Дэраш (паціскае плячамі, з пагардай). 
Заныла... Восень! Восень! На вечную вясну 
спадзявалася? 

Надзея (каля дзвярэй). Вясны ў мяне ні- 
колі не было... (Знікае ў пакоі.) 

Дэраш. Што робіцца з людзьмі! Была ж 
баявой партызанскай разведчыцай, а цяпер... 


З вуліцы ўваходзяць Каляда, Ганна і 
Кісялёў. 4 


- 


Каляда (апусціўшыся ў крэсла, папраў- 

ляе новы пратэз). Ох, гэтыя косці... Мабыць, 
разваляцца, не даскрыпеўшы да пенсіі. 

Ганна. Косці ў цябе моцныя. А вось сэр- 
ца... лячыць трэба. Ніяк да цябе не дабяруся. 

Каляда (махнуўшы рукой). Лячыцца бу- 
дзем пазней. 

Ганна. Ну, не! Мы, медыкі, будзем дабі- 
вацца закону, каб нядбайныя адносіны да 
свайго здароўя разглядваліся як крадзеж 
дзяржаўнай маёмасці. 

Кісялёў (усміхаецца). Ад вас, дактароў, 
усяго можна чакаць. 

Ганна. А як жа іначай? Была я сёння ў 
бараках. Жывуць у іх цудоўныя людзі. Зала- 
тыя рукі! А жывуць так, што глядзець агідна. 
Непрытульнасць. Бруд. Антысанітарныя ўмо- 
вы. Пытаюся, як церпіце? Адказваюць, жыць 
можна. Старая песня! 

Каляда. Хай сабе старая, а слоў з яе не 
выкінеш. Дрэвы, ведаеце, дзяды садзяць, а іх 
ценем унукі карыстаюцца. Закон прыроды. 

Ганна. Але ж мы мяняем законы прыроды! 

Дэр аш. Э, Гануля! Каб гэта можна было 
адным махам пакончыць з усімі непалад- 
камі!.. 

Ганна. Усё ў нашых руках! Не трэба апус- 
каць іх! 

Каляда. Калі ж во часам самі апускаюц- 
ца. Месяц гавару Журу, каб адрамантаваў дах 
у інтэрнаце мантажнікаў -- як гарох аб сця- 
ну! Абяцае, а не робіць! 

Кісялёў. Такіх работнічкаў з воза -- ка- 


быле лягчэй... ў 
Корань (спускаючыся па лесвіцы). Вось і 

добра. Мы з табою аднае думкі, Кісялёў. Бу- 
дзеш намеснікам па быту. 

Кісялёў (збянтэжана). Я? Ды што вы, 
Васіль Пятровіч... Што гэта вы так раптам... 
несур'ёзна жартаваць пачалі... 

Корань. Ніякіх жартаў. Заўтра ж прымай 
у Жура справы. 

Кісялёў. Браткі! Чым я праштрафіўся? 
Які з мяне намеснік?! Ды яшчэ па быту! У на- 
шым быце чорт нагу зломіць! 

Корань. Чорт зломіць, а ты не павінен. 
Наладжвай быт і забеспячэнне рабочага 
класа. 

Кісялёў. Займацца забеспячэннем... Ды я 
не ўмею. Я чалавек сумленны. 

Корань. На гэта і разлічваем. Навучыш- 
ся. Пара, браток, узяць на свае шырокія плечы 
груз цяжэйшы, чым брыгада. Тым больш, У 
кандыдаты партыі цябе прынялі. 

Кісялёў. Васіль Пятровіч... Падумайце... 

Корань (паклаў руку яму на плячо). 
Смялей, смялей, Кісялёў! (Да Дэраша.) Заў- 
тра аформіш загадам звальненне Жура і пры- 
значэнне Кісялёва. (Да Каляды.) Чаму не па- 
чынаеце мантаж чацвёртага агрэгата? 


Паўза. 


Каляда. Разумееш, якая гісторыя... Дару- 
чыў дакументацыю маладой практыкантцы. 
Ну, яна і запарылася. Пасаромелася да мяне 
звярнуцца, а калі прыйшла, было позна. Заў- 
тра раніцай пачнём. 

Корань. Заўтра раніцай ты атрымаеш су- 
ровую вымову. 

Каляда. Я ж табе тлумачу... 

Корань. А мне не трэба ніякіх тлумачэн- 
няў. І так усё ясна: чацвёрты агрэгат не будзе 
здадзены ў час праз цябе. Вось і ўсё тлума- 
чэнне. 

Каляда. Ну, ведаеш... 

Корань. Ведаю. Я сякі-такі, гэтакі... У да- 
лейшым, даручаючы важную справу навічкам, 
будзеш глядзець за іх работай, а не пускаць 
на самацёк. А Зорын яшчэ не паяўляўся? 

Дэраш (нядобра ўсміхаецца). Днюе і на- 
чуе на сёмым... 

Корань. Вось яшчэ... упартая душа. Таго 
і глядзі, захварэе, тым і скончыцца. Быў я ў 
яго сёння на аб'екце. Стаіць на самай верха- 
туры пад усімі вятрамі, голымі рукамі за жа- 
леза сцюдзёнае трымаецца... 

Ганна (добразычліва дакараючы). А я 
гляджу, дзе ты дзеў свае рукавіцы... 

Дэраш (іранічна). Клопаты аб жывым ча- 
лавеку! Амаль зяцю... Прабач. Пажартаваў. 


Паўза. Агульная збянтэжанасць. 


Корань. Развучыўся ты жартаваць, Дэ- 
раш. Вось што... З заўтрашняга дня тры брыга- 
ды з сёмага на чацвёрты. Кроў з носа -- праз 
дзесяць дзён цэх павінен уступіць у строй! 

Дэрацш. Не ведаю, як цэх, а кроў з носа 
будзе. Наконт брыгад сам з Зорыным дамаў- 
ляйся. 

Корань. А мне няма чаго дамаўляцца. 
Я загадваю. 

Дэр аш. Гэта іншая справа. 

Корань. Усё. 

Усе ўстаюць і накіроўваюцца да лесвіцы. З калідора 
выходзіць Жур і робіць знакі Дэрашу, каб той за- 
трымаўся. 


Дэраш. Ты чаго мне грымасы строіш? 
Што гэта цябе так перакрывіла? 

Ж у р. Бяда, Фядот Цімафеевіч! Без верных 
саюзнікаў Корань пакідае вас. Поўная блака- 
да вам... Самага шчырага вашага прыхільніка 
і памочніка праганяе. Ратуйце! 

Дэрацш. І пальцам не паварушу. 

Жур (разгубіўся). Фядот Цімафеевіч!.. 
Што я чую? Вашага вернага паслугача, а вы... 

Дэраш. Паслугач.. Праз такіх вось па- 
слугачоў і вешаюць цяпер на нашага брата 
ўсіх сабак. ЯК я цябе, падхаліма, раней не 
разгледзеў. Я за праўду, за строгасць змагаю- 
ся, а ты... дошкі крадзеш. Ды яшчэ, мабыць, 
маім імем спекулюеш? А? Гавары. 

Ж ур. Ні-ні! Усё сам! На сваю рызыку. 
(З плачам у голасе.) Хоць пахадайнічайце, 
каб пасаду мне без вялікай розніцы ў зарпла- 
це... Пенсія ж лясне. Па старой дружбе, Фя- 
дот Цімафеевіч! 

Дэраш. Канец нашай дружбе, Жур! 

Ж ур. Фядот Цімафеевіч! Зрабіце ласку! 
З чалавекалюбства... г 

Дэраш. Чалавекалюбства? А што гэта та- 
кое? 

Ж ур. Ну-у... Чалавекалюбства! І ўсёг- 

Дэраш. І ўсё? Для мяне ўсё гэта -- пусты 
гук. (Выходзіць.) 

Ж у р. Ай-яй-яй! А я ж на яго спадзяваўся! 
Як на бога маліўся. Пераступіў і нагой ад- 
шпурнуў... (Выходзіць.) 

На ганку інтэрната вясёлая мітусня. Некалькі Хх ло п- 
цаў пад камандай Сямёна ўцягваюць у вестыбюль 
канцэртны раяль. 

Нюра з цікавасцю назірае і ўваходзіць следам. 

Сямён. Куды ты вернеш, цецярук сляпы! 
Занось, занось, кажу! Цяпер сюды... Сюды, 
кажу! 

Мікола. Гаварыць лёгка! А ты сам па- 
спрабуй! Кіраваць кожны дурань зможа, толь- 
кі дазволь! 

Сямён (смяецца). Дазваляю! Давай, кі- 
руй! 

Мікола. Гэта мы можам, гэта як плю- 
нуць. Трымайце... Зараз абдумаем, як лепш... 

Хлопец. Адыдзі, чорт! Мы трымаем, а ён 
думаць будзе! 

Мікола. Адставіць крытыку! А то паўга- 
дзіны думаць буду. А ну! Узялі! Ра-зам! Друж- 
на! Пайшла... Пакацілася... 


Падаткнуўшы падол, з анучай у руцэ з калідора 
з'яўляецца Акуліна. 


Акуліна. Толькі музыкі нам і не хапала. 

Кісялёў. Няхай пастаіць, пакуль клуб за- 
кончаць. 

Н юр а. Доўга яму стаяць прыйдзецца. 

Акуліна. Што гэта вам тут -- склад, ці 
што? 

Кісялёў крануў клавішу. Пачуўся нізкі, працяжны 

гук. Хлопцы ў захапленні прыслухоўваюцца. 

Сямён. Сіла! Вось гэта бандура! Пудоў на 
сто! 

Мікола. Ох ты! Бандура! Раяль. Пава- 
жаць трэба. 

Сямён. А! Па мне -- трохрадачка ў самы 
раз! (Робіць выгляд, што іграе на гармоніку.) 
Захацела стара баба дый разбагацеці -- паса- 
дзіла курапату, каб вывела дзеці. 

Кісялёў нацягвае яму на твар шапку. 


А што? Для настрою музыка ў самы раз. А та- 
кую гаргару... куды ты яе возьмеш? Ды і сім- 
фоніяў гэтых я не разумею. Як завядуць -- ву- 
шы вянуць. 

Кісялёў. Ты сабе камунізм якім уяўляеш? 

Сямён. Якім? Есці - во! Ад пуза. Адзе- 
жы -- на выбар! Тры выхадныя на тыдзень. 

Мікола (задуменна). Не, браткі... Каб 
быць толькі сытым і абутым, я за камунізм 
змагацца не буду. Для мяне камунізм, браткі, 
гэта каб я разумней стаў. Каб я паслухаў сім- 
фонію альбо гэтую самую... як яе... «Лунную 
санату» і зразумеў яе. Або каб і сам мог сы- 
граць яе на раялі. 

Кісялёў. Правільна. 

Сямён (фыркнуў). Тэарэтыкі! (Да хлой- 
цаў.) Хадзем лепш У сталоўку. Кажуць, піва 
свежае прывезлі. 

Хлопцы ідуць да выхада. 


Мікола (стаў у позу). Яна мяне за мукі 
палюбіла! (Выходзіць.) 

Нюра. Смешны гэты Мікола. 

Кісялёў. Нішто хлопец. Толькі клёпкі ад- 
ной не хапае. Хварэе на артыста. 

Нюра (хітравата). А ведаеш... Ён мне сім- 
патызуе. : 

Кісялёў. Зялёны! Што ён разумее ў ка- 
ханні... 

Ню р а. Разумее, ды яшчэ як разумее. 

Кісялёў. Ат! Не дражніся. (Дастае з кі- 
шэні флакон духоў.) На... 

Нюра. Ой! «Агні Масквы»! Дзе дастаў? 

Кісялёў. Дзе дастаў, там няма. 

Нюра. І як здагадаўся, што гэта мае лю- 
бімыя? 

Кісялёў. Бачыў, як ты ў магазіне пры- 
нюхвалася і ўздыхала. 

Нюра. Дзякую. Вось не думала, што ты 
такі ўважлівы. 

Кісялёў. Гляджу я на цябе... 

Нюра. І што бачыш? 

Кісялёў. Звычайная ты... А вось жа ўбі- 
лася ў сэрца, і ніяк не вырвеш. Няўжо гэта 
і ёсць тое, што завецца каханнем? 

Нюра. Пра каханне я і думаць не хачу. Ня- 
ма ніякага кахання. 

Кісялёў. А што тады паміж намі? 

Нюра. Не ведаю... Узаемная павага. 

Кісялёў. Павага, няхай павага. Можна 
пацярпець. Паглядзім, чым гэта ўзаемная 
павага скончыцца. Пасля сходу ў кіно 
пойдзем? 

Нюра. Зноў упоцемку цалавацца будзеш? 

Кісялёў (упарта). Буду. 

Н юр а. Не пайду. 

Кісялёў. Не падабаецца? 

Нюра. Яно то падабаецца, але хіба можна? 

Кісялёў. Добра. Калі падабаецца -- мож- 
на і ўстрымацца. Яшчэ нацалуемся. Наперадзе 
жыццё доўгае... 

Нюра. Ну, глядзі! Каб без гэтых самых... 
Парушыш слова -- усё... 

Нюра ідзе ў свой пакой. Кісялёў ухмыляецца, 
разводзіць рукамі і, засаромеўшыся, выходзіць. 

За вокнамі цямнее. Далёка мігцяць дробныя агень- 
чыкі. З вуліцы ўваходзяць Вера і Люба ў цела- 
грэйках, ватовых штанах, каляровых шарсцяных хуст- 
ках. На руках велізарныя рукавіцы. 


Лю ба. Раяль! Божа мой! Адкуль ён узяў- 
ся? (Падбягае да раяля, адчыняе века.) Са- 
праўдны раяль! (Развязвае хустку, скідае 
целагрэйку, садзіцца і бярэ некалькі акордаў.) 
Сто гадоў не дакраналася. (Іграе «Элегію» 
Рахманінава.) 


З пакоя Зорына, накінуўшы на плечы белы пуховы 
шаль, выходзіць сумная Надзея. Яна робіць знак 


Веры, і тая ціхенька хаваецца ў сваім пакоі, Люба 
абрывае ігру, паварочваецца да Надзеі і моўчкі гля- 
дзіць на яе. 


Надзея. Што ж ты перастала іграць? 
Я перашкодзіла? (Горка ўсміхнуўшыся.) Пе- 
рашкаджаю... А ў чым мая віна? За які грэх 
прыходзіцца мне пакутаваць? 

Л ю ба. Хіба вы адна пакутуеце? 

Надзея. Якое ж ты маеш права на яго 
любоў? 

Л ю ба. На любоў усе маюць права. 

Надзея. Бач, якая ты разумная! Вядома! 
Я- простая баба. На раялі не вучылася 
іграць. І музыкі гэтай не разумею. Не да му- 
зыкі мне было... Басаногаю дзяўчынкай вайна 
застала. Бацьку, маці, сясцёр маіх крывапівец 
Гітлер знішчыў, а я ў лес уцякла да партыза- 
наў. Там і Сяргея сустрэла. 

Люба. Нашто вы ўсё гэта мне расказвае- 
це? Я ўсё ведаю. 

Надзея. Ведаеш... Табе што, свет на ім 
клінам сышоўся? Маладая, прыгожая, ра- 
зумная... 

Люба. Але вы зразумейце! Жыццё і ён- 
для мяне адно. Не будзе яго-- не будзе і 
мяне. (3 запалам.) Ведаеце, вось я стаю на 
рыштаваннях, і халодны вецер пранізвае мяне 
наскрозь... Стынуць рукі... Замірае сэрца. Зда- 
ецца, вось-вось упаду. І няма ў мяне сілы цяр- 
пець! І тады, ведаеце, што Я раблю? Я клічу 
яго. Так-так. Ціха-ціхенька. Сяргей... Сяргей- 
ка... (Засаромеўшыся, змоўкла.) Даруйце... 
Не трэба было гэтага гаварыць... 

Надзея. Дык вось чым ты яго прывара- 
жыла! Паэзіяй. Казачкамі. Што ж? Я так пры- 
гожа любіць не ўмею. 

Люба (шчыра). Каб я магла што-небудзь 
зрабіць дзеля вас, то... 

Надзея (з раптоўным спадзяваннем). 
Едзь адсюль! Прашу цябе, едзь. На калені га- 
това перад табою стаць. 

Люба. Ну, паеду... Але як жа вы будзеце 
з ім... 

Надзея. А гэта ўжо не твой клопат. 

Л ю ба. Не разумею... 

Надзея. Не разумееш!.. За ўсе мукі мае 
аднаго табе жадаю, разлучніца... каб ты тое 
самае мела! 

Л юб а. Разважаеце вы неяк... па-старасвец- 
ку. Разлучніца. 

Надзея. Затое ты надта сучасная. Сора- 
му ў вас няма, у цяперашніх дзяўчат! Ні сора- 
му, ні сціпласці. Жанаты не жанаты, малады 
не малады -- вам усё роўна. 

Л юба. Калі б мяне разлюбілі... 

Надзея. Што? Што б ты зрабіла? Што? 

Л юба. Не ведаю. Але я ніколі не дазволі- 
ла б сабе прыніжацца. 

Надзея. А я сабе дазволіла! Дазволіла! 
Таму што ведаю -- адчэпішся ты ад яго, і ён 
забудзе цябе! І любоў яго вернецца. 

Люба (журботна). Не... Страчаная любоў 
не вяртаецца. 

Надзея. Бач ты яе, якая спрактыкаваная! 
Брэшаш! Маю гордасць растрывожыць хочаш? 
Дарэмна! Пабачым, хто з нас мацнейшы. Па- 
бачым, які ў цябе выгляд будзе сёння на кам- 
самольскім сходзе... 

Люба. Чаму вам так хочацца, каб я не па- 
важала вас? 

Надзея. А мне не патрэбна твая павага! 
Мяне людзі паважаюць! А вось ты паспрабуй 
дабіся, каб цябе паважалі! Паспрабуй!.. 

Л ю ба. Калі ласка... Не ўніжайцеся перада 
МНОЮ. 

Надзея. Ах ты! Дрэнь... Дрэнь! І як такая 
гадзюка магла вырасці ў добрай савецкай 
сям'і? 

Люба. Не трэба так! Лепш ударце мяне. 


Уся раптам панікшы, нацягваючы на сябе шаль, 
Надзея паспешна, нібы ўцякаючы ад Любы, -хаваец- 
ца ў сваім пакоі. Люба, закрыўшы твар рукамі, апу- 
скаецца на ступеньку лесвіцы. 

Паварот сцэны. Пакой дзяўчат. На стале, прысуну- 
тым да Верынага ложка, закуска і бутэлька віна. Жора, 
крыху падпіўшы, сядзіць на ложку побач з Верай. 
Раззлаваная Нюра стаіць каля акна. 


Ж ор а. Падумаеш! Грэбуе... Каралева Мар- 
го не хоча выпіць з Жорам Цуканавым! 

Нюра. Не хачу! 

Ж ора. Ах, не хочаце, ваша каралеўская вя- 
лікасць! А мне начхаць -- царыца вы ці прач- 
ка! Ясна? Я табе так скажу, цыпа. Няма чаго 
перад Жорам нос задзіраць. У яго таксама на 
дне чамадана атэстат сталасці. 

Нюр а. Адны тройкі? 

Ж ора. Ну і што? Законная ацэнка. А га- 
лоўнае -- кацялок варыць. 

Нюра (фыркнуўшы, ідзе за шырму). Не- 
шта не заўважыла... 

Ж ора. А ты наогул на людзей не глядзіш. 
Сама сабою любуешся. 

Нюра (з-за шырмы). Хм... Табою любавац- 
ца? Падумаеш! : 

Ж ора. Пагарджае! Нуль увагі, фунт зня- 
вагі. Ну, як жа не пагарджаць Жорам Цука- 
навым! Круціць баранку і рад. Не шукае сабе 
цёплага месца ў жыцці. А мог бы не горш за 
другіх прышвартавацца. Мог бы! А не хоча. 


Нюра выходзіць з-за шырмы пераадзетая. 


Толькі няма чаго табе перада мною фарсіць. 
Няма чаго і няма чым. Душа ў цябе голая, не- 
прыкметная, дрыжыць. І няма табе дзе пры- 
ткнуцца. 


Паўза. 


Вера. Бачыш, які ён. Толькі прыкідваецца 
прасцячком. 

Нюра. Тым і страшны. Прагнала б ты яго. 

Вера (пакрыўдзіўшыся). А табе што? Я ж 
цябе не асуджаю, а магла б! 

Нюра. Вера! 

Вера. Не першы год Вера! Абыдуся без 
нянек! 

Жора (да Нюры). З'ела? (Абняў Веру.) 
Ух ты! Птушачка... 

Нюра. Цуканаў! Як табе не сорамна? 

Ж ор а. Згінь! Не перашкаджай жыць. 

Нюра (Веры). На сход не пойдзеш? 

Вера. Не пайду. 

Нюра. Я так і думала. 

В ера. Што ты думала? 

Нюра. Што ты яе апраўдваеш. 

Вера. Хто любіць, таму не патрэбна апраў- 
данне. 

Нюра. Якія вы ўсе... амаральныя! 

Ж ора. Чуеш, маралістка! Шкада мне цябе. 
Нейкая ты дзікая, шурпатая... Не зайздрошчу 
таму, хто цябе палюбіць. 

Нюра. Абыдуся! Чым такая любоў, лепш 
у дзеўках векаваць. 

Ж ора. Афелія! Ідзі ў манастыр! 

Нюра. Хадзем, Вера. Не аставайся з ім. 
Загубіць і вокам не маргне. 

Ж ора. Згінь! 

Нюра выходзіць, стукнуўшы дзвярыма. 
Ух, язва! Ні гарыць ні тлее. Ад такіх толькі 
чад, нуда на свеце. Ты яе не слухай. Па-мой- 
му: жыві, пакуль жывецца, бяры, пакуль бя- 
рэцца... (Абдымае Веру.) 
Вера вырываецца і адыходзіць убок. 
Вера. Жора! Перастань! 
Ж ора. Дурная! Ажанюся! Ну! Ажанюся, 


кажу. Чаго табе яшчэ? Заўтра ж запішамся. 
Люблю ж! НУу!.. 

Вера. Не трэба мне такой любві. 

Ж ор а. А якой жа табе трэба? 

Вера. Брыдкі ты цяпер. Злы. І чаму я ця- 
бе так палюбіла на сваю бяду? Чаму ты такі 
нядобры? 

Ж ор а. Я добры, добры! Чэснае піянерскае! 
Ну, люблю. Каб не любіў, стаў бы я... 

Вера. Ідзі ад мяне. Не магу глядзець на 
цябе такога. 

Ж ора. А я думаў, ты смелая. Любіш дык 
любіш! А ты... як усе! Грубасці спужалася. 
Любоў, называецца! 

Вера. Жора! Любы мой.. Як жа я буду 
жыць далей, калі ты мяне пакрыўдзіш? 

Жора моўчкі падышоў да Веры і прытуліў яе да сябе. 

Паварот сцэны. Люба, закрыўшы твар рукамі, 
сядзіць на ступеньцы. З вуліцы ўваходзіць у вестыбюль 


Зорын. Спыніўся ў дзвярах, глядзіць на Любу. Горка 
ўсміхнуўся. Падышоў да яе, працягнуў рукі. 


Люба (кінуўшыся яму на грудзі). Божа 
мой... Калі гэта ўсё скончыцца? 

Зорын (здагадваючыся). Ты... гаварыла з 
Надзяй? 

Люба (з болем). Хіба так можна гава- 
рыць? Мы мучылі адна адну. 

Зорын. Бедная мая... 

Люба. Я не магу больш... Няма ў мяне 
сілы. 

З оры н. Пацярпі яшчэ трошкі. Вырашыцца. 
Пацярпі, дарагая. 

Люба (уздыхнула). Цярпення ў мяне, мо- 
жа, і хопіць. А вось вера, што мы будзем калі- 
небудзь шчаслівыя, слабее... 

Зорын. А хіба мы нешчаслівыя? 


214 


Люба (задумалася). Калі шчасце такое 
балючае, чаму людзі імкнуцца да яго? Чаму 
ўсё так складана? Чаму? 

Зорын. А каб усё было проста -- гэта 
лепш? 

Л юб а. Не ведаю. Цяпер нічога не ведаю. 

Зорын (летуценна). А помніш, ты працяг- 
нула мне рукі... вось так... і сказала: вядзі хоць 
на край свету! І заплюшчыла вочы... Помніш? 

Люба (заплюшчыла вочы і працягвае Зо- 
рыну рукі). Вядзі! Чаго ж ты? 


Паўза. 


Зорын (трывожна). Гэта папрок? 

Лю ба. За што? Калі чалавек уночы ідзе 
незнаёмай дарогай, ён спачатку прыглядваец- 
ца, ступае асцярожна, потым яму гэта нада- 
кучвае, і ён ідзе як папала. Вось і я так... 


Паўза. 


Зорын (моршчыцца, як ад болю, хапаецца 
за галаву). Што рабіць? Што рабіць? Зусім я 
разгубіўся. 

Люба і Зорын глядзяць адно аднаму ў вочы. Зорын 


адварочваецца і рашуча ідзе ў свой пакой. Уся загарэў- 
шыся, Люба глядзіць яму ўслед. 


У пакоі Зорына на крэсле ляжыць расчынены чама- 
дан, і Надзея паспешна складвае ў яго свае плацці. 
Уваходзіць Зорын. Надзея зачыніла чамадан і па- 
ставіла яго на падлогу. 


Чакала? 
Надзея. Нічога я ўжо не чакаю, Сяргей... 
З орын. Чаму ты так.. злосна? Так, я ві- 


з 215 


наваты перад табой. Але я ніколі не хацеў і не 
хачу прычыняць табе боль. 

Надзея. Боль праходзіць... І каб я ведала, 
што ты будзеш з ёю шчаслівы... 

Зорын. Не клапаціся аб маім шчасці! 

Надзея. ...калі разлюблю. 

Зорын. Ты разлічваеш на маю велікадуш- 
насць? 

Надзея. Не. (Здымае з вешалкі паліто.) 
Я пайду, Сяргей... зусім. 

Зорын. Ты ўжо мяне пакідала... 

Надзея. Я хацела паспрабаваць жыць ад- 
на і не змагла... 

Зорын. А цяпер зможаш? 

Надзея. Цяпер змагу. 

Зорын. А што змянілася? 

Надзея. Сяргей... Я ўсё перажывала ў са- 
бе. Мне было вельмі цяжка прыняць гэта ра- 
шэнне. Але я павінна. Даволі! Даволі! Нашто 
нам гэтыя пакуты? Учора, калі ты спаў, а я 
думала і плакала, ты шаптаў у сне -- Люба... 
Так што... табе я чужая. Праклятая вайна. Усё 
забрала. І нават дзіцяці ў мяне няма ад цябе. 
Ну, што ж. Кожнаму сваё... 


Журботная лірычная мелодыя, у якую ўступае тэма 
Часу. 


Час. Што ж ты маўчыш? Адкажы ёй. Яна 
ні ў чым не вінавата. 

Зорын (адказваючы свайму сумленню). 
Віна мая! 

Ч а с. Ты шукаеш апраўдання? Але ж ты лю- 
біў Надзею? 

Зорын. Любіў... 

Ч ас. І кінуў яе на паўдарозе. А сам пайшоў 
наперад. Вырваўся на прастор... І сустрэў 
Любу... 

Зорын (упарта). Я кахаю яе. 

Ч ас. Ты ў гэтым перакананы? 

Зорын. Я кахаю яе! 

Ч ас. Тады ты павінен вырашыць. 

Зорын. Цяпер? 

Час. Цяпер. Праз некалькі хвілін будзе 
позна. 


Паўза. 


Надзея (сама з сабой). Ён цяпер зусім 
слабы, разгублены. Я магу астацца. І ён змі- 
рыцца... А любіць не будзе... Няўжо маё шчас- 
це не вернецца?.. Сяргейка... Родны мой! Я б 
табе ўсё даравала... 

Ч ас. Вырашай. Цяпер альбо ніколі. 


Музыка сціхае. Зорын і Надзея пакутліва глядзяць 
адно на аднаго. 


Надзея. Дык я пайду. 

Зорын (рэзка). Ідзі. 

Надзея. Не гневайся. Мне было цяжка 
адважыцца. Але я знайду ў сабе сілы... Не 
ўспамінай мяне ліхам! Думай пра мяне доб- 
ра... Як і я пра цябе. 


Зацямненне. Панарама будоўлі ў вячэрніх агнях. 
З'яўляюцца дзяўчаты. Спыніліся, любуюцца. 


Першая дзяўчына. Прыгожа, праўда? 

Другая дзяўчына. Днём неяк не заў- 
важаеш, а вось увечары... 

Першая дзяўчына. Ты толькі пагля- 

дзі, якое хараство! І ўсё гэта наша, вось гэты- 
мі рукамі зробленае! 

Другая дзяўчына. Агні-- як зорачкі... 
А раней было балота з камарамі. А цяпер го- 
рад! Новенькі, чысценькі... Як лялька! 

Трэцяя дзяўчына (панура). Горад 
новы, а жывём па-старому. 

Другая дзяўчына. Выказалася! 

Трэцяя дзяўчына. Як раней здзекава- 
ліся з дзяўчат, так і цяпер. 

Першая дзяўчына. Яшчэ адзін аба- 
ронца знайшоўся! 

Трэцяя дзяўчына. Каханне ж у іх са- 
праўднае... 

Першая дзяўчына. Чым такое кахан- 
не, лепш у вір галавой. Праўда, дзяўчаткі? 
Хоць і шкада яе, а правільна, што з камсамо- 
ла выключылі. 

Трэцяя дзяўчына. Няправільна. І рай- 
ком усё роўна не зацвердзіць. 

Першая дзяўчына. Будуць яны вельмі 
разбірацца! Цяпер за разлажэнне ведаеш як 
строга... Можа ў яе і была доля чалавечай 
праўды, але як камсамолка... 

Трэцяя дзяўчына. Калі чалавечая 
праўда, дык і камсамольская. А напалі на яе з 
зайздрасці. У сардэчных справах баба заўсёды 
баба. Калі свайго сапраўднага кахання не ме- 
ла, дык чужога цярпець не можа. 

Д ругая дзяўчына. Такі сорам! Не ха- 
цела б я быць на месцы Любы. 

Трэцяя дзяўчына (з панурай рашуча- 
сцю). А я хацела б. 

Першая дзяўчына (заўважыла хлоп- 

цаў). Дзяўчаткі, гляньце! Хлопцы падыходзіць 
баяцца. Во страху нагналі! (Прытворна ўзды- 
хае.) Канец любві! 


Смеючыся, дзяўчаты выходзяць. З'яўляюцца 
хлопцы. Сямён дастае папяросы. Моўчкі закурваюць. 


Мікола (шматзначна). Кувыр-куль-ле- 
гія... 

Сямён. Заўсёды так. Дзе чорт не можа, 
там бабу пашле. 

Хлопец. І чаго Нюрка так вызверылася? 
Аж трыбуну грызла! Выключыць, і ўсё. Гэта ёй 
даручылі, ці як? 

Мікола (спявае і скача). Спытай у яе. А я 
не я, і кабыла не мая. 

С я мён. Несур'ёзны ты чалавек! 

Мікола. А нашто? Бачыў, што з сур'ёзны- 
мі робяць? Каб у іх было гэта так... фіглі-міг- 
лі, тады -- парадачак. А то лірыка, настрой... 
Вось за гэтыя настроі ім і ўсыпалі. Не, хлоп- 
цы! Любоў -- тая ж зараза. Горш за вірусны 
грып. І для закаханых пагалоўная прафілак- 
тыка патрэбна. Гіпнозам трэба лячыць, як ад 
п'янства і курэння. 

Хлопец. А пачынаць трэба з нашага бы- 
лога брыгадзіра. (Паказвае пальцам на Кіся- 
лёва і Нюру, якія падыходзяць.) 

Мікола. Хапайце іх. Трымайце! У іх ба- 
ЦЫЛЫ. 

Нюра. Сам ты бацыла! 

Мікола. Наколькі я памятаю граматыку, 
бацыла -- жаночага роду. 

Хлопец. Што яна на сходзе і даказала. 

Нюра. Я гаварыла праўду! 

Х лопец. Тваю праўду ў мех завязаць ды 
ў лесе на сук павесіць. Хадзем, хлопцы, пакуль 
на нас не накінулася. 


Хлопцы выходзяць. Збянтэжаная Нюра глядзіць 
ім услед, потым зірнула на Кісялёва. 


Нюра. Падумаеш! Асуджаюць! Усе вы 
амаральныя тыпы. Ты чаго надзьмуўся, як ін- 
дык? Каб ты не пачаў абараняць яе, я б і рота 
не разявіла. Усе вы такія... Распуснікі! Усе! 
Чуе маё сэрца, загубіш ты маё маладое жыц- 
цё! Загубіш і растопчаш! 

Кісялёў. Падумай, што гаворыш! 

Нюр а. Не, ты спачатку скажы, чаму ты так 
выступаў? 

Кісялёў. Далікатная гэта справа... 

Нюра. Далікатная справа... Разлюбіць 
сям'ю? 

Кісялёў. А калі ніякай сям'і не было? 

Нюра. Значыць, па-твойму, я дурная? Ска- 
жы, дурная? 

Кісялёў (ускіпеў). Чаго ты ад мяне хо- 
чаш? 

Нюра. Нічога! Магу пайсці. Назаўсёды! 

Кісялёў. Ну і характар у цябе! Наравіс- 
тая... 

Нюра. Ах, вось як! Яму ўжо мой характар 
не падыходзіць! Ну і роўненькай табе дарож- 
кі! Не заплачу! 


Кісялёў зірнуў спадылба на Нюру, моўчкі павяр- 
нуўся і пайшоў. Спалоханая Нюра глядзіць яму ўслед. 


Ваня! (Разгублена.) Пайшоў... Мамачка род- 

ненькая! Што ж гэта я нарабіла? Ваня! Вяр- 
ніся... (Кінулася ўслед.) 

З'яўляецца Люба. Спынілася. Глядзіць невідушчы- 
мі вачамі. Здалёку чуваць: «Люба!» Яна ўздрыгнула, 
гзірнулася і адышла ў цень за штабель цэглы. Увахо- 
дзіць Зорын. 

Зорын. Дзе ж яна? Здаецца, была тут... 
Люба! (Апусціў галаву.) А што я ёй скажу? 
Чым уцешу? Ах, як гэта нядобра! Як пагля- 
джу ў яе вочы? І няўжо я вінаваты? У чым жа? 
Перад кім? Перад ёй? Перад людзьмі? Ці пе- 
рад сваім сумленнем? 

Не падымаючы галавы, Зо рын павольна выходзіць. 
Паказалася Люба, працягнула руку, хацела клікнуць 
яго і стрымалася. 

Ганна (за сцэнай). Ідзі сюды! Яна не маг- 
ла пайсці далёка. 

Корань (за сцэнай). Выбегла сама не 
свая. 


Уваходзяць Ганна і Корань. Люба хаваецца. 


Ганна. Беднае дзіця! 

Корань (задуменна). Яна багацейшая за 
нас з табою. 

Ганна (уражаная). Чым жа? 

Корань. Душэўным багаццем. А мы з та- 
бою, бабулька, за грукатам будоўляў часта 
пра душу забываліся. 

Ганна. Што ты такое гаворыш? 

Корань. Ну як жа! Ці забыла, як у трыц- 
цатыя гады давалі табе ў косці на камсамоль- 
скім сходзе за доўгія косы? 

Ганна (уздыхнуўшы). Памятаю... І пад- 
стрыглася! А якія косы былі!.. 

Корань. А прыпомні першую нашу сямей- 
ную сварку... Пусцячная, недарэчная... А што 
табе ў ячэйцы тады сказалі? 

Ганна (усміхнуўшыся). Сказалі... пакінь 
яго... Знойдзеш другога... 

Корань. Бачыш, як мы перагібалі? І ця- 
пер яшчэ сядзіць у нас гэта ў крыві. Вось таму 
і не разумеем часам уласных дзяцей... 

Ганна. А яны хіба не перагібаюць? 

Корань. Ты не верыш сваёй дачцэ? Не 
верыш, што яна кахае па-сапраўднаму? 

Ганна. Не разумею я такога кахання! І не 
хачу разумець. . 

Корань. У тым і бяда наша... 

Ганна. Ты ва ўсім вінаваты. Залішне мно- 
га ёй волі даваў. Ну, дзе ж яна? Люба! 

Корань. Яна, напэўна, ужо дома. Ты ідзі. 
А я яшчэ пашукаю. ; 

Ганна. Ох, трывожна мне... Люба! (Выхо- 
дзіць.) 


Выбягае Люба і кідаецца на грудзі бацьку. 


Люба. Тата! Ты разумны. Чулы. Добры. 
Скажы, як нам жыць далей? Што мне рабіць? 

Корань. А калі я скажу, ты ж не паслу- 
хаеш? 

Люба (з дакорам). Чаму? Тата, скажы... 
Мне цяпер так патрэбна твая парада, твая 
дапамога! 

Корань. Едзь адгэтуль! 

Люба (здзіўлена). Паехаць? Мне? Адной? 
Без Сяргейкі? 

Корань, Так трэба. 

Люба. Чаму? Ніхто не можа разлучыць 
нас! Ніхто! . 

Корань. А хіба разлука перашкаджае лю- 
біць? 

Люба. Я не магу без яго! 

Корань. І ён без цябе. Але ж яму трэба 
будаваць. І гэта галоўнае. А для гэтага трэба 
мець светлую галаву, моцныя нервы і здаро- 
вае сэрца. 

Люба. Ты думаеш пра яго галаву, нервы, 
сэрца. Ён табе патрэбен як будаўнік. А як 
жа я? 

Корань. Я клапачуся і аб табе. Ты павін- 
на скончыць інстытут. 

Люба. У інстытут я не вярнуся. Педагога 
з мяне не будзе. Не будзе. Я ў гэтым перака- 
налася. 

Корань. Табе трэба выехаць, Люба. 


Паўза. 


Л ю б а. Добра. Я падумаю. Ты ідзі дадому, 
скажы маме, што я зараз прыйду. 

Корань. А можа пойдзем разам? 

Люба. Я зараз прыйду. 

Корань. Хадзем, Любачка... 

Л юб а. Тата... Дазволь мне пабыць адной... 
Я прыйду. 

Корань пацалаваў Любу ў шчаку і павольна, не- 


хаця выйшаў. Люба знікае ў цемры. З'яўляюцца Дэ- 
раш і Каляда. 


Дэрацш. А я табе кажу -- разбэсціліся ма- 
ладыя. Кожны смаркач, разумееш, нацягне на 
сябе штаны-дудачкі і пачынае свае прэтэнзіі 
выстаўляць, пачынае, разумееш, за рэспублі- 

ку думаць. Ёсць каму думаць і без іх. А ты 
працуй, вучыся, да людзей прыглядайся ды 
прыклад бяры са старэйшых... 

Каляда. Значыць, з цябе? А калі яны не 
хочуць? 

Дэр аш. Прымусім. 

Каляда. Вось як! Па якому ж гэта праву? 

Дэраш. А па такому!. Мы будуем новы 
свет, і ўсіх гэтых вузкаштанных мудрацоў 
прыходзіцца сілком цягнуць у наша светлае 
заўтра... 

Каляда. Памыляешся, Дэраш. Сілай лю- 
дзей не ашчаслівіш. 

Дэраш. Разводзіш тут мне, знаеш, лібе- 
ральныя утопіі. З падобнай філасофіяй сядуць 
табе на шыю, і яшчэ ўсякі дурань паганяць 
будзе. А трэба, каб людзі ішлі за табою. 

Каляда. Каб весці людзей, іх трэба лю- 
біць, верыць ім. 

Дэраш. А я, значыць, не люблю і не веру? 

Каляда. Выходзіць... 

Дэ раш. Безадказная заява, таварыш Ка- 
ляда. Мае вушы нічога не чулі. 

Каляда. Магу паўтарыць. 

Дэраш. Не чую! 

Каляда. Калі не па шэрсці, ты заўсёды 
глухі. Раней я думаў, што ў табе нешта ёсць, 
а цяпер бачу -- недарэчным жыццём жывей. 
Ішоў бы ты на пенсію, ці што... 

Дэ раш. Я б пайшоў. Але ж боязна на вас, 
блазнюкоў, дзяржаву пакідаць. Загубіце! 

Каляда. Калі ты не загубіў, дык ніхто не 
загубіць. (Выходзіць.) 

Дэраш (абурана). Падпявала коранеўскі! 

(Засопшыёя, прысеў на штабель, выцірае Хус- 
тачкай пот.) І ён ужо чапляецца! Зусім аб- 
наглелі... 


З'яўляецца Люба. Яна хоча прайсці міма. 


Дэраш (насцярожана). Хто тут ходзіць? 
А... гэта ты, бядовая? 

Люба (са смуткам). Пакуль што я. 

Дэраш. Ішла б дадому. Што ты тут ро- 
біш? 

Л ю ба. У небе зоркі лічу. 

Дэраш. Сур'ёзны занятак. А як сябе адчу- 
ваеш? 

Л ю б а. Лепш за ўсіх. 

Дэраш. Так-так... Злуешся ты на мяне. 
А дарэмна. Дарэмна. Я ж для цябе стараўся. 
Ратаваў тваю маладосць. 

Лю ба. Дзякуй. 

Дэраш. І падзякуеш, калі набярэшся ро- 
зуму. Думаеш, тваю любоў парушаюць? Не. 
Якая тут к чорту любоў?! Гэта опіум, дурман... 
Бач ты яго, кавалер марцовы, спакусіў такую 
ягадку. 

Л ю ба. Скажыце... А вы калі-небудзь каго- 
небудзь любілі? 

Дэр аш. Э! Не ўкладвалася такое мера- 
прыемства ў план майго жыцця. 

Люба. Гэта і відаць... 

Дэраш. Нічога табе не відаць, дзеўка. 
Плюнь на яго. Знойдзеш сабе ў сто разоў леп- 
шага. І маладзенькага, і табе да пары. А ты 
нюні распусціла. У ногі пакланіцца трэба гра- 
мадскасці, што цябе перасцерагае. Пакаеш- 
ся -- адновяць у камсамоле. 

Люба. А куды мне каяцца ісці? Да папа, ці 
што? 

Дэраш. Жартуеш... Гэта добра. А можа 
і дрэнна. Відаць, не дайшло. Болю не адчу- 
ваеш. 

Люба. Скажыце, Фядот Цімафеевіч, чаму 
вам так прыемна, калі людзі адчуваюць боль? 
Які ў гэтым сэнс? 

Дэраш (збянтэжана). Не тое ты, дзеўка, 
гаворыш. 

Люба. Вось прыйдзецца вам... паміраць, 
і ніхто вас добрым словам не ўспомніць. 

Дэраш. Паміраць я яшчэ не збіраюся. Не 
было яшчэ такой дырэктывы. Што ты на мяне 
глядзіш так? Як на ворага... 

Люба. Вы не вораг. Вы проста -- вялікае 
непаразуменне. 


Заслона 


ДЗЕЯ ТРЭЦЯЯ 


Пакой Зорына. Ноч. У акне -- водбліскі далёкіх аг- 
нёў. Цішыня. І толькі аднастайны, прыглушаны адлег- 
ласцю гул вялікага будаўніцтва ледзь-ледзь прасочваец- 
ца праз сцены. І гэты гул яшчэ больш падкрэслівае 
цішыню. 

Люба стаіць-каля акна. Яна ў халаце, з распушча- 
нымі валасамі. Зорын сядзіць на ложку, курыць. 


Зоры н. Дзіўная ты... Пара ўціхамірыцца. 
Л ю ба. Ніколі! 


Паўза. 
Глядзі! Снег падае. 

Зорын. Толькі яго і не хапала. У мяне на 
ўчастку самы разгар мантажных работ. 

Люба. А я люблю снег. Усюды бела, 
чыста... 

Зорын. А мне гэта рамантыка вось тут 
сядзіць. 

Люба. Не разумею... За што ж ты мяне 
любіш? 

Зорын. А ты мяне за што? 

Люба. Я ведаю. 

Зорын. Сумняваюся. 

Л юба. Чаму? 

Зорын. Ты -- выдумшчыца. 

Люба. Так лягчэй. 

Зорын. А потым цяжэй. 

Лю ба. «Потым» мне не страшна. 

Зорын. Ну, чаму ты ўсё ўскладняеш? 

Люба. А табе хочацца, каб усё было прас- 
цей? (Падыходзіць да яго.) Пацалуй мяне. 

Зорын. Не, я сур'ёзна. Скажы... 

Л ю ба. Пацалуй мяне. 

Зорын. Чаму ты не адказваеш на маё пы. 
танне? 

Лю ба. Я табе надакучыла? 

Зорын. Што ты! Што ты! 

Люба. А чаму ты такі невясёлы? 

Зорын. Ах, Люба! Выдумваеш ты ўсё. Зра- 
біла з мяне нейкі ідэал... А я звычайны чала- 
век. З усімі чалавечымі слабасцямі. Ну, чаму 
ты не можаш мяне любіць такога, які я ёсць? 


Звоніць тэлефон. Зорын падымае трубку. 


Так. Ну, я. А ты куды глядзеў? І слухаць не 
хачу. Каб да раніцы ўсё было гатова. Ясна? 

Вось што, Каляда, ты адказваеш за мантаж, 
і ніякіх адгаворак... Што? А ты пра мой сон не 
клапаціся. Зараз прыеду. Прыеду, кажу. 
(Шпурнуў трубку. Апранаецца.) 

Л ю ба. Сяргейка... Ты збіраешся ехаць? Не 
пушчу! 

Зорын. Ты што? Першы раз на будаў- 
ніцтве? 

Люба. Ты пакідаеш мяне адну? У такую 
мінутУ... 

З оры н. Наперадзе ў нас яшчэ многа такіх 
мінут. 

Лю ба. Шчаслівых мінут у нас усё менш і 
менш. 

Зорын. Тым горш! Люба, ты ж ведаеш, 
якое становішча ў нас на сёмым. 

Люба (сама сабе). Не прайшло і месяца... 


Паўза. 


Зорын. Я магу ісці? 
Люба. Ідзі. 


Зорын выйшаў. Люба ў слязах кінулася на ложак. 
Зорын выходзіць праз вестыбюль. Заспаная 
Нюра падымаецца з канапы. 


Зорын. Дзяжурыце, Люцікава? 

Нюра. Ага.. Цётцы Акуліне адгул далі. 
Таварыш Кісялёў папрасіў падмяніць. Грамад- 
ская нагрузка... А вы куды гэта ад маладой 
жонкі ўночы ўцякаеце? 


Зорын выйшаў, стукнуўшы дзвярыма. 


А, заела! Відаць, пасварыліся. (Падкрадваец- 
ца да дзвярэй пакоя Зорына, слухае.) Здаецца, 

плача. Пачынаюцца дні залатыя... (Асцярожна 
стукае.) Любачка, да цябе можна? 


Люба ўсхапілася з ложка, выцерла слёзы, адчыняе 
дзверы, упускае Нюру. 


Толькі што бачыла твайго. Нешта ён не ў на- 
строі. Падумала, што і ты не спіш. Акуліне 
Нічыпаровіч адгул далі. Адной мне сядзець 
нудна. Дай, думаю, зайду... Ой, які ў цябе мі- 
ленькі халацік! Гатовы ці пашыла? Вось запі- 
шамся, і я сабе такі пашыю. 

Люба. З кім жа гэта ты збіраешся запіс- 
вацца? 

Нюра. А ты хіба не ведаеш? Хітрая!.. Між 
іншым, ён ужо цябе не абараняе. Але ты не 
звяртай увагі. Мужчыны ўсе такія. Сёння 
адно, заўтра другое. 

Люба. Ты пра каго? Пра Кісялёва? 

Нюра (радасна). А кажаш -- не ведаеш! 
Не такая ўжо Нюра варона, як некаторым зда- 
валася. Хочаш, параду дам? Плюнь на ўсё, 
беражы здароўе. Я раней таксама пра ўсякія 
высокія матэрыі думала. Паверыш, абсалютна 
шчыра прыехала сюды на будаўніцтва. Дума- 
ла, вось дзе сапраўдны гераізм! А як прыгле- 
дзелася, нацярпелася... Ой, якая я дурная бы- 
ла! Я ж у школе ў насценгазету крытычныя 
заметкі пісала. Даручэнні ўсякія выконвала. 
А як пажыла самастойна, пераканалася: хто 
як умее, той так і прыстасоўваецца. Праўда, 
гу кожным населеным пункце ёсць свае мелан- 
холікі, як наша Верка ці твой Зорын, альбо 
нават мой Кісель. 

Л юба. Чаму яны меланхолікі? 

Нюра. Таму што самі не жывуць і другім 
не даюць. 

Люба. А ты ж за Кісялёва замуж ідзеш. 

Нюра. А за каго мне ісці? За такога бан- 
дыта, як Жора Цуканаў? Што ад Веркі аста- 
лося? Адзін цень. А я перасцерагала! Не па- 
слухала. Між іншым, скажу табе па сакрэту: 
ужо на чацвёртым месяцы ходзіць. 

Люба. А калі яна любіць? 

Нюра. Любіць! Скажыце, калі ласка, якія 
тонкасці! 

Л юба. Дзіўлюся! 

Нюра. Што? Хіба няправільна? 

Л юба. Не веру я табе. Гэта ты хочаш сама 
сабе даказаць, што жыццё такое. 

Нюра (задзірыста). А хіба не такое? 

Люба. Калі такое, то не варта жыць. 

Нюра. Не, чаму? Жыць можна. Толькі трэ- 
ба з толкам. Ліхое абыходзь, а за добрае чап- 
ляйся. 

Люба. І ты гэта самае Кісялёву гаворыш? 

Нюра. Навошта? Калі трэба будзе -- 
скажу. 

Люба. І, думаеш, ён з табою згодзіцца? 

Нюра. Будзе любіць -- згодзіцца. 

Люба. Калі будзе любіць - ніколі не зго- 
дзіцца. Павер мне. 

Нюра (здзіўлена глядзіць на Любу). Не 
разумею цябе. Сама няшчасная, а людзей 
жыць вучыш. (Прытворна ўздыхае.) Шкада 
мне цябе... 


Люба падышла да акна, прытулілася да шкла. За 
акном падае снег. Музыка. Нюра ціхенька шмыгнула 
за дзверы. 

Ч ас. Ты шукаеш большага, чым можа даць 
жыццё. Твае мары ўзлятаюць высока, і ты 
траціш сувязь з зямлёй. 

Люба. Яна сказала, што я няшчасная. Мо- 
жа гэта і праўда? 

Ч ас. Гэта будзе праўдай, калі ты пераста- 
неш верыць сама сабе. 

Люба. Але навошта гэтыя пакуты? Чаму я 
ніколі не адчуваю сябе шчаслівай да канца? 

Час. Чалавечае шчасце бязмежна. Яно -- 
як прастора і час. Час няспынна адлічвае хві- 
ліны жыцця. На змену вам з'явяцца новыя 
людзі... 

Люба (летуценна). І яны будуць жыць 
іначай. Яны будуць жыць мудра, у згодзе і ў 
радасці... 

Час. Гэта так. Але патомкі вашы будуць 
зайздросціць вам! 

Люба. Але жыццё наперадзе яшчэ больш 
цудоўнае. 

Час. Жыццё заўсёды цудоўнае, калі яно ў 
барацьбе. Ці думаеш -- там, наперадзе, без 
барацьбы? 

Л юба. Але за другое! 

Ч ас. За тое ж самае. За лепшага чалавека, 
за яго шчасце. А за гэта трэба змагацца! 

Л юба. Я не радзілася барацьбітом. 

Ч ас. Ты павінна ім стаць! 

Л ю ба. Але ж я нічога не значу. 

Ч ас. Ты нічога не значыш, калі ты адна. Ты 
абараніла сваё права на любоў. Цяпер змагай- 
ся за любімага... Але, змагаючыся за сваё 
шчасце, думай аб шчасці другіх... 

Люба (адыходзіць ад акна і кладзецца на 

ложак). Я ўсё гатова аддаць для шчасця дру- 
гіх.. А толькі чаму такі боль? Так горка на 
сэрцы? 

Ч а с. Не паддавайся, думай. 

Люба (глуха). Думаю... 


Музыка сціхае. Люба ляжыць на ложку ў глыбокім 
роздуме. 


Паварот сцэны. З пакоя дзяўчат выходзіць Цука- 
наў. Следам выбягае Вера. 


В ер а. Жора! Пастой! Мінутку! 

Ж ора. Стаю мінутку. 

Вера. Як табе не брыдка? 

Ж ор а. Стаю пяцьдзесят дзевяць секунд... 

Вера. Нам пагаварыць трэба... 

Ж ор а. Заяц трапацца не любіць. 

Вера. Ну, чаму ты сам з сябе так здзеку: 
ешся? 

Жора (бурчыць). Нядоўга дрыгала ба- 
булька, калі яе праткнуў кінжал... 

Вера. Жора, перастань. Не прыкідвайся 
грубіянам. 

Ж ора. Карамбаліна! Карамбалета! 

Вера. Чаго ты перада мной рысуешся? Я ж 
табе не чужая. Ніхто на свеце цябе так не лю- 
біць, ЯК Я... 

Жора (крычыць). Не лезь, дзеўка, у маю 
душу, паслізнешся! 

Вера (пераможна). А!.. Значыцца, душа ў 
цябе ўсё-такі ёсць, хоць і слізкая. 

Ж обра. Кажу, дарэмна стараешся. (Пала- 
жыў далонь сабе на сэрца.) Тут у Жоры Цука- 
нава наглуха заклёпана. 

В ера. Хлусіш ты ўсё. 

Ж ор а. Паверыла, што ажанюся, так? 

Вера. Не, не паверыла. 

Ж ора (здзівіўся). Ды ну?! 

Вер а. Не паверыла! 

Ж ора. ОІ.. А як жа ты... гэтае самае, а? 
Разыгрываеш! А я, лапух, вушы развесіў. Па- 
чакай, завыеш! 

В ера. Не бойся. Не завыю. 

Ж ора. Ух ты, якая гераіня нашага часу! 
Ты ж, мабыць, скардзіцца пабяжыш? 

Вера. Куды? На каго? 

Ж ора (азадачана). І то праўда... Ай! Не 
веру я табе! Чаго ты ад мяне хочаш? Жыццё 
маё перакроіць? 

Вера. Тваё жыццё? Хіба ты жывеш? 

Ж ор а. А што? Мая справа -- круці баран- 
ку. А рэшта -- няхай за мяне вучоныя дума- 
юць. Ім за гэта вялікія грошы плацяць. 

Вера. Эх, Жора, Жора!.. Шкада мне цябе. 

Ж ора. Ідзі ты к манахам! Ну, чаго мудру- 
еш? Чаго? Кінь, Верка! Мы з табою людзі про- 
стыя. Атам расшчапляць не збіраемся. Ясна? 
Ну, чаго ты хочаш? Чаго? 

Вера (рашуча). Нічога! 

Ж дора. От ненармальная. Каб ведаў, абы- 
ходзіў бы. 

Вера (гнеўна). А яшчэ не позна! Абыходзь! 
Каб мае вочы цябе не бачылі! Пустацвет! 
Баязлівая твая душа!.. На каленях прыпаўзеш 
прасіць прабачэння. На каленях! (Стукнуўшы 
дзвярыма, хаваецца ў пакоі. ) 

Ж ор а. Ой, мама, радзі мяне зноў! Кашмар! 

На лесвіцы з'яўляецца Кісялёў. 

Кісялёў (спускаючыся па лесвіцы). Што 
гэта ў цябе вочы шалёныя? П'яны? 

Ж ор а. Наадварот. Цвярозы ў дым. 

Кісялёў. Да Веры ўсё ходзіш... Ой, пара 
за цябе ўзяцца! Ты хоць раз задумаўся, наво- 
шта смуродзіш свет?, 

Ж ора. Не. 

Кісялёў. Баішся? 

Ж ора. Ага, баюся. Дуба даць. Ад інфаркта. 

Кісялёў. Не бойся. Ад інфаркта толькі 
разумныя людзі паміраюць. 

Ж ор а. Вось іменна. 

Кісялёў. Пара за цябе брацца, хлопец, 
па-сапраўднаму. 

Жора. Не трэба. Вы як-небудзь ужо без 
мяне. Я козыту баюся. 

Кісялёў. Эх ты! Філосаф. 

Ж ора. Чхаў я на філасофію. Я містык-кі- 
бернетык. 

Кісялёў. Свістун ты! Прасвішчаш жыццё 
як у дудУ. 

Ж ор а. Кожны свішча як умее. 

Кісялёў. Свіснуць бы табе паміж вачэй... 
Пайшоў адсюль! 

Ж ор а. Но-но! Не вельмі. Я начальніка ча- 
каю. 


Недзе наверсе загаварыла радыё. Пачатак ранішніх 
перадач. Па лесвіцы спускаецца Корань. 


Кісялёў. Васіль Пятровіч! (Выхапіў з кі- 
шэні нейкія паперы.) То як жа будзе? 

Корань. І ты тут? Сказаў, не падпішу! 

Кісялёў. Падпішыце. Майце на ўвазе -- 


санітарная камісія пад кіраўніцтвам вашай 

жонкі склала акт. Рабочыя павінны мець душ 
на кожным участку. 

Корань. А ці не занадта? 

Кісялёў (развёў рукамі). Патрэба жыц- 
ця, Васіль Пятровіч. Не забывайце, у які час 
жывём. 

Корань (смяецца). Я ж табе кажу -- гро- 
шай няма. 

Кісялёў. Гэта для рабочага класа. 

Корань. Хіцёр! Ведаеш, чым мяне купіць. 
Давай! (Падпісвае паперу.) Бяры! Што з та- 
бою зробіш... (Да Жоры.) Паехалі! 


Корань і Жора выходзяць. Чуваць, як ад ін- 
тэрната ад'ехала машына. Кісялёў ходзіць па вестыбюлі 
і водзіць пальцамі па розных прадметах. 


Акуліна (выходзячы з калідора). Ох, і 
ўедлівы ты! Жур -- той, бывала, толькі бегаць 
умеў. Не правярай, не правярай! Няма пылу. 


З умывальнага пакоя з ручніком цераз плячо выхо- 
дзіць Нюра. Спынілася, робіць знакі Акуліне. 


Вось так як станеш, дык і загаворышся. А яш- 
чэ паўдома не прыбрана. 


Акуліна выходзіць. Нюра, зрабіўшы выгляд, што 
не заўважае Кісялёва, ідзе да дзвярэй свайго пакоя. 


Кісялёў. Нюра! Ты што ж гэта праходзіш 
міма і нават не глянеш! 


Нюра. Ах, гэта ты! Добрага рання. 


Кісялёў, Ранне то добрае... Ну, дык як 
жа? А? Нюра! 

Нюра (адразу). У абедзенны перапынак я 
цябе буду чакаць каля загса. Не забудзь за- 
прасіць сведак. З майго боку ўжо ёсць. 

Кісялёў. Пачакай... Ды ты... Ды я... Не, 
ты... сур'ёзна? 

Нюра. А ты што? Жартуеш? (Усхліпнула.) 
Прадчувала маё сэрца... Сёння ж афармляй 
нашы адносіны, альбо... я не знаю-ю-Ю... 

Кісялёў. Афармляю! Усё! Канец майму 
халасцяцтву! (Падхоплівае яе на рукі.) Ух ты, 
птушачка мая шызакрылая! 

Н юр а. Несур'ёзны ты, несур'ёзны, Вось ця- 
бе і начальнікам паставілі, а ты які быў... 

Кісялёў. Нічога. Ты ж у мяне сур'ёзная 
за дваіх. 

Нюра. Ты яшчэ мяне не ведаеш. Я ж вель- 
мі гаспадарлівая. І пашыць, і памыць... Аку- 
рацістка. У мяне парадак ведаеш які будзе? 
І з'ясі смачна, і паспіш у мякенькім... Такое 
гняздзечка ў нас будзе, ну проста рай... 

Кісялёў. Ды з табою -- хоць У пекла! 

Нюра. Фу, які ты несур'ёзны! Ваня, золат- 
ка маё, ты ж не стой, а ідзі ў кантору, рабі, 
што табе трэба. І глядзі, не пазніся. Каб а па- 
лове трэцяй быў як штык каля дзвярэй загса. 

Кісялёў (хныкае, перадражніваючы Ню- 
ру). Ой, Нюрачка, злавіла ты мяне ў клетку, 
загубіла маю хлапечую красу... 


Абое смяюцца. Махаюць адно аднаму рукамі. 
Нюра ідзе да сябе ў пакой. 

Пакой дзяўчат цяпер больш утульны; Вышыўкі, ПО. 
крыўкі, кілімы, дарожкі. У кутку кніжная паліца поўна 
кніг. Некалькі карцін у багетавых рамках. Вера пе 
рад люстэркам зачэсвае валасы. 

Нюра (з выглядам пераможцы). Можаш 
мяне павіншаваць. 

Вера. З чым? 

Нюра. З законным шлюбам. 

Вера. Праўда?! Віншую. Шчасця вам і доў- 
гага жыцця. Кісялёў добры хлопец. 

Нюра. Прыйдзеш на вяселле? 

Вера. Калі запросіш. 

Нюра. А як жа! Усіх запрашу! А цябе 
і твайго брата -- у першую чаргу. Мы з табою 
столькі перажылі! І мне цябе вельмі шкада... 
Я табе так спачуваю. 

Вера. Што гэта ты ўздумала мяне шкада- 
ваць? 

Нюра. Я ўсё бачу! Я ўсё чыста бачу!. 
А толькі на тваім месцы не бегала б я за ім, 
плюнула б яму ў нахабныя вочы і ўсё! 

Вера (засаромеўшыся). Ох, і любіш ты не 
ў сваё нос соваць... 

Нюра. Калі ж бо маё сэрца разрываецца. 
Праўду кажуць: зрабі чалавеку дабро, дык ён 
табе першы і напаскудзіць. 


Вера пачынае збірацца ў дарогу. У дзверы стукаюць. 


Вера. Заходзьце! 
Каляда (ўваходзячы). Здарова, шчабя- 
тухі! 

Нюра. Бягу.. (Выходзіць.) 

Вера. Снедаў? 

Каляда. Так рана? 

Вера. Няма табе часу і паесці. Ходзіш га: 
лодны па аб'ектах да вечара. Сядай. Чаем на- 
паю. З клубнічным варэннем. Сама варыла, 

Каляда. З варэннем, кажаш? Не пры- 
ВЫК Я. 

Вера. Эх ты! Бабыль беспрытульны! Ажа- 
ніўся б, ці што... 

Каляда. Хопіць з мяне і твайго жаніхоў- 
ства. 

Вера. Усе мяне шкадуюць! І кожны ўпікае! 
Не прашу. Не трэба. Не трэба!.. (Адвярнула- 
ся.) Вось... 

Каляда. Сястрычка, не ўпікаю я цябе. За 
што? Ты ж не маленькая. Сама за сябе засту- 
пішся, праўда? 

Вер а. Не ведаю... Алёша... Братка мой род- 
ненькі... Дзіця ў мяне будзе... Ад яго... 


Паўза. 


Каляда (у гневе). Заб'ю! Знявечу! Ска- 
ціна!.. 

Вера. І мяне з ім разам... Я яшчэ больш 
вінавата. 

Каляда. Падлюга! 

Вера. Ён не падлюга, Алёша. Дурны ён, 
няўдачлівы. Храбрыцца, робіць выгляд, што 
на ўсё плюе, а на душы кошкі скрабуць. Ведае, 
што не так жыве, а перайначыць жыццё сілы 
не хапае. Вось і са мною... цешыць сваю гор” 
дасць. Думаў, на каленях буду поўзаць перад 
ім... Не дачакаўся. І не дачакаецца! 

Каляда.А ты чаго чакаеш? 

Вера. Чакаю, калі ён сам да мяне на кале- 
нях прыпаўзе. 

Каляда. А калі не прыпаўзе? 

Вера. Прыпаўзе! Абавязкова прыпаўзе. 

Я ж люблю яго... А ён ніколі сапраўднай люб- 
ві не ведаў. Куды ён дзенецца? 
Каляда. Толькі ты глядзі... Май гонар. Ні- 
чога. Як-небудзь выгадуем. Удваіх будзем га- 
даваць тваё дзіця. а 
Вера. Дзякуй за добрае слова, Алёша... 
Каляда (са смуткам). Толькі добрым сло- 
вам і магу табе памагчы... 
Вера. Куды ж ты? А чай? 


Каляда махнуў рукой і выйшаў. 


Мама, мама!.. Каб ты была жывая... 
Зацямненне. 


Нарастае ўрачыстая мелодыя, і вырысоўваецца па- 
нарама будоўлі. Многае ўжо закончана. Задымілі пер- 
шыя коміны цэхаў. Блішчаць на сонцы вокны шматпа- 
вярховых карпусоў заводскага пасёлка. 


Ч ас. Чалавек мяняе прыроду. Мільёны га- 
доў развіваецца жыццё на зямлі, падпарадка- 
ванае адвечным законам матэрыі. І ніколі 
яшчэ чалавечы розум не пранікаў так глыбо- 
ка ў асновы гэтых законаў, не выкарыстоўваў 
іх з такой упартай энергіяй. Змяніліся меры 
часу. Секунда стала прасторная, як вечнасць. 


Уваходзіць Корань. Насустрач яму Дэраш. 
Дэраш. Здароў, Васіль Пятровіч. Лю- 
буешся? 


Корань. А так... Ёсць на што паглядзець. 

Дэр аш. Нішто сабе заводзік мы з табой 
адгрукалі. 

Корань. Не мы з табой, а людзі. 

Дэраш. Я ж кажу: народ... пад нашым 
кіраўніцтвам. 

Корань. Ну, што да кіраўніцтва, то не 
вельмі зазнавайся. Куды ідзеш? 

Дэраш. Правяраю. У Зорына зноў нешта 
не ладзіцца. 

Корань. А я ў яго толькі што быў. Нават 
вельмі ладзіцца. 

Дэраш. Ну, гэта як сказаць. У мяне ёсць 
сігналы. 

Корань. У цябе ёсць сігналы. А ў яго рукі 
і галава. 

Дэрацш. Не цэніш ты мяне, не цэніш. (На- 
дзьмуўшыся.) Дык ці не лепш нам разысціся? 

Корань. Што ж... Сілай трымаць не збі- 
раюся. 


Не заўважаючы бацькі, праходзіць Люба. Не- 
прыязна глянуўшы на Кораня, Дэраш выходзіць. 


Люба! 

Люба (падышоўшы да бацькі). Добры 
дзень, тата. 

Корань. Ты на нас зусім забылася. Не за- 
ходзіш. Ну, як жывеш? - 

Л юб а. Дзякуй. Нічога. 

Корань. Нічога, гэта значыць -- дрэнна. 

Люба (засаромеўшыся). Не, у мяне ўсё 
добра. Працую. 

Корань. А праца даспадобы? Не цяжка? 

Люба. Ты на мяне не злуешся, што я не 
паехала? Я 

Корань. Што ж цяпер злавацца? Ты свай- 
го дабілася... 

Люба (горка). Нічога я не дабілася. Жы- 
ву, працую, а радасці няма. 

Корань. Ты... пачынаеш сумнявацца? 

Л юба. Не ведаю... 

Корань. А ён? Не крыўдзіць цябе? 

Люб а: Ме. 

Корань. Дык у чым жа справа? 

Люба (апусціла галаву). Я ўвесь час адна. 
Адна... 

Корань (узлаваўшыся). Ды ты што? Ма- 
лое дзіця? Не ведаеш, чым заняцца? Ты толькі 
паглядзі, які прастор! Колькі магчымасцей! Не 
вучышся! Ад камсамола адарвалася! Ты што, 
хочаш, каб Сяргей быў табе за няньку? 

Люба. Тата... Ты не зразумеў... 

Корань. Я ўсё зразумеў! 

Л ю ба. Але ж я зусім пра другую адзіноту... 
Зусім пра другую! 

Корань. Не хачу слухаць! Трэба выкінуць 
з галавы дурныя фантазіі. Гэта за цябе гаво- 
рыць твой эгаізм. 

Люба. Тата! Ты... ты вінаваціш мяне? 

Корань. І сябе! Сябе ў першую чаргу. 

Люба. Добра... Я пастараюся, тата... каб 
нікому не было сорамна за мяне... Бывай, мой 
дарагі... І маці скажы. Скажы, што я вельмі яе 
люблю. Бывайце! (Хутка выходзіць.) 

Корань (ў трывозе). Люба! 


Зацямненне. 


Вестыбюль інтэрната. У ім прасторна, светла. Няма 
нічога лішняга, паказнога. Вясновая раніца. Свята. 
Прабеглі дзяўчаты, асцярожна несучы на выцягну- 
тых руках адпрасаваныя сукенкі. З вуліцы ў святочным 
касцюме ўваходзіць Кісялёў. У яго на грудзях но- 
венькі ордэн. З другога паверха паважна спускаюцца 
хлопцы на чале з брыгадзірам Сямёнам. Амаль 
у кожнага на пінжаку ордэн або медаль. 


241 


Мікола (выпрастаўся і вылупіў вочы). 
Смі-ірна! Раўненне на былога класнага бры- 
гадзіра, а цяпер... ні рыба ні мяса. 

Кісялёў (крывіцца). Пакінь, Мікола. 

Мікола. Слухаю, таварыш начальнік! Да- 
звольце стаяць вольна? 

Кісялёў (махнуў рукою). Віншую вас, 
хлопцы, з узнагародамі. 

Хлопцы (хорам). “Служым Савецкаму 
Саюзу! 

Кісялёў. Добра служыце. Чэрці! Сумна 
мне без вас... 

Мікола. А ты не ведаеш, што зрабіць? 
(Нахіляецца і гаворыць Кісялёву на вуха.) 
Развалі работу, і цябе зноў турнуць назад 
брыгадзірам. 

Кісялёў (смяецца). Прыйдзецца так і 
зрабіць. 

Мікола. Толькі ты нам цяпер не патрэ- 
бен. (Да Сямёна.) Правільна, брыгадзір? 

Кісялёў. За што ж такая няласка? 

Мікола. Хапае нам і тваёй мілай жонкі. 
Яна ў брыгадзе як будзільнік. І верашчыць, 
і звініць... Праўда, хлопцы? Слухай, прыладзіў 
бы ты яе да гаршкоў і да дзетак, а? 


У новым плацці, памаладзелая і расчуленая, увахо- 
дзіць з вуліцы Акуліна. На грудзях у яе медаль. 


Акуліна. Галубочкі! Родненькія! І мяне 
ўзнагародзілі! За доблесную працу. А што Я 
такое доблеснае зрабіла? 

Кісялёў. Тады вярні ўзнагароду. 

Акуліна. Што?! Яквярні? А калі мой муж 
на фронт пайшоў, хто замяніў яго каля стан- 

ка? Акуліна Фёдараўна Нічыпаровіч! Вось 
хто! А пасля вайны хто аднаўляў разбураны 
горад? Акуліна! І сюды, у гэтае балота, Акулі- 
на адна з першых прыехала! І кухаркай была, 
і прачкай.. Для рабочых старалася! А ты... 
ты... (Плача.) 

Кісялёў. Цётка Акуліна! Я ж пажарта- 
ваў! 


Па лесвіцы спускаюцца Корань і Каляда. 


Корань. Значыцца, парадак такі. Мітынг 
адкрываю я. Даю слова Зорыну. Між іншым, 
дзе ён? к 

Каляда. На сёмым, як заўсёды. Перад 
пускам вырашыў праверыць яшчэ раз кожную 
дэталь. 

Корань. Зусім знямогся чалавек... Пасля 
Зорына -- ад моладзі выпусцім... Хто най- 
больш праявіў сябе? 

Мікола. Хіба ўсіх пералічыш? Камсамол! 

Корань. Добра! Выберам на месцы. Што 
яшчэ? Так! (Да Кісялёва.) Ордэры на кватэ- 
ры -- адразу ж пасля мітынгу, і няхай сёння ж 
людзі спраўляюць наваселле. (Да Жоры, які 
ўвайшоў з вуліцы.) Ты вольны на ўвесь дзень. 


З другога паверха сходзіць Нюра ў квяцістым 
шаўковым плацці. Выгляд у яе строгі, важны. Корань 
прапускае яе наперад. 


Нюра. Добры дзень, Васіль Пятровіч. 
Корань. Здарова, маладзіца. 
Нюра (азірнуўшыся на Кісялёва, які ста- 


іць унізе). Васіль Пятровіч, я да вас са скар- 
гаю. 

Корань. У такі дзень? На каго? 

Н юр а. На свайго мужа. 

Корань. Нешта вельмі скора. Цікава... 

Н юр а. Скажыце, ён мае права на кватэру? 

Корань. А як жа! У першую чаргу. 

Нюра. Вось! А ён мне што кажа? У апош- 
нюю! У нас жа сям'я! 

Кісялёў. Нюра! 

Нюра (лагодным тонам). Іду, іду, Ванеч- 
ка.. (Да Кораня.) Васіль Пятровіч, зрабіце 
нам для шчасця сям'і... 

Корань. Для шчасця сям'і -- можна! 

Кісялёў. Нюра! Не прыставай! 

Нюра (спускаючыся да Кісялёва). Я нічо- 
га... Пагаварыла трошкі з начальнікам. Такі 
слаўны дзянёк! 

Кісялёў. Ой, глядзі! Будзе табе слаўны 
дзянёк! 

Усе выходзяць. Астаецца адзін Цуканаў. Падыхо- 
дзіць да дзвярэй пакоя дзяўчат, стукае. 


Ж ора. Вера... Ты адна? Хто, хто... НУ, я! 
Жора... Што? А я гавару -- пусці! Вось яшчэ, 
узяла моду... Колькі можна здзекавацца з лю- 
бімага мужчыны! Упусці, кажу! Пагаварыць 
трэба... 

Вера (з'яўляючыся ў дзвярах). Пра што? 

Ж ор а. Хіба няма пра што? 

Вера. Няма! (Хоча зачыніць дзверы, Жора 
падстаўляе бот.) Выйдзі! Мне на цябе гля- 
дзець агідна... 

Ж ор а. Ай! Ну, навошта так... катэгарычна? 

Вера. Заслужыў! Хопіць! 

Ж ора (бядуючы). Прападзе такі чалавек... 

І праз каго? Праз бабу... Ай-яй-яй! Такі чала- 
век! 
Вера. Чалавек... Інфузорыя ты, а не чала- 
век. і 
Ж ор а. Што-што? Інфузорыя?.. Ты мне кінь 
гэту заалогію! 


Войкнуўшы, Вера з трэскам зачыняе дзверы. Цу- 
канаў азіраецца. З другога паверха спускаецца 
Корань. 


Паўза. 


Корань. Так... Чалавекам быць не лёгка. 
Свіннёй куды лягчэй. 

Жора (пахмура). Адпусцілі б вы мяне. 
Паехаў бы... 

Корань. Добра. Адпушчу. Паедзеш. А да- 
лей што? 

Ж ор а. Мне б толькі вырвацца. 

Корань. Ну, вырвешся. А далей? Пустата. 
Адбушуеш і завянеш. 

Жора (з нечаканай шчырасцю). Васіль 
Пятровіч... Хочаце -- верце, хочаце -- не... Мне 
цяпер усё роўна. Толькі я ж да яе ўсёй ду- 
шой... Я не ведаю, што са мною цяпер робіцца. 
А толькі я нібы нешта вельмі дарагое навекі 
страціў. Яна мяне інфузорыяй назвала, і вы... 
таксама. А яна ж была маім лепшым другам. 
Выйдзеш, бывала, ад яе, сядзеш у машыну -- 
і такая сіла ў руках, ляціш як птушка. Гава- 
рыць са мною не хоча. Растапталі ўсю маю 
гордасць... Эх! 

Корань. Не гордасць, а фанабэрыю тваю 
растапталі. А калі ў цябе ёсць сапраўдная гор- 
дасць, ідзі да яе, прасі прабачэння. Можа і да- 

руе, калі любіць. А прагоніць -- сам вінаваты. 
Ідзі! 
Ж ора. І пайду! 


Жора рашуча адчыняе дзверы ў пакой дзяўчат. 
І адразу ж адтуль выбягае Вера. Корань усміхнуўся, 
але робіць выгляд, што нічога не ведае. 


Корань. Ты што ж, брыгадзірша, на мі- 
тынг не збіраешся? 

Вера. Скончылася маё свята, Васіль Пят- 
ровіч. Мітынгуйце без мяне. 

Корань. Як гэта без цябе? Сёмы пускаем! 
На месяц раней тэрміну. З яго пачынае жыць 
наш завод. Хіба ты не чакала гэтага дня? Там 
жа ёсць і твая праца. Хутчэй адзявайся, пры- 
шпільвай ордэн --і на мітынг. Выступіш ад 
моладзі. 

Вера (з запалам). А што ж? І выступлю. 
І скажу. Вось такім дурніцам, як сама. Скажу: 
дзяўчаты, як нам ні цяжка, а духам падаць неё 
будзем. У кожнай з нас сваё маленькае, часта 
не вельмі ўдалае жыццё, а калі ўсе мы разам, 
жыццё наша становіцца вялікім і прыгожым. 
Мы будуем гарады і заводы. Мы асвойваем 
новыя землі, мы... (Глянула на Кораня і збян- 
тэжылася.) 

Корань. Правільныя тэзісы! Зацвярджаю. 
Вось так і скажаш. Прыходзь. (Ідзе да дзвя- 
рэй.) 

Паварот сцэны. Пакой дзяўчат. Пасярэдзіне стаіць 
на каленях Цуканаў. Уваходзіць Вера. 


Вера. Стаіш? 
Ж ор а. Стаю! 

Вера. Стой. (Заходзіць за шырму, мяняе 
плацце, прычэсваецца перад люстэркам.) Не 
мулка стаяць? 

Ж ора. Мулка. 

Вера. Гэта добра. 

Ж ора. Эгаістка! Толькі пра сябе думаеш... 

Вера. І пра яго. 

Ж ора. Дык ён жа і мой! 

Вера. Не. Ты яму не'бацька. 

Ж ора (падпаўзае да яе, абдымае за ногі). 
Дурная! Люблю! 

Вера. Я гэта не раз чула: і дурная, і 
люблю. 

Ж ор а. Верачка! Даруй! Ну, памучыла, па- 
мучыла ж. Хопіць. Прападу я без цябе, пра- 
паду... 

Вера. Прападай. Невялікая страта... Пай- 
ду. Мяне людзі чакаюць. 

Ж ора. Ая, значыцца, не чалавек, так? Мя- 
не растаптаць можна... Ідзі. А я стаяць буду. 
Дзень буду стаяць. Тыдзень буду стаяць, Год! 
Усё жыццё! Увесь век! Мне цяпер усё роўна. 

Вера. Стой. А я пайду. (Выходзіць у весты- 
бюль і ў знемажэнні прыхінаецца да дзвярэй. 
Непакорная, шчаслівая ўсмешка кранае яе гу- 
бы.) Любіць. Любіць! Прыпоўз, родненькі! 
(Асцярожна прачыняе дзверы, заглядвае ў па- 
кой.) Стаіць! Гора ты маё горкае! Ведаю, на- 
цярплюся я яшчэ з табою, баламутам, а толькі 
сіл маіх больш няма... (Ціха ўваходзіць у па- 
кой, падыходзіць да Жоры і моўчкі апускаец- 
ца на калені побач з ім, кладзе яму руку на 
плячо.) 


Ж ора (сумна). І што гэта такое на мяне 

найшло? Замарачэнне нейкае... Уніжаюся, а 
сораму няма. Нават радасна. І чым ты мяне 
ўзяла? Перавярнула ўсю душу... 

Вера (прытуліўшыся). Дурненькі мой, не 
перавярнула, а на месца паставіла. 

Ж ор а. Верыш? 

Вера (цвёрда). Веру. 

Ж ор а. Табе добра са мною? 

В ер а. Добра. А табе? 

Ж ора. Яшчэ не разабраўся. Трэба пажыць. 
Можна ўстаць? 

Вера. Ой, што ж я! Хутчэй! Уставай! Сён- 
ня ж свята. Хадзем да людзей. Цяпер нам не 
будзе сорамна перад імі. 


Узяўшыся за рукі, яны выходзяць У вестыбюль. І ад- 
разу ж аркестр зайграў марш. Паўз вокны праплываюць 
сцягі і транспаранты. 


Глядзі! Вунь нашы! Хадзем! (Выходзяць.) 


Інтэрнат апусцеў. Іграе музыка і чуваць крокі ДЭ- 
манстрантаў. Раптам музыка абрываецца. Шырока ад- 


чыніліся дзверы, і з вуліцы ўносяць на руках непрытом- 
ную Любу. Каля яе Ганна і Зорын. Ганна 
машынальна папраўляе валасы. Любу ўносяць у Па” 
кой Зорына. 


Каляда. Як гэта здарылася? 

Сямён. А так і здарылася... Стаміўся ча- 
лавек... 

Каляда. Ад чаго? 

Сямён. Ці мала ад чаго стамляецца чала- 
век... Кажуць, метал -і той стамляецца. А гэ- 
та ж чалавек! 

Каляда. Яна ўпала? 

Сямён. Упала... Жыў чалавек і ўпаў... 

Каляда. Зверху, з рыштаванняў? 

Сямён. Не, ужо спускалася ўніз... Усю ра- 
боту закончылі і спускаліся ўніз... (Сярдзіта.) 
І нашто табе ўсё гэта высвятляць цяпер? 


У пакоі Зорына. Ганна, скамянелая, сядзіць каля 
Любы ў галавах. Зорын стаіць на каленях перад 
канапай і, нахіліўшыся над Любай, глядзіць ёй у твар. 


Зорын. Люба!.. Гэта я... Сяргей... Скажы 
мне што-небудзь... Я зразумею... 

Ганна (глуха). Што яна можа табе ска- 
заць... 

Зорын (у роспачы). Люба! Даруй! За ўсё 
даруй! Што? Што яна сказала? 

Ганна (нахіляецца да Любы, слухае). 
Яна кажа, што ты ні ў чым не вінаваты... Што 
яна шчаслівая... (Раптам устае, сурова.) Але 
я не дарую! Не магу дараваць! 

Абхапіўшы галаву рукамі, Зорын, хістаючыся, 
ідзе да дзвярэй. Усе перад ім расступаюцца. Ён выхо- 
дзіць у вестыбюль. Насустрач яму ўбягае з вуліцы 
ўстрывожаная Надзея. 

Надзея. Сяргей! Гэта праўда? 

Зорын (глядзіць на Надзею, як бы ўспа- 
мінаючы яе). А... Гэта ты... Надзя... Ты заўсё- 
ды побач, калі мне... 

Надзея. Не адчайвайся. 


Зорын. Асірацеў я... А яшчэ так доўга трэ- 
ба жыць. 


Уваходзіць Корань. Надзея адышла да акна, ад- 
вярнулася, хаваючы слёзы. Корань спыніўся каля дзвярэй. 


Корань. Яна там? 
Зорын кіўнуў галавою. 


249 


Корань уваходзіць У пакой, набліжаецца да Ган- 
ны, якая па-ранейшаму сядзіць каля Любы. 

Акуліна. Ганна Рыгораўна... Вось і муж 
ваш прыйшоў... 


Здалёку пачулася музыка. 


Ганна (здрыганулася). Музыка... 

Акуліна. У людзей свята. 

Гайна. У людзей свята... І Любачка наша 
там... Яна ж працавала. Старалася. Праўда? 
Корань. Ганна... (Робіць знак Акуліне.) 

Акуліна (абняўшы Ганну, спрабуе яе па- 
весці). Хадзем, галубка. Няхай дзіцятка ад- 
пачывае. 

Ганна. Пакіньце мяне. Не суцяшайце. Я 
зусім спакойная. Бачыце, я спакойная... (Ры- 
дае.) 

Корань. Ганна! 

Акуліна. Няхай паплача. Выплача гора... 
І я, старая, каля яе пасяджу. А ты, бацька, 
ідзі. Табе няма чаго тут рабіць. 

Зацямненне. 

У вестыбюлі на лесвіцы, апусціўшы галаву, сядзіць 
Зорын. Музыка прыглушаная, трывожная. Гучыць 
тэма Часу. 

Ч ас. Устань. 

Зорын. Навошта? 

Час. Трэба ісці. 

Зорын. Куды? 

Час. У будучыню. 

Зорын. Я не магу без яе. 

Час. Яна не дайшла. 


Некалькі рэзкіх акордаў, і шырокая, светлая мело- 
дыя, у якую ўключаюцца ўсе інструменты, вырываецца 

на прастор. Уваходзіць Корань. Зорын устае і пады- 
ходзіць да яго. 

Зорын. Яна так марыла аб шчасці... І не 
дачакалася яго. 

Корань. Думаючы аб шчасці для ўсіх, мы 
часта забываем тых, каго любім, хто побач 
з намі... І жыццё бязлітасна карае нас. 

Зорын (у роспачы). Дык няхай бы мяне! 
Мяне! 

Корань. Будзь мужны, Сяргей. Ты не 
маеш права. 


Перад імі ўзнікае блакітны небасхіл, і да яго бяжыць 
удалечыню шырокая, прамая дарога. 


Бачыш, небасхіл наблізіўся! А за ім- наша 
светлая мара. Яшчэ некалькі крокаў, і мы ўба- 
чым наш заўтрашні дзень. 

Зорын. Апошні крок заўсёды цяжкі. 

Корань. І мы павінны зрабіць яго! Бо на- 
вошта мы жылі? Навошта пралілі столькі кры- 
ві і поту? Навошта былі нашы пакуты і сум- 
ненні? Навошта? Пойдзем жа! Час кліча! 


Яны выходзяць на дарогу. Пераможна, урачыста 
грыміць музыка. 


Заслона 





2Х2-? 


Сцэны з жыцця бацькоў і дзяцей 


з 


ДЗЕЮЧЫЯ АСОБЫІ: 


Ярашэвіч Васіль Мікалаевіч 
Алена Аляксееўна 
Юра 
Пеця 
Іра 
Вася Несцярок 
Круглоў Цімафей Феафілавіч 
Валерыя Герасімаўна 
Іосіф (Ося) 


Дзе адбываюцца падзеі гэтай 
гісторыі? 

Ды ў любой сям'і. У любым 
горадзе, у любым мястэчку 
і вёсцы, дзе жывуць бацькі 
са сваімі дзецьмі, са сваімі 
турботамі і трывогамі, рада- 
сцямі і спадзяваннямі, перамо- 

гамі і паражэннямі... 

Перад фасадам стандартнага дома дзесьці ў раёне 
мясцовых Чаромушак з'яўляюцца Юра, Ося і Іра. 
Яны вяртаюцца пасля заняткаў у школе. 


Юра (нюхае паветра). Гарым, браточкі! 
Гарым! 

Іра. Ой, гэта ж у нас гарыць! 

О ся. Гарэлым салам пахне... 

Іра (крычыць). Бабуля! Ба-ба Се-ра-фі- 
ма! : 

Юра і Ося (разам). Ба-ба Се-ра-фі- 
ма-а-а! 

Чуваць голас бабы Серафімы: «Чаго галосіце, 
быццам вас рэжуць?» 


І ра. Дык гарыць жа! (Голас бабы Серафі- 
мы: «Сала смажу. Вось і гарыць».) А чаму такі 
дым? («Дурніца! Раз гарыць, дык і дыміць...») 

Ю ра (смяецца). Ну і бабуля ў цябе! Фі- 
лосаф. 

О ся. А наш дом з першага па шосты паверх 
аднымі філосафамі нашпігаваны. Музейныя 
экспанаты... Можна дуба даць ад самоты. 

Іра. Робат ты, а не чалавек! Няма ў цябе 
цікаўнасці да жывых людзей. 

О ся. А што цікавага? Робат -- зусім другая 
справа! Тэхнічны цуд! 

Гр а. Сам ты... тэхнічны цуд! Не, хлопчыкі! 
Для мяне ёсць толькі адзін цуд... 

Ю ра. Ты сама. 

Гра. Усе людзі! І я хацела б усіх ведаць, з 
кожным сябраваць... 

О ся. Ну і жаданні! 

Юра. А гэта новая мода: распісвацца 
ў любві да ўсяго чалавецтва, а любіць аднаго 
сябе. Ірка ніколі не адстае ад моды... 

Іра. Гэта гумар? Можна смяяцца? Ха- 
ха-ха. 


Ё 


Паўза. 


Ося. Ір! А вунь твой кот мацыёніць... Гля- 
дзі, на якую верхатуру забраўся! 

Іра. Вось валацуга! Вяртаецца дахаты 
брудны, як парсюк... 


Чуваць голас Пеці: «Юрэц! Глядзі сюды!» 


Юра (падняў галаву, крычыць). Чаго та- 
бе? Якое пісьмо? Ад бацькі? Кідай! (Зверху 
падае пісьмо.) Вось маляўка! Марку ўжо 
сцібрыў (праглядвае пісьмо). А ведаеце, якая 
зараз гарачыня ў Гаване? Сорак у цяні! 

Ося. Вось гэта тэмпературка! (Спявае.) 
«Гавана, Гавана-а-а-а... Цудоўны край мой!» 
Вось дзе рай! Хачу на Кубу! 

Іра. Я таксама! 

О ся. Зайздрошчу твайму бацьку. Але я бу- 
ду не я, калі не пабываю там... (Паклон.) Сінь- 
ярыта! Ці не згодны... 

Гра. Згодна, згодна! Хоць зараз! 

Іра робіць некалькі рухаў у стылі іспанскіх танцаў, 


шчоўкае пальцамі, імітыруючы кастаньеты. Падыходзіць 
Вася Несцярок. 


Вася. Канцэрт па заяўках, ці што? 

Ося. А! Гэта ты... Гегемон! 

Вася. Інтэлігенцыя! 

О ся. Не прызнаеш? 

Вася. Вось з'явіцеся да мяне ў цэх на 
практыку. Паглядзім! 

О ся. Палохаеш? 

Вася. Не. Цану вашу хачу ведаць... 

Ося. А навошта? Купляць нас збіраешся? 

Вася. Патрэбны вы мне... 

Іра. Пралетарыят і інтэлігенцыя абмянялі- 
ся думкамі... 

О ся. Спачатку іх трэба мець... 

Вася. А ты маеш? 

Ося. Маю. 

Вася. Далёка пойдзеш, калі маеш. 

О ся. Ды, мабыць, далей за цябе... 

Юра. Старыкі! Хопіць вам пікіравацца... 
(Да Васі.) Пісьмо ад бацькі прыйшло... Усяму 
цэху прывітанне... 

Вася. Дзякую ад усіх нашых... Ён думае 
вяртацца? 

Ю ра. Піша, што чакаюць сафры. Будуць 
выпрабоўваць машыны ў справе... 

Іра. А што такое сафра? 

О ся. Рэзка цукровага траснягу. 

Іра. А-а-а... 

Вася. Бэ-э-э-э.. 

Ю р а. Ося, вунь твой бацька... 
. Вася. Увага! Увага! Нашы тэлекамеры 
ўстаноўлены ў двары нумар 38 па вуліцы Свет- 

лая.. Вы зараз бачыце на сваіх блакітных 
экранах Цімафея Феафілавіча Круглова! Усё 
прагрэсіўнае чалавецтва вітае яго. Увага! Вось 
ён дастае з кішэні кавалак батона... Глядзіце 
ўважліва! Зараз паважаны Цімафей Феафі- 
лавіч будзе частаваць галубоў... Які высака- 
родны ўчынак! Пакуль жывуць на свеце такія 
людзі... 

О ся. Змоўкні! 

Вася. Нельга пажартаваць? 

О ся. Мне абрыдлі твае бязглуздыя жарты! 


Паўза. 


Вася. Ты што--сапраўды пакрыўдзіўся? 
Даруй. Салют інтэлігенцыі! Трэба на змену... 
(Пайшоў.) 

Ося (глядзіць яму ўслед). І ён быў нашым 
сябрам... 

І р а. Чаму быў? 

Ося (задуменна). Жылі-былі тры тавары- 
шы... Як у казцы. Але ж мы расцём... Казкам 
надыходзіць канец. 

Іра. Я не разумею цябе... 

Ося. Дзе ж табе разумець, калі ты збі- 
раешся сябраваць з усім чалавецтвам. А я не 
Хрыстос, каб усіх любіць... Ну, магу я не лю- 
біць грамадзяніна Несцярка? Магу ці не магу? 

Ю ра. Можаш. Але чаму? 

Ося. Таму што, калі мы былі саплівымі 
падшывальцамі, Васька Несцярок верхаво- 
дзіў намі. Мы яго слухаліся, бо ён быў спрыт- 
ны, смелы і кулак у яго быў мацнейшы за 
наш... Мы зайздросцілі яму... Я нават пайшоў 
у секцыю бокса... Вельмі ж мне хацелася ўзяць 

над ім верх... З боксам у мяне нічога не атры- 
малася, але яго перавага скончылася... 
І цяпер Васька Несцярок будзе заўсёды зай- 
здросціць нам... 

Юра. Чаму? 

О ся. Таму, што вось тут (стукае пальцам 
сабе па лбе) у нас больш, чым у яго. 

Юра. Ты ў гэтым упэўнены? 

Ося. А ты- не? 

Паўза. 

І р а. Хлопчыкі, сёння з вамі не цікава. Чао! 
(Пайшла.) 

О ся. Чао! Вечарам на тым жа месцы? (ра 
кіўнула галавою.) 

Ю ра. Слухай.. Ты заўсёды такі ці толькі 
перад Іркай... 

О ся. Мне няма чаго перад ёю, што ты там 
думаеш... Вось вам з Васькай... (Юра зрабіў 
рух да Осі.) Бой не прымаю! Я за мір! 

Юра. Ведаеш, што я табе скажу... 


Махнуў рукою, пайшоў. Ося памкнуўся следам. 


О ся. Юрка! Ты што? Ты ж ведаеш... Няма 
ў мяне лепшага сябра, чым ты... Ці я вінава- 
ты, што Ірка... Юра! Пачакай... 

Уваходзіць Круглоў. У руцэ-- «авоська», паўню- 


сенькая бутэлек з-пад баржому. Глядзіць на сына. По- 
тым перавёў позірк у той бок, куды пайшоў Юра. 


Круглоў. Пасварыліся? Не любяць яны цябе? 
Паўза, 
Ося (падняў галаву, уважліва глядзіць 
на бацьку). А ты... Ты мяне любіш? 
Круглоў. Дзіўнае пытанне! 
О ся. Чаму дзіўнае? 

Круглоў. Я твой бацька. Ты мой сын. Гэ- 
тым усё сказана. 

Ося. А ці ўсё? 

Круглоў (насцярожана). Я цябе пакрыў- 
дзіў? 

О ся. Ды не. 

Круглоў. Канечне, з табою больш маці 
няньчылася... Ты быў, як кажуць, мамчын сы- 
нок... Ты павінен цяпер разумець... Маё жыццё 
поўнасцю належала народу, і вельмі мала за- 
ставалася часу на сям'ю... Але ты мой сын! 
І я хачу, каб ты сеў на свайго каня, добра пры- 
шпорыў яго і на ўсім скаку, алюрам, алюрам 
у самастойнае жыццё! 

Ося (усміхнуўся). Я ж не кавалерыст... 

Круглоў. Зразумела, зразумела.. Час 
зараз другі. Другія і коні... ; 

О ся. Вось іменна. А на маім матаролеры 
далёка не заедзеш... 

Круглоў. Нічога! Прыйдзе час -- зменіш 
на «Волгу»... 

О ся. Лёгка сказаць... 

Круглоў. Вядома - не лёгка (ляпае сы- 
на па спіне). Галоўнае, каб хрыбет быў моцны 
і гнуткі... 

О ся. Навошта? 

Круглоў (пасміхаецца). Каб раней часу 
не пераламаўся. А таму - не трэба лезці на 
ражон. Не трэба лезці з уласнымі парадамі, 
калі іх у цябе не пытаюць. Не спяшайся пры- 
маць рашэнні, пакуль іх не прыняў той, хто 
вышэй цябе... 

О ся. Бог, ці што? 

Круглоў (смяецца). А табе палец у рот 

не кладзі! Разумееш гумар. Гэта добра. У наш 
час трэба разумець гумар. Ухваляю. Вось Я 
табе і кажу: другі час, другія коні! Я ўжо свай- 
го стаенніка з'ездзіў, а твой яшчэ дзікуном гу- 
ляе ў чыстым Полі... Няхай пагуляе, спрыту 
набярэцца. А мне, сынок, засталося толькі пех- 
турою па пенсіянерскае пітво шпацырыць... 


Ускінуў «авоську» з бутэлькамі і, схіліўшы галаву, 
павольна ідзе. Ося праводзіць бацьку задуменным по- 
зіркам. Чуваць жаночыя галасы. Ося пайшоў. 

Калі ён хаваецца за вугал дома, з'яўляецца, цяжка 
дыхаючы, Валерыя Герасімаўна. У руцэ- 
паўнюсенькая сумка. Валерыя Герасімаўна ставіць сум- 
ку на лаўку і плюхаецца сама побач. Следам уваходзіць 
Алена Аляксееўна, маці Юры і Пеці. 


Алена Аляксееўна. Ося- цудоўны 
хлопчык. Ветлівы, кемлівы... 

Валерыя Герасімаўна. Ося! Мая 
радасць, маё жыццё. Я зраблю ўсё, каб ён быў 
шчаслівы. Ён будзе славутым скрыпачом! Як 
Саша Хейфіц, як гэты... дылда... Ну як яго? 

Алена Аляксееўна. Ван Кліберн? 

Валерыя Герасімаўна. Во-во. Ён 
самы... Музыка -- гэта прыгожа і грошай шмат. 
Алена Аляксееўна. А ці ёсць у яго 
талент, прызванне? 

Валерыя Герасімаўна. Калі няма, 
дык будзе. Я не пашкадую ніякіх сродкаў! Трэ- 
ба, мая дарагуша, прыслухоўвацца да пульсу 
часу. Музыка ў наш час-- усё! Куды ні сунь- 
ся -- усюды музыка! Ад нараджэння да паха- 
вання -- усё пад музыку! Вы ведаеце, калі я 
хавала сваю бедную мамачку, у колькі ўляцеў 
нам духавы аркестр? Сто рублёў, як адна ка- 

пейка! А што яны сыгралі? Трэнь-брэнь калі 
выносілі, брэнь-трэнь калі закопвалі... Я вам 
так скажу. Быў час, калі ўсе лезлі ў начальст- 
ва. Кожны хацеў кіраваць! Цяпер на гэта мода 
прайшла. Вось мой Цімафей. Што засталося 
гд Цімафея Круглова? А вось Іосіф Круглоў 
будзе гонарам рускай музыкі! Не сысці мне 
з гэтага месца! 

Алена Аляксееўна. Зайздрошчу ва- 
шаму аптымізму. 

Валерыя Герасімаўна. Чаго-чаго, 
а аптымізму ў мяне хапае. Хапіла б здароўя. 
Але аптымізм аптымізмам, а галоўнае, своеча- 
сова прыняць меры. Вы ведаеце, я перадаю 
Осю ў рукі новага маэстры. 

Алена Аляксееўна. Навошта? Аляк- 
сандра Сяргееўна вельмі вопытны педагог... 

Валерыя Герасімаўна. Можа быць, 
можа быць. Але маэстра Купершток праслухаў 
майго Осю і вось так паківаў галавою... (Ківае 
галавою.) Ён сказаў, што метад Аляксандры 
Сяргееўны -- анахранізм. Сёння ўся справа 
ў тэхніцы. А Аляксандра Сяргееўна дзяўбе, ні- 
бы дзяцел: індывідуальнасць, індывідуаль 
насць! Нам патрэбны віртуозы, а не індывідуа- 
лісты! Калі трэба, я магу сказаць Аляксандры 
Сяргееўне гэта прама ў вочы... 

Алена Аляксееўна. Аляксандра Сяр- 
гееўна -- інтэлігентная жанчына... ; 

Валерыя Герасімаўна. За такія 
грошы і вярблюд стане інтэлігентным. Не бу- 
дзе пляваць куды папала... Неяк у заапарку 
гэты гарбаты інтэлігент ляпнуў мне прама. 
(Ляпае далонню сябе па галаве.) А я толькі 

што зрабіла перманент... Не, дарагуша, далей 
ад такой інтэлігенцыі... Бо з кім павядзешся, 
ад таго і набярэшся. Неяк я заходзіла да іх... 
Пакойчык, як кабіна ліфта. Ірачка спіць на 
раскладушцы... 

Алена Аляксееўна. Мае хлопцы так- 
сама. А што будзеш рабіць? 

Валерыя Герасімаўна. Прабачце, 
дарагуша, але ў такіх умовах цяжка захаваць 
сваю культуру. 

Алена Аляксееўна. І ўсё ж гэта куль- 
турная сям'я. І бабуля Серафіма, і Аляксандра 
Сяргееўна. А Ірачка? Цудоўная дзяўчынка! 

Валерыя Герасімаўна. У вас, дара- 
гуша, усе цудоўныя. А калі б гэта было так, 
дык мы б даўно з вамі жылі ў камунізме... 

Алена Аляксееўна. Можа вы і мае- 
це рацыю, але Ірачка вельмі мне падабаецца. 

Валерыя Герасімаўна. Ха! Яна не 
толькі вам падабаецца. У гэтым і справа. Тут 
трэба вока ды вока. Вось мой Ося сябруе з ва- 
шым Юрам. І я нічога супраць не маю. Але ж 
каля іх пасецца гэты Васька Несцярок... 

Алена Аляксееўна. Яны ж сябру- 
юць... (Голас Пеці: «Мам! А Юрэц каструлю 
з кісялём перакуліў!») Ой! Пайду. Пакуль яны 
кватэру дымам не пусцілі... Заходзьце, калі 
ласка! 


Алена Аляксееўна пайшла. Увайшоў Круг- 
лоў. Павесіў «авоську» на спінку лаўкі, сеў. Цяжка 
дыхае, сапе, адкашліваецца, выцірае хусцінкай твар. 
Валерыя Герасімаўна глядзіць на яго з такім выразам 
на твары, быццам праглынула нешта кіслае. І раптам 
яна пачынае хлюпаць носам, плечы яе закалыхаліся. 

Цімафей Феафілавіч скасавурыўся на яе і адвярнуўся “І 
Валерыя Герасімаўна адчыніла сумачку, капаецца у ёй 
Валерыя Герасімаўна. Ірад! Дай 
чым слёзы выцерці... 
Круглоў (працягвае ёй хустачку). Нешта 
ў апошні час з цябе зашмат вады выліваецца 
Валерыя Герасімаўна. Мучыце.-.. 
Ты дачакаешся -- ад мяне застанецца моку 
месца. 4 
Круглоў. Вялікае месца будзе. Купа” 
можна. 
Валерыя Герасімаўна. Ты ўсёж 
цё купаешся ў маіх слязах! уў2 
Круглоў. Ох, любіш ты трагедыі ра“ 
дзіць... “нёя 
Валерыя Герасімаўна. А ці ж гэ Ў 
не трагедыя? Зрабіць такую памылку: звяз“ з 
сябе на ўсё жыццё з такім шэрым-шэрыг., ў. 


лавекам! а-а 
Круглоў (пакрыўджаны). А ты 5: 
Блакітна-ружовая? ла 


Валерыя Герасімаўна. Якая б ь 
была -- разумнейшая за цябе. Што б ты бела 
мяне рабіў? 

Круглоў (смяецца). Нічога б не рабіў! 

Валерыя Герасімаўна. Бачыш! Го 
ра ты маё горкае... 

Круглоў. Гора тваё горкае хоча есці. 
Пайшлі дахаты... 

Валерыя Герасімаўна. Цярпі. Ты 
на галоднай дыеце... 

Круглоў. Хочаш голадам мяне замарыць? 

Валерыя Герасімаўна. Пры чым тут 
я? Гэта ж лекары... 

Пакой кватэры Ярашэвічаў, які можна лічыць гасці- 

най. Сучасная мэбля, некалькі афортаў у непафарбава- 

ных рамках. Пакой абстаўлены з добрым густам - ні- 
гззога лішняга, усё да месца. 

““ Юра стаіць перад люстрам у дзверцах серванта і 
аніпуліруе гантэлямі. Пеця расклаў на стале сваю 
алекцыю заўзятага філатэліста. З кухні ўваходзіць 
Алена Аляксееўна, дастае з серванта посуд. 


Леця. Мам! Глянь! (Маці падыходзіць да 

ала.) Нічога сабе марачка? 

Алена Аляксееўна. Чыя гэта? 

Пеця. Бераг Слановай Косці. А ведаеш, 
у колькі яна мне ўляцела? (Уздыхае.) Усю 
хэшту з хлеба і цукру... 

ц. Улена Аляксееўна. Пеця! Ты даў мне 
нгла... 

к леця (уздыхае). Даў... І не стрымаў. Хобі 

г-гяне загубіць... 

б“ Алена Аляксееўна. Не, гэта вы мяне 

- загубіце, дзеткі мае мілыя! Разам з бацькам... 
Той валэндаецца па ўсяму беламу свету, а гэ- 
тыя панавыдумлялі сабе розных хобі... 

Юра. Ма! Шкадуй клеткі. Яны дадзены 
толькі на адзін раз... 

Алена Аляксееўна. Дзякую за пара- 
ду, мой дарагі Юры Васільевіч! Магу і табе 
таксама даць параду... 

Юра. Ма! Твае парады для мяне закой! 
Давай! 

Алена Аляксееўна (смяецца). Бала- 
муты! На вас і злавацца па-сапраўднаму нель- 
га. Несур'ёзныя вы людзі. Ты ўпэўнены, што 

вось гэта маханне гантэлямі завецца культу- 
рызмам? Ты памыляешся: Кажу табе як урач. 
У цябе ніякай сістэмы. І, шчыра кажучы, не 
думай, што мускулы ўпрыгожваюць чалавека... 

Пеця. Чалавека ўпрыгожваюць мазгавыя 
звіліны. 

Алена Аляксееўна. Правільна! (Пай- 
шла.) 

Юра (кінуў гантэлі пад стэлаж, глядзіць 
на паліцу). Гэй ты, разумнік! Зноў узяў «Дэка- 
мерона»? Рана табе чытаць такія кнігі. Па- 
кладзі на месца! 4 

Пеця. А біблію мне можна чытаць? 

Ю ра. Біблію? Чытай! 

Пеця. Біблію можна, а «Дэкамерона» 
нельга? Чаму? 

Ю ра. Таму, што ў бібліі ты ўсё роўна нічо- 
га не зразумееш. 

Пеця. А ў «Дэкамероне» ўсё зразумею? 

Ю ра. На «Дэкамерона» ў цябе звілін Хо- 
піць. 

Пеця. Не, не хапае ў мяне звілін. Вось ніяк 
не магу зразумець! У калідоры на сценцы на- 
пісана: «Ося, Вася, Юра плюс Іра раўняецца 
любоў». Дык што гэта будзе? Вы ўсе жэніцеся 
на гэтай... 

Ю ра. Вось я цябе зараз ажаню! (Пеця ад- 
скочыў.) Ці не ты сам гэту муць нашкрэбаў? 
Ці Валерка? Скажы яму, калі злаўлю... 

Пеця. А чаго ты злуеш? Не жаніся на гэ- 
тай Ірцы, і ўсё! 

Алена Аляксееўна (на парозе). Пётр 
Васільевіч, скажыце, калі ласка, Хто гэта па- 
дае голас з-пад майго ложка? 

Пеця. З-пад ложка? 

Алена Аляксееўна. Так, так, з-пад 
ложка. 

Пеця. А-а! Гэта, мабыць, Вецярок. 

Алена Аляксееўна. Які яшчэ «веця- 
рок»? 

Пеця. Сістэмы -- звычайная дварняга. 

Алена Аляксееўна. А ты не знахо- 
дзіш, што месца для гэтай сістэмы на двары? 

Пеця. Ма, гэта не гуманна. 

Алена Аляксееўна. Глядзі ты на яго, 
гуманіст аб'явіўся! 

Пеця. Сабакі ўнеслі такі вялікі ўклад 
у навуку! Асабліва ў медыцыну, мама. Саба- 
ка -- лепшы сябар чалавека! 

Алена Аляксееўна. Зараз жа забяры 
свайго сябра з-пад ложка і памый рукі. Будзем 
абедаць. (Пеця выходзіць.) Ох, зусім вы мяне 
замардавалі. Але трымайцеся! Вось прыедзе 
бацька... 

Юр а. ...бацька нас рассудзіць! 

Алена Аляксееўна. А што мне ра- 
біць? Я ўжо для вас не аўтарытэт. Для вас 
наогул няма аўтарытэтаў! Вялікімі разумніка- 
мі сталі. 

Пеця (уваходзячы). Якімі вачыма ён гля- 
дзеў на мяне! Ніколі не забуду гэты позірк... 
Ведаеце, што ён мне сказаў? 

Алена Аляксееўна (ўсміхаецца). А гэ- 
ты размаўляе з сабакам! І разумеюць адно 
аднаго! А чаму ты не разумееш вось так на- 
стаўніцу нямецкай мовы? Чвэрць хутка прой- 
дзе, а ў цябе двойка... 

Пеця. Дык не выклікае! 

Алена Аляксееўна. Чаму сам не на- 
помніш? 

Пеця. Сама ж вучыш: трэба быць сціп- 
ЛЫМ... 

Алена Аляксееўна. Ой, загубіць ця- 
бе такая сціпласць! 

Другая палова дня. Юра, Ося і Вася сядзяць 
верхам на зэдліках пасярод пакоя. Кожны трымае 
шклянку з нейкім пітвом. Да сценкі прымацаваны поль- 
скі кіначасопіс з фота Брыджыт Бардо. 


Юра (падае шклянку). За ББ! 

Вася. Ух! За такую красунечку -- палову 
жыцця! 

Ося. Гледзячы што гэта за жыццё... 

Вася. Ну, вядома! Тваё жыццё пойдзе па 
другой цане... 

Ося. А я не збіраюся гандляваць маім 
жыццём. 

В ася. Пажывём -- пабачым! 


Званок. Юра прыслухаўся і бяжыць адчыняць. 
Вяртаецца з Ірай. : 


Іра. Распустай займаецеся, хлопчыкі? Фі! 
І што асаблівае знаходзяць у гэтай ББ? Я ж 
прыгажэй за яе! Хіба не? - 

Вася. Вочы ў цябе прыгожыя... 

Ю ра. Але яны не люстэрка тваёй душы... 

Іра. Падумаеш! Не хапала мне, каб кожны 
дурань заглядваў у маю душу. 

Вася. А душа ў цябе ёсць? 

Іра. Ёсць! Чыстая, нібы алмаз! 

Вася. Ай.. Звычайныя яны шкельцы, што 
валяюцца на сметніку. Сонейка пападзе, яны 
і зазіхацелі... 

О ся. Гэта ў цябе звычайная зайздрасць за- 
гаварыла. 

Вася. Каму зайзросціць? Ці не табе? 

Ося. Мне! Яму! Ёй! Усім, хто здольны 
ўзяць ад жыцця больш, чым некаторыя. А табе 
заўсёды будзе здавацца, што цябе падманулі, 
аб'ягорылі, выхапілі прама з зубоў. Ці не так? 


Паўза. 


Ю ра. Старыкі! Ша! Што гэта з вамі? Як 
толькі сустрэнецеся -- пачынаеце кідацца 
адзін на аднаго... (Да Осі.) Ну чаго ты 
чапляешся да яго? 

Ося. Памыляешся, старык. Гэта ён да нас 
чапляецца. Мы без яго як-небудзь пражывём, 
а ён без нас не можа... 

Іра. Нічога не разумею! 

Вася. Што тут незразумелага? Яго вялі- 
касць Іосіф Круглоў не жадае дыхаць адным 
паветрам з плебеем Несцярком... Генія кор- 
чыць! Разлічвае на асаблівае месца ў, жыцці. 
Па якому праву? 

Ю ра. Старыкі! Скончым! (Уключае магні- 
тафон.) Даю Акуджаву! 

Усе робяць выгляд, што слухаюць. Але настрой са- 


псаваны. Вася памкнуўся яшчэ нешта сказаць, але Юра 
робіць знак: маўчы! 


. Званок. Юра хапае шклянкі, бутэльку, часопіс з 
кіназоркай і бяжыць адчыняць. Вяртаецца з Пецька. 


Падонак. Чаму звоніш, як мама? 

Пеця. А таму, што калі я званю, ЯК Я, Дык 
ты не вельмі спяшаешся адчыняць. (Юра пры- 
мацаваў на старое месца часопіс, ставіць 
шклянкі і бутэльку.) Та-а-а-ак! Бытавое разла- 
жэнне. Жанчыны. Віно. Музычка... (Катэга- 
рычна.) Скажу маме. 

Ю ра. У, маляўка! 

Пеця. Дай глынуць - не скажу. 

Вася (працягвае сваю шклянку). Давай, 
старык, глыні! 

Пеця (паспрабаваў). Цьфу! Хлебны квас. 

Ося. А ты што думаў? 

Пеця. Думаў -- каньяк. 

Ю ра. Гэць адсюль! Каша ў духоўцы, мала- 
ко ў халадзільніку... (Пеця пайшоў.) 

Бася (смяецца). Смешны ў цябе пацан. 

Ю ра. Дурны яшчэ... 

Іра. Я штосьці не заўважыла, каб вы былі 
разумнейшымі. Ну аб чым тут можна спрачац- 
ца? 

Вася (хмура). Аб жыцці... 

Іра. Ну і што такое жыццё? 

О ся. Форма існавання бялковых цел. 

І ра. І ўсё? 

О с я.. Усё астатняе табе растлумачыць вялі- 
кі філосаф нашага часу Вася Несцярок, а мне 
трэба ісці. (Бярэ футляр са скрыпкай.) 

Іра. Ося! Я забылася табе сказаць... Мама 
не будзе з табой займацца. 

О ся. Ведаю. Сёння я іду да маэстры Купер- 
штока.. Слухай, старуха. А ці не пахне Тут 
нейкай змовай? А! Пляваць! (Ціха.) Вечарам 
на старым месцы... (Тра кіўнула галавой і па- 
чырванела.) Чад! 

Ю ра. Чао... 


Ося глядзіць у бок Васі--той разглядае каробкі 
з магнітафоннымі запісамі. Ося ўсміхаецца. Юра пады- 
дыходзіць да Васі, выключае магнітафон. 


Старыкі! Вашы лапы! (Узяў руку Васі.) Ося! 
Ірка! Вось так! 

Яны трымаюцца за рукі. Але згоды няма. Гэтага не 
бачыць толькі Юра. Першым выцягвае сваю руку Вася. 
О ся. НУ, іду на сваю музычную катаргу. 

Ося пайшоў. Чуваць галасы: «Добры вечар, Алена 
Аляксееўна!» -- «Вечар сёння цудоўны! Нават у хату не 
хочацца з вуліцы ісці.. А ты, Осенька, заўсёды са скрып- 
кай! Быць табе вялікім музыкантам...» 

Вася. Эх! Не паспеў змыцца... Зараз будзе 
гвалт. 

Ю ра. Не гавары глупства! 

Вася (да маці Юры, якая ўжо на парозе). 
Я прыйшоў сказаць, Алена Аляксееўна, што 
вашы шмоткі маці памыла... 

Алена Аляксееўна. Па-першае, до- 
бры вечар. (Вася ківае ў адказ.) Па-другое, 
шмоткі -- што гэта? 

Вася. Ну-у, бялізну... 

Алена Аляксееўна. Так бы і казаў. 
Юра, збегай да іх, прынясі... 

Вася. Я сам! (Пайшоў.) 

Ю ра. Мам... Навошта ты так з ім? 

Алена Аляксееўна. Не трэба так хва: 
лявацца. Ужо не скажы пра Васю ні слова... 
Іруся! Якая ты шыкоўная! Усё табе да твару, 
усё з густам... Не тое, што мае абармоты! Ты 
паглядзі на Юру. Кожны дзень раблю напамі- 


нак: пастрыжыся! На каго ён падобны? Снеж- 
ны чалавек! 

Іра. А зараз мода такая. 

Алена Аляксееўна. Охі Гэтыя мне 
моды! Зараз будзем вячэраць. Іруся, ты з 
намі... 

Іра. Не, не, Алена Аляксееўна! Я ніколі 
не вячэраю... 

Алена Аляксееўна. Зусім дарэмна! 
У твае гады яшчэ можна не турбавацца -- доб- 
рая вячэра фігуру не сапсуе. Хлопчыкі 
вы мае! А хлеба зноў няма! Юра, марш у бу- 
лачную. 

Юра. Няхай Пецька. 

Алена Аляксееўна. Пецька згубіў 
мой давер. Не вяртае рэшту... 

Пеця (уздыхае). Філатэлія патрабуе ах- 
вяр... 

Юра. З-за гэтай філатэліі ты вырасцеш 
злодзеем. 

Пеця (пакорна). Усё можа быць... (Да 
Юры.) Ты ідзі, пакуль булачная працуе... 

Юра. У, маляўка! Прыладзіўся. Ір! Ты 
мяне пачакай, добра? (Пайшоў.) 

Пеця. Ідзі, ідзі. Я яе затрымаю, 

Іра (усміхаецца). Чым жа ты мяне затры- 
маеш? 

Пеця. Пытаннем - ці верыш ты ў бога? 

Іра. Ну і спытаў! Як жа я магу верыць, 
калі яго няма? 

Пеця. Для каго няма, а для каго і ёсць. 

Іра. А ты што-- паверыў у бога? 

Пеця. Ага. 

Іра. І калі гэта здарылася? 

Пеця. Сёння. На матэматыцы. Я прыклады 
не зрабіў... А матэматычка ў нас ведаеш якая? 

Усіх наскрозь бачыць. Мы яе «рэнтгенам» 
клічам. Ну, сяджу, дрыжыкі прадаю. І раптам 
падумаў: бог, калі ты сапраўды ёсць, зрабі 
так, каб настаўніца мяне не выклікала! (Увай- 
шла маці і робіць знак Іры, каб яна не звярта- 
ла ўвагі -- няхай расказвае...) І калі яна мяне 
не выклікае, дык абяцаю паверыць у цябе на 
ўсё жыццё! 

Іра. І што -- паслухаў цябе бог? 

Пеця. Ага. Нават і не паглядзела ў мой 
бок! Валерку выклікала, бац--дваялу! 
А мне -- хоць бы хны! Я цяпер да самага дзе- 
сятага класа спакойны. Калі што якое, дык 
бог дапаможа! 

Гра. Няўжо будзеш верыць у бога? 

Пеця. Ага! І ў бога і ў чорта. 

Алена Аляксееўна. Можаш верыць 
хоць у Магамета! А ўрокі будзеш рабіць! 

Пеця. З дапамогай усявышняга! (Бяжыць 
з пакоя.) 

Гра. Смешны ён у вас! 

Алена Аляксееўна. Такі смешны, што 
плакаць хочацца. 

Гра (усміхаецца). Мая мама таксама лю- 
біць піліць, а калі адпусціць куды- тут жа 
тэлеграму дае, каб я вярталася... 

Алена Аляксееўна. Тваёй маме грэх 
цябе піліць. Дзяўчынка--гэта не хлопцы 
ў сям'і... 

Іра. І мая кажа: калі б у яе былі хлопцы, 
дык яна б гора не ведала. Вось і зразумей вас! 

Алена Аляксееўна. Нічога. Пройдзе 
час-- зразумееце. Ды яшчэ пашкадуеце, што 
так доўга не разумелі... Але я вельмі задаволе- 

на, што ты сябруеш з Юрам. Твой добры ўплыў 
на яго вельмі адчувальны... Праўда, сучасным 
дзяўчынкам падабаюцца зусім іншыя.. Вось 
такія, як Ося... 

Іра (сумелася). Ваш Юрка таксама кары- 
стаецца поспехам... 

Алена Аляксееўна. Няўжо? 

І ра. Адна дзяўчынка ў нашым класе прама 
ўся змарнела... А ён нічога не заўважае... 

Алена Аляксееўна (усміхнулася). 
А ён не заўважае... А ведаеш чаму? Не ў яе 
бок глядзіць... 

Вася (уваходзіць з вузлом бялізны). Вось 
вашы шмоткі... Прабачце, бялізна. 

І ра. Да пабачэння, Алена Аляксееўна. 

Алена Аляксееўна. А Юра прасіў, 
каб ты яго пачакала... 

Іра. Няма часу. Я яшчэ ўрокі не рабіла... 

В ася. Я таксама пайду. 

Алена Аляксееўна. Пачакай.. Ска- 
жы шчыра -- ты падгаварваў Юру кінуць шко- 
лу разам з табою? Падгаварваў! НУ, кінуў ты 
школу. А навошта ты гэта зрабіў? 

Вася. Таму, што Я дэфектыўны. 

Алена Аляксееўна. Адкуль гэта табе 
вядома? 

Вася. Доктар сказаў. Паглядзеў на рэнт- 
гене і сказаў, што ў мяне адной клёпкі не ха- 
пае... 


Паўза. 


Алена Аляксееўна. Дзіўны ты чала” 
век, Вася Несцярок. Ну, чаму табе хочацца 
быць горшым, чым ты на самай справе ёсць? 

Вася (разводзіць рукамі). Дэфектыўны! 

Алена Аляксееўна. Ну, добра. Мо- 
жаш быць дэфектыўным. Мне ўсё роўна. Толь- 
кі дай мне слова, што ты не будзеш падбіваць 
Юру на кепскае... 

Вася. А на добрае можна? 

Алена Аляксееўна. Ты не хочаш мя- 
не зразумець... Я маці! І я хачу, каб маім дзе- 
цям ніхто не перашкаджаў. 

Юра (ён стаіць на парозе). Мама! 


Вася паглядзеў уважліва на Алену Аляксееўну, на 
Юру і пайшоў. 


Алена Аляксееўна. Юра... Я хацела... 


Алена Аляксееўна пайшла да акна, прыткнулася 
лбом да шыбы. Юра глядзіць на яе. 


Дзень павялічыўся... Ужо дзевятая гадзіна, 
а яшчэ светла. А бацькі нашага ўсё няма. 
і няма... (Званок тэлефона.) Паслухай... Ма- 
быць, зноў мяне ў бальніцу выклікаюць... 

Юра (у трубку тэлефона). Ну, кватэра 
Ярашэвіча... Валерка? Чаго табе? Д ты зра- 
біў тое... Сцёр? А на лаўцы? Як не ты? Я, брат, 
тваю чорную руку ведаю... І калі яшчэ раз уба- 
чу надпісы--абламаю рукі! (Крычыць.) 
Пецька! 

Пеця (уваходзіць, бярэ трубку). Космас 
слухае! Апаратура працуе дакладна. Праз 
дваццаць хвілін выходзь на стыкоўку. 

Алена Ал яксееўна (ціха, дакорліва). 
А ўрокі, сынок? 

Пеця (цяжка ўздыхае). Чуеш, Валера... 

Выхад у адкрыты космас часова адкладваец- 
ца... Чаму, чаму... Зачамукаў.. Непалад- 
кі ў сістэме. У якой сістэме? (Паглядзеў у бок 
маці і брата. Юра паказаў яму кулак.) У сі 
стэме выхавання... 

Ю ра. Ідзі адсюль! Гэць! (Пеця выходзіць. 
Юра падыходзіць да маці, абдымае яе за пле- 
чы.) Ма! Ты на нас не вельмі крыўдуй... 

Алена Аляксееўна. Крыўдую ці ра- 
дуюся -- усё роўна я жыву толькі вамі... А вы? 
Гты, і Пецька, і бацька... 

Юра. Бацька наш во! (Выставіў вялікі па- 
лец.) Гэта ўсе кажуць. Ведаеш, як пра яго на 
заводзе гавораць? Чалавек з камунізма! Ду- 
маеш, гэта за прыгожыя ягоныя вочы гаво- 
раць? 

Алена Аляксееўна. Гэта ўжо, ма- 
быць, камсамольцы прыдумалі... 

Ю ра. І нічога яны не прыдумалі! Цяпер 

свозьмем нас з Пецькам. Не такія мы ўжо па- 
донкі, каб такі лямант падымаць... 

Алена Аляксееўна. А чаму кепска 
вучыцеся? 

Ю ра. Ну, не зусім жа кепска. Цярпіма. 

Алена Аляксееўна. Цярпіма?! Адны 
тройкі. У наш касмічны век на тройках далёка 
не паедзеш. Дзе сядзеш, там і злезеш. Табе 
не поўны год застаўся. Адзін толькі год! А што 
далей? 

Ю ра. Далей будзе відаць. Беспрацоўных 
жа ў нас няма! Знойдзецца і для мяне справа... 

Алена Аляксееўна. І табе ўсё роўна, 
што рабіць? 

Ю ра. А ў нас любая праца -- ганаровая. 

Алена Аляксееўна. Вось так можна 
размаўляць толькі спадзеючыся, што юнацтва 
табе дадзена на ўсё жыццё. Дурань! Не паспе- 
еш агледзецца, а яго ўжо і следу няма! Павер 
мне... 

Юра. Дык што, за хвост трымаць гэтыя 
самыя маладыя гады? 

Алена Аляксееўна. Выліты ты баць- 
ка! Такі ж несур'ёзны... 

Ю ра. Выліты? 

Алена Аляксееўна. Цюцелька ў цю- 
цельку! 

Ю ра. А ты яго пакахала! 

Алена Аляксееўна. Зрабіла такое 
глупства. Ён жа прыгажун, а я... 

Ю ра. А бацька гаворыць, што прыгажэй 
за цябе нікога няма на свеце... 

Вечар. Вокны ў доме асветлены ў блакітны, ружовы, 
жоўты колеры. Каля вугла стаяць Іра і Ося. 

Іра. Не! Не веру! Не хачу верыць! 

Ося. А ты павер. 

Іра. Але ж тое, што ты гаварыў,-- звычай- 
ны цынізм! 

Ося. А чаму не звычайная логіка і цвярозы 
погляд на рэчаіснасць? У школе, у камсамоле 
нам даўбуць і дзяўбуць аб рамантыцы... Нават 
збіраць металалом рамантычна! Нас прыву- 
чаюць амаль з калыскі верыць, што наперадзе 
нас чакае цікавае, рамантычнае жыццё. Усіх 
чакае! Ну, а раз так, мы пачынаем вучыцца 

абы-як. Усе турботы аб сабе мы перадаём 
усялякім адказным дзядзям.. Кінуць яны 
кліч: усе на заводы звычайнымі рабацягамі - 
калі ласка! Усе на асваенне цаліны -- гатовы! 

І ра. Ну, а як жа інакш? 

О ся. Інакш? Ну, а што, калі я не хачу ўсё 
жыццё стаяць ля станка? 

Іра. Можаш быць міністрам. Хто табе 
не дае? 

О ся. Міністрам? Не, гэта не для мяне. Мяне 
цікавіць электроніка -- будучае тэхнікі. І тут 
не рамантычны лямант патрэбны, а востры ро- 
зум, упартасць, уседлівасць. І пабольш маз- 
гавых звілін. А яны ў мяне ёсць, ты ведаеш. 
А ўся гэта паэзія дальніх дарог і ўсялякая 
другая рамантычная мура не для мяне. 

Іра. Гэта ж няпраўда! Моладзь едзе па за- 
кліку сэрца, і працуе не шкадуючы сіл... А які 
энтузіязм! 

Ося. Вось на энтузіязм такіх дурніц, ЯК Ты, 
і разлічваюць некаторыя. Ім і трэба, каб мы не 
шкадавалі сваіх сіл. А я шкадую! Бо хачу раз- 
меркаваць іх рацыянальна, каб прынесці 
больш карысці... Ты, канечне, яшчэ не станеш 
глядзець на свет маімі вачыма. Але пройдзе 
час, і ты сама ўбачыш, што нас, рацыяналі- 
стаў, стане больш, чым гэтых наіўных раман- 
тыкаў. Мы яшчэ жывём кожны сам па сабе, але 
прыйдзе час і мы возьмемся за рукі... (Бярэ 
Іру за руку.) І ты будзеш побач, бо ты самы 
дарагі для мяне чалавек... 

Іра (задуменна). Калі ты так гаворыш, 
мне вельмі хочацца верыць табе... Але вось Я 
застаюся адна, і... 

Ося. Нічога. Гэта пройдзе. Як двойчы 
два -- чатыры... Позна ці рана, а з гэтым прый- 
дзецца згадзіцца... 

Іра. Я так хачу табе верыць! Так хачу... 

Яны абдымаюцца. У глыбіні двара з'явілася Вале- 
рыя Герасімаўна. Іра войкнула, вызвалілася 
з рук Осі і пабегла. 

Валерыя Герасімаўна (падыходзя- 
чы). Гм... Нічога сабе... Красуня... Толькі гэта 
несур'ёзна... 

Ося. А чаму ты рашыла, што гэта не- 
сур'ёзна? 

Валерыя Герасімаўна. Таму, што 
ты не думаеш аб выніках. 

Ос я. Да іх яшчэ далёка. 

Валерыя Герасімаўна. Вынікіз'яў- 
ляюцца, калі іх не чакаеш. Па сабе ведаю. Ну, 
і што далей? 

Ося. Кажу, я пра гэта яшчэ не думаў. 

Валерыя Герасімаўна. А трэба ду- 
маць, мая радасць, трэба думаць. Ну, які пасаг 
у тваёй красуні, апроч прыгожай мордачкі? 
Дачка пасрэднай настаўніцы музыкі, безбаць- 
коўшчына, жывуць у цеснаце і крыўдзе... 

О ся. Якое гэта мае значэнне? 

Валерыя Герасімаўна. Вялікае, сы- 
нок, вялікае. Самае галоўнае, не зрабіць па- 
мылкі ўпачатку... 

Ося. Але я яе кахаю! 

Валерыя Герасімаўна. Ну і няхай 
сабе! Я гавару не пра каханне. 

Ося. А пра што? 

Валерыя Герасімаўна (шматзнач- 
на). Я гавару пра жыццё. Вось паслухай, ма- 

лыш, сваю мамачку... Калі б дзевятнаццаць 
гадоў таму назад яна пайшла замуж за таго 
чалавека, якога кахала, дык мне нават цяжка 
сабе ўявіць цяпер, што гэта было б за жыццё... 
А ён быў малады, прыгожы. А як ён спяваў пад 
гітару!.. 

Ося. Мама, навошта такія падрабязнасці? 

Валерыя Герасімаўна. Сапраў- 
ды -- навошта? Адны хваляванні... Дык вось, 
калі б тваім бацькам стаў той чалавек, а гэта 
вельмі лёгка магло здарыцца, дык сёння не бы- 
ло б у цябе ні асобнага пакоя, ні модных 
касцюмаў, ні матаролера... Жылі б мы ў ад- 
ным пакойчыку і лічылі б кожную капейку... 
Я была б ужо старэнькай бабулькай... А ён 
прыходзіў бы дамоў амаль кожны дзень п'яны 
і здзекаваўся б з мяне і з цябе... 

О ся. Чаму? 

Валерыя Герасімаўна. Таму, што 
з гэтага прыгажуна, з гэтага захаплення 
маёй маладосці нічога не атрымалася. Як па- 
чаў звычайным электраманцёрам, так, бадай, 
і СКОНЧЫЦЬ... 

Ося. А ён яшчэ жывы? 

Валерыя Герасімаўна. Жывы! Та- 
кія вельмі жывучыя... Аднойчы я яго нават 
бачыла. Ён ажаніўся. Пяцёра дзяцей. Жывуць 
кепска. Жонка хварэе. 

Ося. А ён... п'е? 

Валерыя Герасімаўна. А што яму 
застаецца? Цяпер ты разумееш, чаму я аддала 
перавагу твайму бацьку? 

О ся. Не, не разумею... 

Валерыя Герасімаўна. А што тут 

незразумелага? Ты паслухайся сваёй мамачкі! 
У тваім класе вучыцца дачка дырэктара заво- 
да. Вельмі міленькая! Чаму ты яе не прыкме- 
ціў? ; 

О ся. Прыкмеціў, што яна вялікая дурніца... 

Валерыя Герасімаўна. Ну і што? 
Думаеш твая дарагая мамачка ў такіх гадах 
была вялікая разумніца? Але ў яе хапіла розу- 
му зрабіць свой выбар і пабудаваць сваё жыц- 
цё, як ёй хацелася... Дык на гэта пры тваёй 
дапамозе хопіць розуму ў гэтай... як яе завуць? 

О ся. Тамара. 

Валерыя Герасімаўна. Прыгожае 
імя! 

Ося. Мама! Зразумей жа! Я люблю Іру! 
І гэта сур'ёзна. 

Валерыя Герасімаўна. Я разумею. 
Ты ўжо надаваў ёй усялякіх абяцанняў і, як 
высакародны малады чалавек, хочаш стры- 
маць сваё слова... Глупства! 

Ося. Мама! У мяне ёсць сваё асабістае 
жыццё... 

Валерыя Герасімаўна (абурыла- 
ся). Яго асабістае жыццё! Тваё асабістае 
жыццё -- гэта маё асабістае жыццё! Ося! Ты 
для мяне ўсё: радасць, святло, надзеі... І калі 
ты мяне не паслухаеш, я памру. Вось так лягу 
і памру. Абяцай мне... 

О ся. Я абяцаю табе... 

Валерыя Герасімаўна (падазрона). 
А што ты мне абяцаеш? 

О ся. Што ты з-за мяне не памрэш. 


Вал ерыя Герасімаўна. Ну, глядзі! 
Стрымай сваё слова... 


281 


5 


У Ярашэвічаў госці з выпадку вяртання з-за мяжы 
гаспадара. Васіль Мікалаевіч і Круглоў 
сядзяць за сталом. Гаспадыня раскінула на тахце перад 
Валерыяй Герасімаўнай заморскія падарункі. 
Рабяты зацікавіліся магнітафонам і транзістарам. 


Круглоў. Федзю бачыў? 

Ярашэвіч (не зразумеў). Якога... Фе- 
дзю? А! Кастро.. Бачыў... Некалькі разоў на 
мітынгах. І на сафру ён да нас прыязджаў... 

Ю ра. Тата! Ты гаварыў з ім? 

Ярашэвіч. Вось як з табой... Ён цікавіўся 
канструкцыяй нашых машын. Я тлумачыў... 
Потым нават разам абедалі... 

Круглоў. Цікавы дзядзька. 

Валерыя Герасімаўна. Сапраўдны 
мужчына! У-у-ух! 

Круглоў. Можа б, прытрымала язык 
за зубамі? 

Валерыя Герасімаўна. Падумаеш... 
Атэла-раўнівец знайшоўся. (Схапіла нейкую 
стракатую сукенку, разглядае.) Якая прыга: 
жосць! Умеюць людзі рабіць прыгожыя рэчы! 

Круглоў. Ну, а гэтага, які падпаліў 
траснікі, схапілі? 

Ярашэвіч. Сам прыйшоў. 

Круглоў. Сам? Контррэвалюцыянер? 

Ярашэвіч. У тым і складанасць бараць- 
бы на Кубе... Гэта быў звычайны батрак... Усё 
жыццё нічога свайго не меў... ні кала ні двара, 
ні сям'і, ні зямлі... А вось пайшоў супраць на- 
рода, падняў руку на рэспубліку... 

Круглоў. Як жа гэта ён? 

Ярашэвіч. Яшчэ пры Батысце задаўжаў 
свайму пану-плантатару і лічыў сябе навекі 
яму абавязаным. А тут з явіўся сынок гэтага 
пана. Вось ён і патрабаваў, каб гэты небарака 
падпаліў плантацыю... 

Вася. Схапілі гэтага гада? 

Ярашэвіч. Ледзь было ўжо не ўцёк. 
Але пагранічнікі ля самай ужо нейтральнай 
паласы далі па яго маторцы залп і-- да акул... 

Алена Аляксееўна. Дзе толькі стра- 
ляніна -- там абавязкова мой муж... 

Ярашэвіч. Гэта ты дарэмна. Дзе стра- 
ляюць, там я не быў... Кубінцы і самі справі- 
ліся. 

Алена Аляксееўна. А навошта 
ў агонь сігануў? 

Ярашэвіч. Аленка! Я ж табе гаварыў... 
Машыны мае гарэлі, як жа я мог спакойна 
глядзець? 

Круглоў. Мабыць жа сапраўды табе, як 
замежнаму спецыялісту, неабавязкова было 
лезці ў агонь? 

Ярашэвіч. Нават не пускалі... 

Алена Аляксееўна. Ну вось! 

Вася. Страшна было? 

Ярашэвіч. Страшна, цёзка, вельмі 
страшна... Акіян агню! Аж да самага небасхі- 
лу палыхае полымя... Уражанне такое, быццам 
гарыць уся зямля... Кінуўся я ратаваць машы- 
ны, а думаў пра цябе, Алёна, пра хлопцаў 
сваіх... Быццам іх ратаваў... . 

Круглоў. Канечне... І ўсё ж... Калі цябе 
не пускалі-- навошта лез? Гэта парушэнне 
дысцыпліны... Калі кожны пачне рабіць тое, 

што яму хочацца,-- ніякага парадку, анархія. 
Кожны павінен выконваць свой абавязак... 
і ніякай самадзейнасці! 

Вася. Дык Васіль Мікалаевіч яго і выкон- 
ваў... 

Валерыя Герасімаўна. .О! Вася 
Несцярок падае голас у абарону недысцыплі- 
наванасці. Яму дысцыпліна, што сабаку ашэй- 
Вік... 

О ся. Мама! Не твая справа! 

Валерыя Герасімаўна. Дык мнеён, 
як вы кажаце, да лямпачкі! І няхай бы ён не 
круціўся каля вас. Цімох! Не чапай селядзец! 

Круглоў. Чаму? Ён мне падабаецца. 

Валерыя Герасімаўна. Ён яму па- 
дабаецца! У страўніку няма жывога месца, 
а ён хапае селядзец! 

Круглоў. Не чапляйся ты за мой страў- 
нік! Пры такой тыраніі я ўсё роўна дам дуба 
ад інфаркту. Давядзеш! 

Валерыя Герасімаўна. Турбуешся 
аб ім, і вось... падзяка! Алена Аляксееўна! 
Каб вы ведалі, як я вам зайздрошчу! (Да Яра- 
шэвіча.) А скажыце, вам дадуць ордэн за ваш 
гераічны ўчынак? 

Ярашэвіч. Ну, калі пачнуць выдаваць 
узнагароды толькі за тое, што чалавек выканаў 
свой грамадзянскі абавязак... 

Валерыя Герасімаўна. Як жа 
інакш? 

Ярашэвіч. Самая вялікая ўзнагарода -- 
гэта калі табе не сорамна за свае ўчынкі... 

Круглоў (падняўся). Ну, хопіць надаку- 
чаць суседзям... Пойдзем дахаты! 

Алена Герасімаўна. Куды ж вы? 
А чай?! 

Круглоў. Я па чаю не скучаю. (Смяец- 
ца.) Некалі ж пісаў вершы... 

Ося (здзіўлены). Ты... пісаў вершы? 

Валерыя Герасімаўна. Гэтыя вер- 
шы ён прысвячаў мне... 

Круглоў (адышоў да Ярашэвіча). Пага- 
варылі мы з табою... І неяк лягчэй на сэрцы. 

Ярашэвіч. А што цябе непакоіла? 

Круглоў. Як табе сказаць, каб ты мяне 
зразумеў... Вось ішоў на пенсію, і раптам бояз- 
на стала... Як без нас у вас справы пойдуць? 

Ярашэвіч. Як бачыш -- ідуць! І няблага 
ідуць! 

Круглоў. Ідуць, ідуць... Бачу. Але вось 
іх (ківае ў бок рабят) вам ужо не ўзяць у ру- 
кі... Адбіліся! Яны яшчэ вам пакажуць, дзе 
ракі зімуюць... 

Я рашэвіч. Нам? Мы што- другая дзяр- 
жава? 

Круглоў. Дзяржава ў нас адна. Ды лю- 
дзі розныя! У нас быў парадак! На кулямёты 
ішлі, калі трэба было... А гэтыя?! 

Ярашэвіч. І гэтыя пойдуць. Калі трэба 
будзе. 

Круглоў. Чакай! Пойдуць. У рэстаран. 
На танцулькі. Не-е-е, распесцілі! Відаць, па- 
спяшаліся нас на пенсіі паспіхваць... Мы такую 
эпоху на сваіх плячах вынеслі! І ёсць, ёсць 
у нас яшчэ порах у парахаўніцах! 

Вася. Ёсць, толькі ўжо сыплецца! 

Круглоў. Бачыш? Ніякай павагі! 

Ярашэвіч. Растуць... 

Круглоў (уздыхае). Прайшло жыццё... 

Ярашэвіч. Для каго прайшло. Для каго 
пачынаецца. Закон жыція. 

Круглоў. Закон! А яго парушаць нельга! 
Нельга... 

Вася (падышоў да Ярашэвіча). Васіль 
Мікалаевіч... Дазвольце мне на адзін дзень 
узяць японскі транзістар... Хачу разабрацца 
ў схеме. 

Ярашэвіч. Бяры. Цікавішся? Гэта 
добра... 

Круглоў (смяецца). Вася Несцярок хоча 
ўцерці нос Японіі! Ты спачатку майстар-ламай- 
стар свой вытры. (Вася машынальна шморга? 
рукавом пад носам). Вось так! 

Вася (раззлаваўся). А ну вас да.. мана- 
хаў! 

Круглоў. Но, но! Цішэй! 

Ярашэвіч. Дарэчы, Вася, твая шасця- 
ронка цалкам вытрымала экзамен. Абавязкова 
наладзім выпуск гэтых шасцяронак па тваёй 
тэхналогіі!.. 

Круглоў. НУ, хопіць гасцяваць! 

Алена Аляксееўна, Не спяшайцеся. 
Гасцюйце... Мы так рэдка збіраемся... 

Валерыя Герасімаўна. Рэдка, ды 


метка! (Смяецца.) 

Валерыя Герасімаўна цалуецца з гаспады” 
няй, ідзе следам за Кругловым. Потым пайшо 
Ося. 

Алена Аляксееўна. Вася! Ты чай 
піць будзеш? 

Вася (беражліва трымае ў руцэ транзі- 
стар). Не! Дзякую вам... Я таксама пайду... 

Юра. Мы праводзім Васю... 


Юра, Пеця і Вася пайшлі. Алена Аляксееўна 
падыходзіць да мужа, абдымае яго, лашчыцца. 


Алена Аляксееўна. Хопіць! Больш 
нікуды цябе не пушчу! (Цалуе.) Не пушчу! 
Не пушчу! Не пушчу! Ты чуеш? 

Ярашэвіч. Не, не чую... 

Алена Аляксееўна. Але ты павінен 
пачуць мяне, калі любіш... 

Ярашэвіч. Люблю! Люблю! Ты гэта ве- 
даеш. І мне хочацца заўсёды быць разам з та- 
бою, з нашымі хлопцамі... 

Алена Аляксееўна. Васілёк ты мой! 
Каб ты ведаў, як мне цяжка з імі цяпер! Што 
з імі робіцца -- не разумею! 

Ярашэвіч. Растуць хлопцы. А гэта, ка- 
жуць, вельмі складаны працэс. Дзеці! Цяжка 
з імі, а без іх яшчэ цяжэй... Ведаеш, калі я 
кінуўся ў агонь, бачу-- ляжыць тварам уніз 
на ахапцы трыснягу хлопчык... І шыйка ў яго 
танюсенькая, валасы льняныя кучаравяцца... 
Я аж увесь здрыгануўся: Пецька мой! Падняў 
я хлапчука, прыціснуў да сэрца і пабег... Бягу, 
а ўжо дыхаць няма чым. А тут калдобіна ней- 
кая. Грохнуўся я ў гэтую яміну... Але гэта і 
выратавала -- агонь верхам пайшоў... 

Алена Аляксееўна. Не трэба! Не трэ- 
ба ўспамінаць... Гэта жудасна! 

Ярашэвіч. Так, жудасна. Таму гэтага не 
павінна быць! Дык ці схаваешся за сценамі 
сваёй хаты, калі гэта ёсць і з гэтым трэба зма- 
гацца? 

Алена Аляксееўна. Я ўсё разумею! 

Тут (дакранулася лба) ўсё ўкладваецца! 

А вось тут (паклала руку сабе на сэрца), тут 

не хоча! І нічога з ім не магу зрабіць... 
Ярашэвіч прыціскае яе да сябе, цалуе. 

Зіма. З вуліцы ўваходзіць Ярашэвіч. Рука ў яго 
яшчэ на перавязі, і ёй ён прыціскае трубкі чарцяжоў. 
Алена Аляксееўна дапамагае яму распрануцца. 


Ярашэвіч. Ну і кругаверць сёння! Сня- 
жынкі вось такія! (Сцяў кулак.) Даўно такой 
снежнай зімы не было. Будзем З ураджаем! 
(Глядзіць на жонку.) Та-а-а-ак! Мы ў кепскім 
настроі... 

Алена Аляксееўна. Васіль! Не да 
жартаў. 

Ярашэвіч. А яі не жартую. 

Алена Аляксееўна. Што будзем ра- 
біць з дзецьмі? 

Ярашэвіч. А што з імі трэба рабіць?! 

Алена Аляксееўна. Ну, калі ты такі 
спакойны, дык сам займайся іх выхаваннем. 

Ярашэвіч. Супакойся... Што здарылася? 

Алена Аляксееўна. Што?! Зараз су- 
стрэла Пецькаву піянерважатую. І ведаеш, 
што яна мне расказала? (На парозе з'яўляец- 
ца Пеця.) Няхай ён сам! 

Ярашэвіч. Прашу вас, малады чалавек. 

Пеця (паціскае плячыма). Схапіў дваялу 
па фізіцы... 
адка Аляксееўна. Да ўсяго яшчэ і 

ізіка! 

Ярашэвіч. Абрадаваў! А што ў цябе за 
канфлікт з піянерважатай? 

Пеця (паціскае плячыма). Я ішоў па калі- 
доры. А яна насустрач. І прычапілася, чаму 
без гальштука... Я на яе вось так паглядзеў... 
І ўсё! 

Алена Аляксееўна. Ён так паглядзеў! 
Ты сказаў: дурніца. 

Пеця. Не гаварыў! Я толькі падумаў. Я ж 
не ведаў, што наша піянерважатая можа чы- 
таць думкі... 

Ярашэвіч (прыкрыў рот, каб не выдаць 
усмешкі). Ты павінен ведаць, што ў наш час 
кожны дарослы можа чытаць думкі вось такіх 
блазнюкоў, як ты... Чаму ты не носіш галь- 
штука? 

Пеця. А чаму ты на работу ходзіш без 
сцяга? і 

Ярашэвіч. Сцяг выносяць толькі ў час 
вялікіх урачыстасцей... 

Пеця. Вельмі разумна робяць! А чаму ж 
нас прымушаюць насіць яго кожны дзень? 

Ярашэвіч. Такі парадак у піянераў. 

Пеця. А што- парадкі нельга мяняць? 

Ярашэвіч. Але ёсць адзін стары пара- 
дак, і вельмі разумны. Бывала, бацька возьме 
папружку... 

Пеця. Тата, мне сорамна за цябе. Я не ве- 
даў, што ты такі... цемрашал. Дазволь мне 
пайсці. 

Ярашэвіч (разгубіўся). Ідзі... (Пеця ху- 
ценька знік.) 

Алена Аляксееўна. Ты яго распуска- 
еш! І расце ён свавольнікам! 

Ярашэвіч. Алёнка... А можа, гэта не так 
страшна, як табе здаецца? У іх зараз складва- 
ецца характар... І гэты перыяд жыцця самы 
цікавы, як цуд... Ён здзіўляе і пужае. І зараз 
мяне больш непакоіць Юра... 

Алена Аляксееўна. Ты ж абяцаў па- 
гаварыць з ім як мужчына з мужчынам... 

Ярашэвіч. Неяк не атрымліваецца ў нас 
такая размова... Але мы пагаворым. Абавяз- 
кова пагаворым! А зараз добра было б пера- 
хапіць чаго, ды трэба ў тэхнічную бібліятэку... 

Алена Аляксееўна. Зноў на ўвесь ве- 
чар? Не пушчу! Пасядзі сёння дома. 

Каля дома з'яўляюцца Вася, Ося, Юра і Іра. 
Яны ў спартыўных касцюмах, праз плечы перакінуты 
канькі. У руках Юры і Васі хакейныя клюшкі. Усе са- 
дзяцца на лаўку, выцягваюць ногі. 


Ося (працягвае размову). Не, я сур'ёзна! 
Навокал балабоняць: паважайце бацькоў, па- 
важайце бацькоў! Ніякага канфлікту пакален- 
няў не існуе! Паважайце старэйшых! Пава- 
жайце тату з мамай, дзеда з бабкай, цётку з 
дзядзькамі! За што? За тое, што нас парадзілі? 

Юр а. Ці справа толькі ў гэтым? 

О ся. Ну, як жа! Яны яшчэ далі нам савец- 
кую ўладу. Вялікае дзякуй ім за савецкую 
ўладу. Гэта лепшая ўлада на зямлі. І другой 
улады ў нас не будзе і не трэба. Але ўлада -- 
ёсць улада. Гэта мы ўсе разам. А калі мы за- 
стаемся паасобку? Адзін на адзін са сваімі 

думкамі... Няўжо з нас ніхто не прыкмеціў, 
што чагосьці не хапае сучаснаму чалавеку? 

Вася. У цябе з горла прэ, а табе ўсё мала... 

Ося. Цяжка з табой гаварыць, Вася. Праз 
некаторы час і ты будзеш забяспечан па са- 
мыя вушы. Набудуем новых заводаў, фабрык, 
навучымся здымаць па тры ці чатыры ўра- 
джаі... 

Ю р а. Цікава, чаго ж табе не хапае? 

О ся. Не ведаю, як іншым, а мне... Вы чулі 
аб такім абстрактным паняцці, як свабода 
духу? 

В ася. Дух усялякі бывае... 

Іра (да Осі). Свабода духу? Што гэта? 

О ся. А гэта, калі ніхто не стаіць над тваёй 
душою... 

Іра. А хто стаіць над тваёй душою? 

Ося. Усіх не пералічыш. 

В ася. Бач ты яго! Свабоды духу яму заха- 
целася! Чакаеш, што табе гэтую свабоду духу 
прынясуць на сподачку з блакітнай каёмачкай. 
Не! Не будзе гэтага! Вось табе свабода духу! 
(Тыцнуў дулю.) 

Юра. Два нуль у карысць Васі. 

Іра. Я згодна з Васем. За свабоду трэба 
змагацца! 

Ося. Змагайся, пакуль які-небудзь вар'ят 
не націсне кнопку... 

Вася. А калі спатрэбіцца стрымаць руку 
гэтага вар'ята... Калі спатрэбіцца кінуцца на 
амбразуру... Кінешся? 

Ося. А ты? 

В ася. Табе хочацца, каб за цябе гэта зрабіў 
нехта іншы? Ну, прызнайся! 

Ося. А калі не прызнаюся -- што будзе? 
В ася. Што будзе? 
Паўза. 


Юра. Хлопцы, хопіць! 

Ося (да Васі). Чаго чакаеш? 

Вася (раптоўна б'е Осю па твары). А ця- 
пер ты павінен пляснуць мне ў адказ. Бі! Ну? 
Я чакаю. 

О ся. Не дачакаешся. (Сустрэўся вачыма з 
Ірай і ўсміхнуўся.) Не дачакаешся... 

В ася. Змагайся за свабоду ДУХУ, гніда! 

Ір а. Ты... яму даруеш? 

Вася. Даруе! Я магу яшчэ раз пляснуць яго 
па мордзе, а ён зноў даруе. Вось глядзі! 

Вася робіць замах, але Юра стаў паміж ім і Осем. 
Іра адыходзіць і глядзіць на Осю здзіўлена, нічога не 
разумеючы... 

І р а. Чаму ты яму дараваў? Чаму? 

О ся. Таму, што я чалавек і не магу біць 
жывёліну... 

Вася. Ах ты гніда! Бачыш! Ён усё можа 
растлумачыць, ён усяму знойдзе апраўданне. 
Нават баязлівасці і здрадзе... Ненавіджу та- 
кіх! Ненавіджу! 

О ся. А я такіх, яК ТЫ, шкадую... 


Ося пайшоў. За ім следам пайшлі Іра і Юра. 
Вася глядзіць у іх бок, зрабіў некалькі крокаў следам 
і прыпыніўся. Сеў на лаўку. Вяртаецца Іра. Глядзіць 
на Васю. 

Вася (глуха). Ты прабач мне... Не ведаю, 
як гэта здарылася... Я не хацеў! Павер, не Ха- 
цеў... Неяк само атрымалася... Прабач, га? 


Іра (жорстка). Ніколі! Чуеш? Ніколі. Як 

ты мог? А я верыла ўсяму, што ты тут Гава- 
рыў... Але не можа быць праўдзівым той, хто 
можа ўдарыць чалавека... 

Вася. Я кажу: не хацеў! Ён давёў мяне! 

Іра. Ты яго ўдарыў толькі таму, што ён... 
Што мы з ім.. Ты хацеў яго ўнізіць перада 
мною... Ведай жа! Ты ўнізіў толькі самога 
сябе. (Пайшла). 

Вася застаўся адзін. Сядзіць, апусціўшы плечы. Па- 
валіў снег. Чымсьці засмучаны з'яўляецца Пеця. 
У руцэ --«авоська». У ёй два батоны, бутэлькі з мала- 
ком. Садзіцца разам з Васем. 

Пеця. У цябе таксама кепскі настрой? 

Вася. У мяне-- зразумела. А чаго табе су- 
маваць? 

Пеця (уздыхае). Хацеў зрабіць эканомію 
ў карысць філатэліі, ды прыйшлося купляць 
білет... 

Вася. Як гэта здарылася? 

Пеця. Не паглядзеў, ускочыў у аўтобус, 
гляджу -- самаабслугоўванне. Вось і прый- 
шлося... 

“. Вася. Чаму? 

П ец я. Дык усе ж глядзяць! Кожны сам са- 
бе кандуктар і кантралёр... 

Вася. Так.. Цяжка вам, філатэлістам, 
даецца самаабслугоўванне! 

Пеця. Нейкі наш вораг прыдумаў гэтае 
самаабслугоўванне... А ў цябе што здарылася? 

Вася. Дыскусія. 

Пеця. На якую тэму? 

к Вася. Тэма, браток, адна: адкуль бяруцца 
ў нашым жыцці падлюгі? 
Пеця. А я ведаю! Вельмі шмат настаўні- 

каў. Куды ні ткніся -- усюды вучаць! Вось на- 
зло ім чалавек і робіцца падлюгам... 

Вася. Нешта ты блытаеш, старык. 

Пеця. Нічога я не блытаю! Па сабе ве- 
даю... 

Вася. Не, старык! Трымайся. У гэтай спра- 
ве галоўнае не прапусціць момант... 

Пеця. Які момант? 

Вася. Чуў, як рэактыўны самалёт бярэ гу- 
кавы бар'ер? 

Пеця. Ага! Выстрал чуваць: ба-а-ах! 

В ася. Во, во! Дык вось так і з подласцю... 
Спачатку робіш дробязнае глупства, потым: 
ба-а-ах! Глядзіш, ты ўжо закончаны падлюга. 
Зразумеў? (Пеця кіўнуў галавою.) Ну, ідзі... 
Дома хлеб чакаюць, а ты тут філасофію раз- 
водзіш... 

Пеця. Не адным хлебам жывы чалавек. 

Вася (усміхаецца). Міравецкі ты пацан, 
Пецька! Хочаш сябраваць? 

Пеця. Хачу! 

Вася (працягвае руку). Трымай! Вось 
толькі як твая маці на наша сяброўства па- 
глядзіць? 

Пеця. Яна ж добрая! 

Вася. Я так і думаў... Ну, ідзі. 

Ярашэвіч сядзіць за чарцёжнай дошкай. Зрабіў 
некалькі рысак і павярнуўся да Юры, які стаіць ля 
акна. 

Ярашэвіч. Чаго ж ты змоўк? Гавары! 

Юра. Каб жа ведаць дакладна - чаго вы 
ад нас патрабуеце? 

Ярашэвіч. Ах, вось як! Ты загаварыў ад 
імя ўсяго свайго пакалення. І не палохае цябе 
такая адказнасць? Ну, тады і я буду гаварыць 
з табою ад імя майго пакалення. Улічы: пало- 
ва нас ляжыць у сырой зямлі. І я буду гава- 
рыць ад іх імя. Я буду гаварыць ад імя майго 
бацькі, твайго дзеда. Дарэчы, ты ведаеш, 
колькі было яму год, калі ён упаў з баявога 
каня пад Перакопам? 

Юра. Дваццаць два... 

Я рашэвіч. Правільна. Усяго на чатыры 
гады быў старэйшы за цябе твой дзед... 

Юра. Ці я вінаваты, што рэвалюцыя і гра- 
мадзянская адбыліся без мяне... 

Ярашэвіч. Цябе ніхто не папракае... Ты 
толькі павінен памятаць, што твой дзед, а мой 
бацька ахвяраваў сваё жыццё дзеля цябе, 
і дзеля мяне, і дзеля ўсіх нас... А думаеш, яму 
не хацелася дажыць да нашых дзён? Яшчэ як 
хацелася! 

Юр а. Тата! Я ўсё гэта разумею. Але ж гэта 
ўжо далёкая гісторыя! І бывае ж так- тое, 
што калісьці здавалася незвычайным, нават 
трагічным, зараз выклікае смех... Вось як у 
старой хроніцы. Бягуць, дзёргаюцца, як у лі- 
хаманцы, белыя генералы на крывых ножках, 
тоўстыя буржуі мітусяцца... Вельмі смешна! 
Ці дэманстрацыя крочыць, быццам кожнага 
ў кіршэнь штурхаюць... 

Ярашэвіч. Гэта ж хвалюючыя дакументы! 
Не разумею, чаму табе смешна... Але няхай! 
Бо туманныя малюнкі на экране гэта толькі 

адбітак гісторыі... Ну, а сама гісторыя нашай 
Радзімы?! Наш высокі ўзлёт ад Расіі лапцюж- 
най да касманаўтаў! Ведаеш, колькі каштава- 
ла гэта сіл? Зараз незразумела -- адкуль толь- 
кі яны браліся? І для вас гэта ўсё толькі 
смешныя малюнкі кінахронікі... Вы спакойна 
праходзіце міма вялікага цуда... 

Юра. Каб мыі захацелі, дык нічога не вый- 
дзе. Бо ўсё, аб чым ты гаворыш, нам пачы- 
наюць гаварыць, калі мы яшчэ ў калысцы ля- 
жым... Дзяўбуць і дзяўбуць! 

Ярашэвіч (падыходзіць да Юры, кладзе 
рукі яму на плечы). Юра, я не пазнаю цябе... 
Калі гэта здарылася? 

Юра. А што здарылася? 

Ярашэвіч. Не, гэта не ты! Я не магу па- 
верыць, што ты вось так думаеш, гэтым жы- 
веш... Нехта другі ўклаў табе ў галаву гэта 
смецце. Хто ён? Пакажы мне гэтага мярзотні- 
ка, і я сваімі рукамі... 

Званок. Нейкая размова ў калідоры. Потым у дзверы 
заглядвае Алена Аляксееўна. 

Алена Аляксееўна. Госць да цябе... 

Ярашэвіч. Які госць? Я не чакаю гасцей... 

Ося (уваходзіць). Гэта я, Васіль Мікалае- 
віч. Вы мне абяцалі рэванш... 

Ярашэвіч. Рэванш дык рэванш! Юра, а 
ты, калі ласка, зрабі надпісы на чарцяжы... 
Там алоўкам намечана. (Юра падыходзіць да 
чарцёжнай дошкі.) Толькі без выкрутасаў! 
Звычайныя прамыя літары... 

Ю р а. Прамыя дык прамыя... 

Ося. Зноў мне чорныя. Гэты колер не 
люблю. 

Ярашэвіч. Магу ўступіць белыя. 

О с я. Уступак не прымаю. 

Ярашэвіч. Пахвальны прынцып. 

О ся. У наш час без прынцыпаў нельга. 

Ярашэвіч. Правільна! 

Юра. Ён у нас правільны! 

Я рашэв іч. Вось і бяры прыклад. 

Ю р а. Падумаю. 

Ося (робіць ход). Мой стары хваліўся, што 
ўчора даў вам мат... 

Ярашэвіч. Тактыка ў твайго папашы ней- 
кая... стыхійная! Ніякай сістэмы... 

Юр а. ...адно нахабства! 

Ярашэвіч. Юра! Што ты гаворыш? 

О ся. У шахматах нахабствам не возьмеш. 

Юра. А ў жыцці? 

Ярашэвіч. Паспрабуй, убачыш. 

Юра. Ося, паспрабуем? 

Ося. Навошта? Мы жывём у незвычайны 
час! У нахабстве няма патрэбы. Перад намі 
ўсе дзверы насцеж -- заходзь у любыя! Коль- 
кі магчымасцей! Дык навошта нахабства? 
З гэтымі праявамі мы павінны змагацца... 

Ярашэвіч (да Юры, які засмяяўся). Ты 
чаго зайшоўся? Правільна ён гаворыць! Ты не 
згодзен? 

Ю ра. З ім? Ты хацеў бы, каб я з ім быў 
згодны? 

Ярашэвіч. А чаму- не? З кім жа ты 
згодны? 

Ося. Ён дурыцца... Дарэчы, Юра! Завод- 
скія хлопцы прасілі дапамагчы манціраваць 
новую лінію. Пойдзем? Ведаеш, вельмі цікава! 
Аўтаматыка і тэлемеханіка! 

Ярашэвіч. Схема цікавая. Вы папрасіце 
майстра, каб ён паставіў вас на мантаж трэ- 
цяй лініі. Вось там аўтаматыка! Гэта заўтраш- 
ні дзень усяго нашага завода. 

О ся. Я вельмі хацеў... Але там Вася Несця- 
рок камандуе... 

Ярашэвіч. Нуі што! Гэта я даручыў яму. 
Ён хлопец кемлівы. І вы ж сябры! Вось і пра- 
цуйце разам! 

Ося. Калі трэба для справы, дык Я і з 
д'яблам працаваць буду... (Глядзіць на шах- 
матную дошку.) Здаецца, прыціснулі... 

Ярашэвіч. У цябе добры ход фярзём... 

О с я. Вось так? 

Ярашэвіч (паказвае). Лепш вось так. 
Я губляю пешку. 

Ося. Ход добры. Але, прабачце, Васіль Мі- 
калаевіч, мой прынцып -- не карыстацца чу- 
жым рашэннем... 

Ярашэвіч. Зноў жа добры прынцып! 
(Юра смяецца.) Нешта цябе сёння разбірае 
смех у тых месцах, дзе табе плакаць трэба. 
Ося! Ты на мяне не звяртай увагі-- адкажы 
яму як трэба! ; 

О ся. Прабач мяне, Юра. Але я заўважыў, 
што твая ўспрымаючая сістэма, калі гаварыць 
тэрмінамі кібернетыкі, дзейнічае вельмі пра- 
малінейна... 

Ярашэвіч. І прымітыўна! 

Ося. Хутчэй - наіўна. Ты згодзен? 

Юра. Згодзен! Дзякую за добры ўрок, 
Іосіф Круглоў, непрамалінейна запраграміра- 
ваны чалавек нашага часу! 

О ся. Рад заўсёды дапамагчы! Узаемадапа- 

мога--закон нашага жыцця! За выключэн- 
нем шахмат... і 5 

Ярашэвіч. Тады зрабіце ваш апошні ход, 
малады чалавек. 

Ося. Та-а-ак.. Сюды- мат. Сюды такса- 
ма... І сюды... А вось так? Я так... Вы так! І так 
мат, і гэтак... Рэваншу не атрымалася. 

Ярашэвіч (уважліва глядзіць на Осю). 
У цябе ўсё наперадзе. 

Ося. На гэта і спадзяюся... (Да Юры.) Ну, 
пойдзем дапамагаць Васілю Несцярку рухаць 
наперад тэхніку! 

Алена Аляксееўна (уваходзіць). Ты ж 
толькі доўга не баўся... 

Пеця (на парозе). Тата! Можна мне з імі? 

Алена Аляксееўна. Яшчэ паспееш 
гэтага шчасця хлябнуць.. Калі так будзеце 
вучыцца, як вучыцеся, дык дзе дзенецеся? 
На завод! 

Ярашэвіч. А чаго ты палохаеш іх заво- 
дам? 

Алена Аляксееўна. Я іх не палохаю. 
Самі спалохаюцца. Вось Ося малайчына! Ён 
пойдзе ў кансерваторыю, будзе славутым му- 
зыкантам... 

Ося. А я не пайду ў кансерваторыю. 

Алена Аляксееўна. Што ты гаво- 
рыш?! 

Ося. Я не хачу быць славутым музыкантам. 


Алена Аляксееўна. Мама пра гэта 
ведае? 


О ся. Яшчэ не ведае. 


Алена Аляксееўна. Калі даведаец- 
ца -- ох і будзе гвалту... 

Ося. Лепш адзін раз перажыць гвалт, чым 
потым усё жыццё кусаць сабе локці... 

Алена Аляксееўна. Такі яшчэ мала- 
ды і такі ўжо разважлівы! Куды ж збіраешся? 

О с я. У політэхнічны. 

Алена Аляксееўна. І маці нічога не 
ведае! Ах, дзеткі, дзеткі! 

Ося. Да пабачэння. Мы пойдзем... 


Ося і Юра пайшлі. Ярашэвіч стаіць у задуменні. 


Алена Аляксееўна. Бачыш, дзеці зу- 
сім адыходзяць ад нас! Яны неразумеюць нас, 
бацькоў... 

Ярашэвіч. Мяне непакоіць другое: я па- 
чынаю неразумець іх! 

Пеця. А Юрачка зноў без шапкі пайшоў! 

Алена Аляксееўна. Вось піжон пар- 
шывы! Падхопіць грып, потым танцуй вакол 
яго... 

Пеця. А я прыдумаў, як адным махам пе 
равесці піжонаў! Піжоны ходзяць без шапак, 
так? Мода такая... Што трэба зрабіць? Няхай 
хто-небудзь смелы выйдзе ў самы люты мароз 
у адных трусіках... 

Алена Аляксееўна. Што ты трызніш? 

Пеця. Не, ты паслухай! Пройдзе гэты ча- 
лавек па цэнтры горада, быццам мода такая... 
А праз некаторы час усе піжоны вымерзнуць, 
як маманты! 

Ярашэвіч ( смяецца). Арыгінальны праект! 

Алена Аляксееўна (да мужа). І ён 
яшчэ здзіўляецца, у каго яны? У цябе!. 

Ярашэвіч (смяецца). Нічога страшнага! 
Пойдзем чай піць. 

Пайшлі. Праз некаторы час У пакой уваходзіць 
Пеця, асцярожна шыбуе да тэлефона, бярэ трубку. 

Пеця. Ало.. Гэта кватэра Сямёнавых? 
Можна Валерку... Гэта яго лепшы друг... Ага, 
Пеця. Я толькі на адну хвілінку! Валерка! 
Ты? Інфармуй! (Слухае.) Слухай, ты не залі- 
ваеш? Інфармацыя дакладная? А то можа ў 
цябе здзвіг фаз? Не? Тады ты ведаеш хто? 
Балда! Перадаю па літарах: баран, асёл, лап- 
ша, дурань і яшчэ раз -- асёл! Вось так! Чаму 
ты не ўлічыў мой вопыт? Ты думаў! Каб ду- 
маць, трэба мець чым думаць... Не чакаў, што 
ён пачне гаўкаць? Дык гэта ён табе хацеў 
растлумачыць, што пад ложкам ён ужо сядзеў 
і з гэтага нічога добрага не атрымалася... Не 
зразумеў! Дзе там!.. Нават з такім разумным 
сабакам не мог дамовіцца... Ну і што цяпер 
будзем рабіць? Дзе ён зараз? На балконе? Та- 
ды вось што.. Слухай уважліва. Вазьмі ко- 
шык, пасадзі ў яго Вецярка, прывяжы вяроўку 
і перакінь яе на наш балкон... Зразумеў? Паў- 
тараць не трэба, а то твае пачуюць... Дзейні- 
чай! Выходжу ў адкрыты космас... (Кладзе 
трубку, асцярожна адчыняе дзверы на балкон, 
выходзіць і праз некаторы час вяртаецца з ко- 
шыкам.) Калі цяўкнеш -- крыўдуй на сябе. 
Можаш тады сам шукаць сабе прытулак... 
(Прыслухаўся і паспешна ставіць кошык за 
сервант. Уваходзіць Алена Аляксееўна. Пада- 
зрона глядзіць на Пецю.) Мама, ты не памя- 
таеш, калі была другая Пунічная вайна? 

Алена Аляксееўна. А іх было дзве? 
ая паветра.) Зноў у кватэры пахне псі- 
най 

П ец я. Ды не! Гэта я... 

Алена Аляксееўна. Хм... Вось не ча- 
кала, што мае дзеці будуць пахнуць псінай... 
Ты адчыняў дзверы на балкон? 

Пеця. Хацеў праветрыць... 

Алена Аляксееўна. Вось і напусціў 
з вуліцы псіны... Ідзі дапамажы мне мыць та- 
леркі. (Пайшла.) 

Пеця. Іду! (Нахіліўся да кошыка з саба- 
кам.) Памятай: тваё шчасце ў сваіх уласных 
лапах! Зразумеў? Ну, глядзі! (Званок тэлефо- 
на.) Гэта ты, Валерка? Поўны парадак! На- 
значаю цябе адказным за харч. Мне нельга! 
Мама адразу заўважыць... Нічога! Сам не да- 
ясі... Табе толькі на карысць. І больш не звані 
мне па гэтаму пытанню. Поўная канспірацыя! 
(Паклаў трубку і адразу ж званок.) Слухай, 
калі ты яшчэ раз... Хто? Прабачце! Зараз па- 
клічу. Мама! 

Алена Аляксееўна (уваходзіць, бярэ 
трубку). Слухаю... Гэта вы, Насця? Не, тэле- 
фон спраўны... Так. Што вы кажаце? Насця, 
прашу вас, гаварыце прама: гэта Юра? Вася 
Несцярок? (Перадыхнула.) Божухна. Няхай 
зараз жа рыхтуюць да аперацыі! Еду! 

Каля дома з'яўляецца Валерыя Герасімаўна 
і Ося. 

Валерыя Герасімаўна (трагічна). 
Дай цябе памацаць. Я павінна быць упэўнена, 
што ТЫ ЖЫВЫ... 

Ося. Жывы, жывы! Ніводнай драпіны... 

Валерыя Герасімаўна. Не, не, я па- 
вінна сама... Тут не баліць?.. А цяпер пры- 
сядзь. Устань! Не баліць? Дай я паслухаю 
твае грудзі. (Прыклалася вухам да грудзей 
Осі.) Я чую нейкія падазроныя хрыпы! 

О ся. Гэта ты чуеш свае хрыпы. А ў мяне 
парадак. Я цалёханькі! 

Валерыя Герасімаўна. Не, не, не! 
Я наладжу табе строгі каранцін. Толькі тады 
я супакоюся. (Падводзіць Осю да лаўкі, уса- 
джвае.) Высунь язык. 

Ося. Мама! 

Валерыя Герасімаўна. Ося, не нер- 
віруй мяне! Высунь язык. (Ося слухаецца.) 
Чырвоны... Хіба ён павінен быць чырвоным? 
(Дастае люстэрка, глядзіць свой язык.) У мя- 
не... таксама чырвоны. Ося! Я павінна пака- 
заць цябе прафесару Маркаву. 

О ся. Не трэба мяне паказваць! 

Валерыя Герасімаўна. Ты не паві- 
нен пярэчыць сваёй мамачцы! Толькі яна цябе 
любіць! Калі я пачула пра няшчасце, у мяне 
спынілася сэрца... Хачу дыхнуць і не магу! 

Ося. Дык гэта не сэрца, а лёгкія. 

Валерыя Герасімаўна. Вельмі я 
думала ў тую хвіліну... Адной нагой я ўжо 
была на тым свеце... Мой хлопчык! Памятай 
заўсёды пра мяне! Заводаў шмат, а ты ў 
мяне -- адзін. 

Ося. Ты бачыла маці Васі? 
ў Валерыя Герасімаўна. Сустрэла 
ў прыемным пакоі паліклінікі. Яна была сама 
не свая... Я разумею яе гора. Як выхаваны ча- 

лавек, падыходжу, каб паспачуваць, а яна 
глядзіць на мяне нейкімі дзікімі вачыма і маў- 
чыць... (Прыціснулася вухам да грудзей Осі.) 
Дыхні! Дыхні на ўсе лёгкія, мой хлопчык! 
Я табе даю святую клятву: цяпер ні адзін ва- 
ласок не ўпадзе з тваёй галавы! Ніякіх заво- 
даў! Ніякіх фабрык! Ты павінен стаць славу- 
тым музыкантам, і баста! 

Ноч. Уваходзіць Алена Аляксееўна. За не- 


шта зачапілася. Перачакала, прыслухоўваючыся. Далей 
пайшла асцярожна. Дабралася да тэлефона, нізка нахі- 
ліўшыся да дыска, набірае нумар. 


Алена Аляксееўна (ціха). Паліклі- 
ніка? Гэта вы, Фрося? Ну, як ён? Не спіць? 
А бром давалі? Дайце яшчэ адзін парашок... 
І прашу вас, Фрося, званіць мне, калі што... 
Дамовіліся? Ну, спакойнай вам ночы... (Па- 
клала трубку, павярнулася, каб пайсці, і ўба- 
чыла на парозе Юру і Пецю.) Ну, вось! Разбу- 
дзіла я вас... 

Ю ра. Мы не спалі... 

Ярашэвіч (цваходзіць). Самі не спіце 
і людзям не даяце... Як ён там? 

Алена Аляксееўна, Таксама не спіць. 

Ю ра (рашуча падыходзіць да тэлефона, на- 
бірае нумар). Гэта кватэра Кругловых? Мож- 
на паклікаць Осю? Спіць? Моцна спіць? А калі 
ён лёг? Гадзін у дзесяць. Не, няхай спіць. 
Няхай моцна спіць Іосіф Круглоў. Хто 3во- 

ніць? Адзін яго знаёмы... (Паклаў трубку.) 
Іосіф Круглоў спіць... 

Алена Аляксееўна. Ну, а што ж яму 
рабіць? Ліха яго мінавала, яму можна спакой- 
на спаць... (Дбдымае сыноў за плечы.) Калі б 
з адным з вас здарылася такое няшчасце, 
я страціла б розум.. (Крычыць на Пецю.) 
Колькі разоў табе кажу: не перабягай вуліцу 
перад машынамі! 

Пеця. Я не перабягаю. Я заўсёды чакаю 
светафора... 

Алена Аляксееўна. Я бачыла, як ты 
чакаеш! 


Юра (задуменна). Як жа ён цяпер без рукі 
жыць будзе? 


Паўза. 


Алена Аляксееўна. Пойдзем спаць... 
Юра. Я ўсё пытаю ў самога сябе... Ці змог 
бы я? Гэта ж толькі адышоў і раптам -- крык! 


Алена Аляксееўна. Не трэба і ду- 
маць аб гэтым! ? 


Юра. Чаму? 


Ярашэвіч. Аб гэтым трэба думаць... 
Трэба! 


Алена Аляксееўна. А ты маўчы! Ты 


ужо аднойчы сігануў у агонь, ні пра што не 
думаючы. 


Паўза. 


Юра. А раптам бы 
: я не змог?.. Тата! 
кепска? рая 


. Ярашэвіч. Ну, што табе сказаць? Калі 
улічваць, што ты яшчэ толькі палова сама- 

стойнага чалавека, дык твае рашэнні могуць 
быць палавінчатымі... (Да жонкі.) Гаспадыня 
ты наша добрая! Можа, па шклянцы моцнага 
чаю... Усё роўна сон перабілі. 

Алена Аляксееўна. Ніякага чаю! 
Калі хочаце- па шклянцы малака... 

Ярашэвіч. Малако дык малако... (Алена 
Аляксееўна пайшла на кухню.) Дык слухай, 
сынок. Я не хацеў бы, каб ты прымаў палавін- 
чатыя рашэнні. Ты разумееш мяне? У гэтай 
бядзе ты мог бы зрабіць так, як падказала б 
табе сумленне. І ніхто не папракнуў бы цябе... 

Ю ра. Ніхто? 

Ярашэвіч. Ніхто. Апрача ўласнага сум- 
лення. Зразумеў? 

Ю р а. Зразумеў. 

Я рашэвіч. Вось і добра! 

Алена Аляксееўна прынесла малако. Бацька 
і сын бяруць шклянкі, чокаюцца імі і п'юць. 


Алена Аляксееўна (падазрона). Аб 
чым вы гаварылі? 

Ярашэвіч. Мужчынская размова. 

Алена Аляксееўна. Ну, вось і добра, 
што пагаварылі... 

На другі дзень. Каля дома стаяць Іра 1-0 ся, 


Іра. Ты вельмі хваляваўся? 
О ся. Пытаеш! Адзін момант - і рукі як не 
было! Ты можаш уявіць мяне без адной рукі? 

Іра. Цябе? Не ведаю... А яго без рукі ты 
можаш уявіць? Калі я зайшла ў палату... 

Ося. Ты хадзіла да Васі? 

Іра. А ты яшчэ не хадзіў? Ты павінен! 

О ся. А можа, ён не хоча мяне бачыць... 

І р а. Усё роўна ты павінен... Я зайшла ў па- 
лату, а ён ляжыць на спіне і глядзіць угару. 
А паверх коўдры -- забінтаваная кульцяпка. 
Не хацелася на яе глядзець, а вочы не слуха- 
юцца... (Пасля паўзы.) Скажы, Ося, а ты кі- 
нуўся б? Толькі шчыра! Вельмі прашу цябе 
быць зараз шчырым... 

О ся. Тады дай падумаць... 

Іра. Думай колькі хочаш, можаш нават 
сёння і не адказваць, толькі скажы праўду! 


Паўза. 


О ся (цвёрда). Не, не кінуўся б. Чаго ты на 
мяне так глядзіш? Ты прасіла быць шчырым... 
Я разумею. Ты спадзявалася на другі адказ. 
Але табе я не хачу хлусіць. Скажы і ты шчы- 
ра: ты мяне любіш? 

Гр а. Люблю... 

О ся. Я табе патрэбны? 

І р а. Патрэбны... 

О ся. Жывы? 

Ір а. Дзіўнае пытанне... 

О ся. Чаму дзіўнае? Ну, вось я кідаюся ра- 
таваць Васю ці яшчэ кагосьці, і мяне ўжо 
няма ў жывых... Разумееш, няма больш Іосіфа 
Круглова, якога ты любіш. Няма яго! Цікава, 
што было б з тваім каханнем? Ты таксама не 
спяшайся з адказам. Я магу пачакаць... 

Іра. Не ведаю, Ося... Але мабыць, я любі- 
ла б цябе яшчэ больш... 

Ося. Вялікае табе дзякуй за такое палы- 
мянае каханне да халоднага трупа Іосіфа 
Круглова! Толькі калі б я застаўся з адной 
рукой, я ўжо не змог бы любіць цябе так, як 
люблю з абедзвюма рукамі... Ты разумееш 
мяне? 

Іра. А як жа цяпер Вася? 

О с я. Што -- Вася! Ды ён, магчыма, зрабіў 
свой адзіны гераічны ўчынак, які яму было 
прадпісана зрабіць у жыцці. І я стаў прычы- 
най гэтага высакароднага ўчынку! Я, вядома, 
вельмі ўдзячны яму за выратаванне майго 
жыцця. Але калі б ён гэтага не зрабіў, ён бы 
на ўсё жыццё застаўся толькі Васькам Нес- 
цярком. А так ён герой! Нават ты стала гля- 
дзець на яго іншымі вачыма. Гэта ж так? (Іра 
кіўнула ў знак згоды.) Ну, вось бачыш! Што ж 
яму яшчэ трэба? 

Гра. Ведаеш... Я ўжо не рада, што патра- 
бавала ад цябе быць шчырым... 

Ося. А ты хацела, каб я і з табою гаварыў, 
як з усімі? Хацела? 

Вясна. Вокны насцеж. Ветрык уздымае фіранкі. У па- 
кой уваходзіць Вася, за ім Юра. 

Юра. Ты есці хочаш? (Вася круціць гала- 
вою.) Дык можа чаю? (Вася круціць галавою.) 
А ведаеш, што яшчэ ёсць? Кісель з журавін! 
Смачны! 

Вася. Нічога я не хачу. Чаго ты ўсха- 
дзіўся? 

Юра. Само неяк атрымліваецца... 

Вася. Мне гэта непрыемна. 

Ю ра. Я разумею... 

Вася. Нічога ты не разумееш! Ты, як і ўсе, 
думаеш: не трэба было з-за яго рызыкаваць 
жыццём. Ён, можа, і не варты гэтага... Была 
і ў мяне такая хвіліна, як убачыў сваю куль- 
цяпку... Аж зубамі заскрыгатаў ад крыўды... 
Але, разумееш, якая пятрушка! Вось ляжу я 
ў палаце і ўсё думаю, думаю... Ажно галава 
пухне! Ужо і не хачу думаць, само думаецца... 
Ты ж ведаеш, я Оську ніколі не любіў... 
За што? Цяжка нават сказаць. Ведаю, што да 
жыцця ён лоўка прыстасуецца. Жыць ён будзе 
лепш за мяне ў некалькі разоў. І жанчыны бу- 
дуць любіць яго прыгожыя і нават разумныя, 
вось як Ірка... Адным словам, жыццё выдасць 
яму па самай вялікай норме і па малой цане. 
І заўсёды ў жыцці будзе яму шанцаваць. Дру- 
гія будуць за яго аддаваць рукі, ногі, розум і 
нервы, а ён... 

Юра. Ну і партрэцік ты намаляваў! 

Вася. І ўсё ж я яму не зайздрошчу! Ве- 
даеш чаму? Я вось кінуўся ратаваць, а ён-- 
не! Ён не зрабіў бы гэтага. 

Юра. Чаму? 

Вася. Бо ён раб. Разумееш? Звычайны 
раб. Вось ён пра свабоду духу ўсё гаворку 


вядзе. Чаму? Таму што адчувае, якая душа ў 
яго рабская. 


Паўза. 


Ю р а. Вася! Ну, даць табе кісялю? Такі 
смачны! 

Вася. Ды ідзі ты са сваім кісялём... 

Юра. Мне хочацца зрабіць для цябе што- 
небудзь... Вось я... 

Вася. Ты не круціся... Галоўнае -- хацець 
зрабіць нешта, а час прыйдзе -- зробіш. 

Юра. Ты ведай! Калі табе... 

В ася. Добра. Буду ведаць. І больш не бу- 
дзем трапацца па гэтаму пытанню. Будзем 
мужчынамі. 

Юр а. Будзем мужчынамі. 

Вася. А цяпер так і быць! Цягні свой кі- 
сель... (Юра бяжыць на кухню. Вася раскруч- 
вае свой пакунак, дастае самаробны транзіс- 
тар, уключае яго. Чуваць музыка. Юра цягне 
вялікую каструлю і два кубкі.) Гэта мне ад- 
наму? 

Ю ра. Хопіць на двух. Зрабіў транзістар? 
Японіі нос падцёр? 

Вася. Запчастак не хапіла... Ды і канчаць 
ужо прыйшлося без яе... (Ківок на кульцяп- 
ку.) Але я, братка, цяпер так зубамі прыла- 
дзіўся -- хоць у цырку паказвай! Я цяпер зу- 
бастым стаў! А гэты транзістар хачу тваёй маці 
падараваць... 

Ю ра. Яна будзе вельмі рада... 

Вася. Я на гэта не вельмі спадзяюся... 
А толькі прызнаюся табе, калі паклалі мяне 
на аперацыйны стол, убачыў яе вочы... Рот па- 
вязкай закрыты, адны толькі ВОЧЫ... І зразу- 
меў: сапраўдны чалавек твая маці! 

Юра (працягвае кубак). Гэта яна гата- 
вала... 

Вася (паспрабаваў кісель). Смачны! Ты 
ведаеш, чыя гэта музыка? Я ў бальніцы музы- 
ку прызвычаіўся слухаць... Раней усялякія гэ- 
тыя сімфоніі цярпець не мог... 

Юра (прыслухоўваецца да музыкі). Падоб- 
на на Моцарта. Можа Гайдн... Я ў класічнай 
музыцы таксама ні бум-бум! Вось Ося... 


Паўза. 


Вася. Дарэмна мы самі сябе абкрадаем. 
Слухаеш такую музыку, і добра калі яшчэ не 
ведаеш, чыя яна... А калі зусім не разумееш? 
Быццам глухі, не чуеш і ўсё. Вось гэта шкада... 

Юра. А па-мойму, невялікая бяда. Па гэ- 
таму жыць можна... 

Вася. Жыць, канечне, можна. Амёба так- 
сама жыве... Ты гэтыя настроі кінь. Ты памя- 
таеш, якім фертам я хадзіў, калі кінуў школу? 
Нават цябе падбухторваў... Во дурны быў! НУ, 
цяжка мне было вучыцца... Бацька збег і гро- 
шы перастаў прысылаць. Маманя з гора пача- 
ла здаваць. Захварэла... А ўсё ж трэба было 
вучыцца! Не хапіла мужнасці... А цяпер цвёр- 
да вырашыў: пайду на вячэрні факультэт 
політэхнічнага... Абы галава вытрымала! 

Ю ра. Галава вытрымае! Дзесьці я вычы- 
таў, што калі пабудаваць кібернетычную ма- 
дэль нашай галавы, ведаеш колькі яна зойме? 
Вялікі дзесяціпавярховы дом! Ну дык у такую 
махіну колькі ведаў павінна змясціцца?! 

Вася. Нічога! Тэхніка ў свой час зробіць 
галаву як галаву... 

Ю ра. А ці трэба гэта? 


ЗІ 


Вася. Трэба! Няхай нашай галаве будзё 
сорамна перад тэхнічнай. Гэта пойдзе на ка- 
рысць. Вось у мяне засела адна задума... 
Руку сабе зраблю. Электронную. Чуў пра 
прынцып імпульсаў? Як сапраўдная будзе! 
Мне б толькі дэталі... 

Юра (загарэўся). Ведаеш, мы ўсім класам 
дапамагаць табе будзем! 

Вася. За гэта толькі дзякуй скажу. Калі 
зраблю такую руку, у мяне зноў добрая жы- 
туха пачнецца. Ёй жа нічога не страшна: ні 
холад, ні гарачыня, ні боль... Не, бадай, боль 
застанецца. Ён застанецца на ўсё жыццё... 
Вось жа рукі няма? А, разумееш, баліць! А ў 
сне, дык яна, наогул, у мяне ёсць! Нават паль- 
цы сціскаю, рухі ўсялякія раблю... Прачнуся 
і яшчэ адчуваю, што рука тут! Пакуль не па- 
гляджу... 


Паўза. 


Ю ра. Хочаш яшчэ кісялю? А можа, наліць 
табе чарачку каньяку? У бацькі ёсць... 

Вася (не звяртае ўвагі, працягвае). А га- 
лоўнае, забудзешся і раптам рука пачынае 
балець. І не ў плячы! А пальцы баляць, якіх 
ужо няма. 

Ю ра. Гэта пройдзе... 

В ася. Думаеш? Шкада... 


Званок. Юра пабег адчыняць і вяртаецца з Круг- 
ЛОВЫМ. 


Круглоў. Усю хату перавярнуў -- як праз 

зямлю праваліўся! І шкада ж вельмі! Можна 
сказаць, гістарычная рэліквія... 

Ю ра. Вы ў нас забыліся сваю гістарычную 
рэліквію. Вось яна. (Падае Круглову партсі- 
гар.) Ваш? 

Круглоў. Мой! Вось і надпіс. Як на ма- 
гільным помніку.. «Дорогому, уважаемому, 
всеми любимому в день шестидесятилетия...» 
Тфу! Нават не змаглі сфармуляваць як трэба... 
(Да Васі.) Ну, як жыццё, герой? 

Вася. Калі герой, дык і жыццё геройскае. 

Круглоў. Гэта ты правільна сфармуля- 
ваў. Ухваляю. За сына я табе вельмі ўдзяч- 
ны. Гэта я табе з усёй адказнасцю заяўляю. 
Бо я заўсёды быў скупы на пахвалу. А ты за- 
служыў. (Дастае пачак грошай.) Вось тры- 
май... Бяры, кажу табе. Тут якраз палова пен- 
сіі. Чаму не бярэш? Што я магу яшчэ зрабіць 
для цябе? ў 

Вася. А чаму вы рашылі, што я павінен 
узяць? 

Круглоў. Чалавек павінен браць, калі 
даюць. 

Вася. Гледзячы які чалавек. 

Круглоў. Любы! Такі, як ты. Як я! Як ён... 

Ю ра. Сабака таксама бярэ, калі даюць. 

Круглоў. Глядзі ты, якія прынцыповыя! 
Нечага з сябе незалежных корчыць! Вы яшчэ 
смаркачы і павінны слухаць дарослых. Я табе 
загадваю ўзяць грошы! . 

Юра (уражаны). Загадваеце? 

Вася. Гэта ён па прывычцы. 

Круглоў. Чаго прычапіліся да фармулі- 
роўкі? Бяры грошы! 

Вася. Вы што- хочаце грашыма адку- 
піцца? 

Паўза. 

Круглоў. А што ты яшчэ хочаш? 

Вася. Я ж вам сказаў - нічога. 

Круглоў. Не верыцца. 

Вася. А вы паверце! 

Круглоў. Вася, паслухай. Ну, кепска я 
пра цябе думаў! А можа і зусім не думаў. Ці 
мала вас на двары, сарванцоў, бегае? І для 
мяне ўсе вы былі на адзін твар. Вось толькі 
калі ты каля Осі пачаў вярцецца, я на цябе 
звярнуў увагу... Жонка нагаворвала... Я і па- 
слухаў... А цяпер бачу, што ты сапраўдны ча- 
лавек! І не крыўдуй на мяне -- вазьмі грошы... 
Не трэба прыніжаць старога чалавека... 

Вася. Дык вы самі сябе прыніжаеце. 

Круглоў (доўга глядзіць на Васю, потым 
хавае грошы ў кішэню). Можа ты і маеш ра- 
цыю... Я стары, зусім, братка, стары чалавек... 
Чагосьці ўжо не разумею. І разумець ужо поз- 
на... Толькі я ведаю, што ўвесь дом будзе на 
мяне глядзець цяпер коса -- не дапамог! Ні- 
хто не паверыць, што ты сам адмовіўся... 
А думаеш, мне хочацца, каб на мяне глядзелі, 
як на злыдня? 

Ю ра. Вы не турбуйцеся, Цімафей Феафі- 
лавіч! Ніхто на вас не глядзіць... 

Круглоў (горкая ўсмешка). Гэта ты да- 
кладна сфармуляваў! Сапраўды, ніхто не гля- 
дзіць ужо на Цімафея Феафілавіча Круглова! 
Перасталі заўважаць. Наскрозь, разумееш, 
глядзяць. Нібы я са шкла. Як акварыум. А хто 
дазволіў ператвараць мяне ў акварыум? Хто? 

Лета. Каля дома з'яўляюцца Васіль Мікалае- 
віч і Алена Аляксееўна. Яны апрануты ў 
святочнае, ды і самі зіхацяць святочнай радасцю. Пры- 
пыніліся і глядзяць у бок вуліцы. 


Алена Аляксееўна. Васіль, паглядзі! 
Бачыш, хто гэта стаіць каля тытунёвага 
ларка? 

Ярашэвіч. Здаецца, наш сын, паважаная 
Алена Аляксееўна! 

Алена Аляксееўна. Не, ты паглядзі 
на гэтага нахалюгу! Ён купляе папяросы! 
(Крычыць.) Юра! Што ты робіш? 

Ярашэвіч. Паважаная Алена Аляксееў- 
на! Не рвіце свае галасавыя звязкі. Пабера- 
жыце іх. Ваш сын ужо самастойны мужчына. 

Алена Аляксееўна. Сапраўды... Наш 
сын -- мужчына. Дзесяць гадоў я чакала гэта- 
га моманту. І вось ён настаў: наш сын у адной 
руцэ трымае атэстат сталасці, а ў другой... 
«Беламор»! 

Ярашэвіч. Мая марка. Прыйдзецца ця- 
пер дзяліцца... 

Алена Аляксееўна. Ну не! Ён яшчэ 
крыху пачакае, пакуль я яму дазволю курыць! 
(Уваходзіць Юра з папяросай у зубах. Пускае 
дым і глядзіць на бацькоў.) Зараз жа кінь па- 
пяросу! Каму я гавару?! 

Ярашэвіч. Алена Аляксееўна! 

Алена Аляксееўна (збавіла тон). Ты 
можаш курыць. Але як урач, я павінна цябе 
папярэдзіць, што толькі адзін грам нікаціну... 

Ю ра. ...забівае каня. Тым горш для яго. 

Алена Аляксееўна (разгублена. Па- 
вярнулася да Ярашэвіча). І гэта мы павінны 
цяпер выносіць? 

Ярашэвіч. Не ведаю. Я першы раз апы- 
нуўся ў ролі бацькі дарослага сына... 

Алена Аляксееўна. Які ён дарослы? 
Юрка! Зараз жа кінь папяросу! Я не дазва- 
ляю табе курыць! Ты чуеш! 

Юра (усміхаецца). Чую. У цябе вельмі 
зычны голас. 

Алена Аляксееўна. Ты павінен мяне 
чуць усё жыццё. Заўсёды! Усюды! (Вырывае 
з зубоў сына папяросу, машынальна зацяе- 
ваецца сама.) Абяцай мне, што ўсё жыццё бу- 
дзеш мяне слухацца! 

Юра (усміхаецца). Абяцаю! 

Ярашэвіч. А чаму ты рад? Гэта ж пра- 
ляцелі твае самыя светлыя, легкакрылыя 
гады! А ён сабе ўсміхаецца! 

Юра. Надакучылі гэтыя светлыя гады, як 
горкая рэдзька! Кожны дзень дрыжыкі прада- 
ваў, каб двойку не схапіць, потым перавадныя 
экзамены, пераэкзаменоўкі... А здача на атэс- 
тат сталасці чаго каштавала! Не! Я гэтых га- 
доў не шкадую! 

Ярашэвіч. Яшчэ як пашкадуеш! 

Юра (падняў над галавою атэстат). Цяпер 
я ў бок школы нават і не зірну. Вуліцу тую 
абыходзіць буду... 

Алена Аляксееўна. А інстытут на 
той жа вуліцы! Паступіш у інстытут і прый- 
дзецца табе зноў па той жа вуліцы хадзіць... 

Ю ра. А калі не паступлю? 

Алена Аляксееўна. Як гэта не па- 
ступіш? 

Ю ра. Вельмі проста: не прайду па кон- 
курсу. 

Алена Аляксееўна. Ты не маеш пра- 
ва нават думаць аб гэтым! Ты павінен пасту- 
піць у інстытут, і ўсё! У цябе адна дарога - 
у інстытут! 

Ю ра. У мяне шмат дарог! 

Алена Аляксееўна. У цябе адна да- 
рога з двума канцамі. На адным - інстытут, 
на другім -- армія. 

Ю ра. Ну і што? Трэба ж камусьці бара- 
ніць мірную працу савецкіх людзей... 

Алена Аляксееўна. Ёсць каму без 
цябе бараніць. Абыдуцца без цябе. Цяпер ха- 
пае розных страшных ракет і бомбаў, каб ім 
век ляжаць у сховішчах... У армію ты не пой- 
дзеш. 

Ю ра. Мо дамовішся з маршалам Грэчкам? 

Алена Аляксееўна. Калі трэба будзе, 
дык і з маршалам дамоўлюся. Бо зараз у ар- 
міі патрэбны людзі з вышэйшай тэхнічнай 
адукацыяй. Атрымаеш дыплом інжынера, 
тады маршал Грэчка даверыць табе ракету ці 
бомбу. Самую вялікую... 

Ю ра. Бацька! Растлумач ты ёй, што я ўжо 
маю права на свае ўласныя рашэнні... 

Алена Аляксееўна. Індывідуаліст! 
Гэтага ў нашай сям'і не будзе! Усё будзем вы- 
рашаць сумесна... 

Ю р а. Бацька! Заступіся! 

Ярашэвіч. Адно я табе скажу, сын... Не 
ашуквай сябе, што скончыліся цяжкасці. Яны 

толькі пачынаюцца. Жыццёвы шлях, СЫНОК, 
мае дзіўную асаблівасць: чым па ім далей 
ідзеш, тым больш цяжка робіцца... Май гэта 
на ўвазе. 

Алена Аляксееўна. Навошта ты яго 
палохаеш? Калі паступіць у інстытут, усё бу- 
дзе добра... 

З'яўляецца Пеця. Ён у лепшым сваім адзенні. 
На грудзях піянерскі гальштук. 

Алена Аляксееўна. Гляньце на яго! 
Нават гальштук завязаў! Юра, бачыш, як па- 
важае цябе малодшы брат? 

Юра (працягвае Пецю руку). Дазваляю 
яму паціснуць мне руку. 

Пеця (паціскае рука). Адчуваеш? 

Юра. Ага, адчуваю брацкі поціск рукі. 

Пеця. А моц поціску -- як? 

Юр а. Нічога... У цябе стала стальная рука, 
стары! 

Пеця. І ведаеш, гэтага я дабіўся ў кароткі 
гістарычны тэрмін. Я ж зараз павінен У школе 
сам сябе бараніць... 

Ю ра. Быццам цябе крыўдзяць. 

Пеця. Дык гэта цябе баяліся. (Уздыхае.) 
А цяпер я застануся адзін... (Працягвае брату 
зажыгалку.) Гэта табе. 

Юра (разглядае зажыгалку). Глядзі ты! 
З музыкай! 5 

Ярашэвіч. Гэта музыка каштуе нема- 
лыя грошы... 

Алена Аляксееўна. Адкуль у цябе 
такі капітал? 

Пеця (стрымана ўздыхае). Ліквідаваў ка- 
лекцыю. 

Ю ра. Прадаў маркі? Ну, гэтага ты мог і не 
рабіць... 

Пеця. Філатэлія мяне ўжо не цікавіць... 

Ю ра. Ты, Пецька, малаток! 

Пеця. Ты, Юрка, таксама малаток. 

Алена Аляксееўна. Адным словам, 
вы ў нас два малаткі- пара... Малодшанькі 
малаток, можа ты злятаеш у магазін, возьмеш 
бутэльку сухога віна?.. 

Я рашэвіч. Недадуць. 

Алена Аляксееўна. Сухога віна? 

Ярашэвіч. Ні сухога, ні мокрага... Прый- 
дзецца мне... 

Ю ра. Лепш я! Мне ўсё роўна трэба рабят 
пачакаць... Пецька, трымай! (Працягвае атэс- 
тат.) Цягні яго ў роднае бенгало... 

Пеця. Эх! Хутчэй бы і мне гэтакую кні- 
жачку адхапіць! 

Ю р а. Дыкя пайду... 

Алена Аляксееўна. Ідзі. Толькі не 
баўся! Мы без цябе не сядзем за стол... Пеця! 
Ты прызначаешся галоўным цырыманіймай- 
страм сённяшняга свята. Ідзі рыхтуй стол. 

Пеця. Ясна. Быў я неграм, неграм і за- 
стаюся... (Пайшоў.) 


Алена Аляксееўна. Смешныя яны ў 
нас з табою... 


Паўза. 


Ярашэвіч. Алёнка... : 
Алена Аляксееўна (у трывозе). Ты 
мне штосьці хочаш сказаць непрыемнае... 
Ярашэвіч. А як ты здагадалася? 
Алена Аляксееўна. Я ж цябе ведаю, 

як нікога на свеце... Сёння ты ўвесь час му- 
ляешся пачаць размову і не можаш... Дарэм- 
на! Гавары ўжо... 

Ярашэвіч. Наогул, нічога страшнага... 
Ты ж сама разумееш, што зараз дзеецца на 
белым свеце... 

Алена Аляксееўна. Так, так! Я чы- 
таю газеты, слухаю радыё, і ты можаш без гэ- 
тых уступных матываў пачынаць тваю галоў- 
ную песню... 

Ярашэвіч. Ты павінна мяне зразумець... 
Не магу я быць ў такі час убаку... 


Паўза. 


Алена Аляксееўна. Куды і калі? 

Ярашэвіч. В'етнам. Заўтра ў Маскву, а 
з Масквы самалётам... 

Алена Аляксееўна. А некалькі хвілін 
таму назад я была такая шчаслівая... Ну, 
чаму ты не сказаў мне раней? 

Ярашэвіч. Баяўся... 

Алена Аляксееўна. Даць згоду ты не 
баяўся... Там жа ваююць! Страляюць... 

Ярашэвіч. Страляюць. І сеюць рыс. Се- 
юць і жнуць. Таму трэба в'етнамцам не толькі 
ракеты, а і мае мірныя машыны... Ты ж павін- 
на разумець, калі мне прапанавалі, я не мог 
адмовіцца... 

Алена Аляксееўна. Ды я "разумею! 
У тым вось і бяда мая... Куды лепш было б не 
разумець і патрабаваць сваё... ў 

Ярашэвіч! Абяцаю табе, што гэта ў апошні... 

Алена Аляксееўна. Толькі не абяцай! 


Не люблю, калі ты хочаш мяне супакоіць, аб- 


320 


надзеіць... Праходзіць час, і ты зноў заводзіш 
сваю песню... О, калі б ты ведаў, як абрыдла 
мне гэта твая песня, як я яе баюся... Але ты яе 
заводзіш, і я слухаю... слухаю... 

Ярашэвіч. Цудоўная ты мая... 

Алена Аляксееўна. Звычайная я, 
Васіль... А ты гэтым карыстаешся. Вось тры- 
маюся, нешта табе кажу, а самой бялугай раў- 
ці хочацца... (Патрабавальна.) Абнімі мяне! 

Ярашэвіч. Прама тут? Можа лепей 
дома... 

Алена Аляксееўна. Не, тут! Няхай 
глядзіць увесь дом, горад, увесь свет, усе тыя, 
хто адымае цябе ў мяне... Няхай глядзяць! 

Яны абнімаюцца. Ярашэвіч цалуе жонку. Потым ба- 
чыць Кругловых, якія падыходзяць да дома. 

Ярашэвіч. Кругловы ідуць сюды... 

Алена Аляксееўна. Пойдзем! Не ха- 
чу іх зараз бачыць... 


Ярашэвічы пайшлі. З'яўляюцца Кругловы. 
Садзяцца на лаўку. Валерыя Герасімаўна аб- 
махвае сябе хусцінкай, потым працягвае хусцінку мужу. 


Валерыя Герасімаўна. Махай ты! 
Я стамілася... Дзе ж Ося? Вось разбойнік! 
Знікнуць у такі дзень... Схапіў атэстат з за- 
латым медалём і нібы скрозь зямлю права- 
ліўся... 

Круглоў. Нічога! З залатымі медалямі 
ніхто яшчэ не правальваўся... 

Валерыя Герасімаўна. Ой! Ой-ёй- 
ёй! Я пачынаю здагадвацца, дзе зараз наш 
медаляносец... Ён у гэтай распуснай Іркі... Яна 
зацягнула нашага бездапаможнага, даверлі- 

вага Осеньку ў сваю камунальную бярлогу... 
Цімох! Трубі баявую трывогу! Мы губляем 
сына! 

Круглоў. Не панікуй, Валерыя! Цэлы 
будзе твой Ося. 

Валерыя Герасімаўна. Мой? А та- 
бе ён не сын? 

Круглоў. Я свайму сыну даў вялікае 
імя -- Іосіф! А ты ператварыла яго ў Оську. 
Добра, што вось гэтай часткай цела (ляпае 
сябе па галаве) ён пайшоў у мяне... 

Валерыя Герасімаўна. Ты ўпэўнены, 
што ў цябе? 

Круглоў. А ў каго ж ён такі разумны 
вырас? 

Валерыя Герасімаўна. А хто яго вы- 
расціў? Хто? Ты ўсё жыццё апрача свайго 
службовага крэсла і пуза нічога не бачыў. Ты 
не маеш ніякага права на сына! Гэта маё ства- 
рэнне! І я сама буду ратаваць яго. (Павярну- 
лася, крычыць.) Баба Серафіма! Вы чуеце? 
Баба Серафіма! (Голас бабы Серафімы: «Чаго 
галосіш? Не глухая. Чую я цябе. Голас у цябе 
такі, што і на тым свеце пачуеш... Чаго табе?») 
Наш хлопчык у вас? («Які гэта хлопчык?») 
Ды наш Ося.. («А, гэты прылізаны Хлюст... 
Няма яго ў нас. Няма, і дзякуй богу... Вось 
бачыш -- дарэмна толькі на ўвесь квартал ве- 
рашчала...») Фі! Якая бескультурнасць! І калі 
хочаце ведаць, гэты прылізаны хлюст адзін З 
усяго класа атрымаў залаты медаль! («А такі 
ўсё атрымае! Усяго ў жыцці нахапае!») Па- 
слухайце! Я не пагляджу, што вы старая раз” 
валіна! Я вам такую характарыстыку... 

Круглоў. Валерыя, змоўкні. Людзі ў вок- 
ны павысоўваліся. 

Валерыя Герасімаўна. Пляваць на 
гэтых людзей! У нашым доме сапраўдных 
людзей днём з агнём не знойдзеш... І Осю я 
выцягну з гэтага балота! Вось паступіць ён у 
кансерваторыю, і мы зробім абмен кватэры... 
Хопіць цярпець такое акружэнне... 

Круглоў. Рабі што хочаш. Толькі памаў- 
чы ты хоць сёння. (Паглядзеў на ручны гадзін- 
нік.) Тым больш час абедаць... 

Валерыя Герасімаўна. А табе не зда- 
ецца, таварыш Круглоў, што ты робішся абжо- 
рам? Толькі аб ежы і думаеш! І гэта пры тваёй 
камплекцыі! 

Круглоў. Ты паглядзі на сваю камплек- 
цыю, а потым крытыкуй! Я маю права на трох- 
разовае харчаванне? 

Валерыя Герасімаўна. З тваёй пен- 
сіяй ты маеш права на рацыён вярблюда -- 
адзін раз у тры тыдні. (Круглоў цяжка ўстае 
з лаўкі і тупае да пад'езда.) Куды ты? Без Осі 
я... А можа ён ужо дома? Цімафей! Пачакай! 
(Пайшла следам за Кругловым.) 


Уваходзяць Іра і Ося. Прыпыніліся. Іра падняла 
галаву, глядзіць на вокны дома. Шчаслівая ўсмешка 
кранае яе губы. 


Ір а. Пазнаеш? 

О ся. Каго? 

Ір а. Наш дом! ў 

Ося. Можна і не пазнаць... Глянь! Усе да- 
мы стаяць як салдаты ў страі, і ў кожнага 
аднолькавы твар. 

Іра. Ты сляпы! У кожнага дома свой твар! 
Трэба толькі ўважліва прыгледзецца. Мілы 
ты мой вялікі хлопчык! Гэта наш дом. Разу- 
мееш? Наш! Тут мы сустрэліся, тут скончыла- 
ся наша дзяцінства і пачалося юнацтва... Мо 
тут прыйдзе да нас і старасць... 

Ося. Не! Жыць да старасці ў гэтым каму- 
нальным куратніку? 

І ра. Ну, чаму ты так не любіш наш дом? 

О ся. Прабач, але гэта смешна -- любіць 
дом. Ды яшчэ такі непрыгожы... 

Іра. Скептык ты! 

О ся. А ты ведаеш, чаму вучылі скептыкі? 

І р а. Чаму б яны там ні вучылі, а для мяне 
скептык -- проста зануда-крытык. 

О ся. Святая наіўнасць! 

Іра. Чаму-- «наіўнасць»? Скептык-- гэ- 
та ж тып, якому на ўсё напляваць. Ці не так? 

Ося (усмешка). Не, зусім не так. Скеп- 
тык -- гэта чалавек, які добра ведае, чаго мож- 
на, а чаго нельга чакаць ад жыцця. Калі хо- 
чаш ведаць, усе нашы беды таму, што мала ў 
нас цвярозага скептыцызму і зашмат цяляча- 
га аптымізму. 

Паўза. 

Іра. Ося... Як жа ты будзеш жыць са сваім 
«цвярозым скептыцызмам»? 

О с я. Я ведаю, пра мяне думаюць, што я кар'- 
ерыст, будучы бюракрат, хапуга... Ну і няхай 
сабе думаюць. А на самай справе ў мяне ўжо 
дасканала распрацаваны маршрут па жыццю. 
У думках я па ім прайшоў з канца ў канец. 

ге а. Ну і як? Гладзенькая твая дарожань- 
ка? 

О ся. Я быў бы набітым дурнем, калі б спа- 
дзяваўся на гладзенькую дарожаньку. Не! Усё 
на ёй ёсць -- і калдобіны, і аб'езды, і гразь па 
самыя вушы... Але я даб'юся свайго! Не можа 
быць, каб я не сказаў свайго слова ў тэхніцы! 
Так што ты за мяне не хвалюйся, ты лепш па- 
думай пра сябе, старуха... 

Ір а. Ды вось я ўсё думаю, думаю... 

Ося. Думай, думай, старуха. Век, калі за 
нас нехта думаў, даўно ўжо скончыўся. Гады, 
калі можна было не думаючы рубіць з пляча, 
таксама не вернуцца... Цяпер кожны сам за 
сябе павінен думаць, прымаць рашэнні і вы- 
конваць іХ... 

Іра. Аб чым ты гаворыш? У такі момант... 

О ся. Момант зараз якраз такі, калі трэба 
думаць, што рабіць далей... 

Іра (рэзка павярнулася да Осі, глядзіць 
яму ў вочы). Ты любіш мяне? 


Паўза. 


Ося. Табе зараз добра са мною? 

І ра. Чаму ты не адказваеш прама? 

О ся. Ды адказаць на гэтае пытанне прасцей 
простага... 

Іра. А ты проста і скажы: любіш ці не лю- 
біш? 

Ося. Гэта ж падобна на дзіцячую гульню! 

Ір а. Дзяцінства скончылася, Ося! Ты ж гэ- 
та сам сказаў... : 

Ося. Так, дзяцінства скончылася. Але ў не- 
каторых пры гэтым не наступіла сталасць, як 
я бачу... 

Гр а. Што ты хочаш сказаць? 

О ся. Хоць бы тое, што з атэстатам сталасці 
не абавязкова прыходзіць сталасць... 

Іра. Ося, не хітруй. Не круціся, як уюн на 
патэльні... 

Ося. Я пытаюся: вось у гэту хвіліну нам 
добра разам? 

Г ра. І што далей? 

О с я. Ого, каб усе закаханыя ведалі, што іх 
чакае далей! Мабыць, род чалавечы даўно б 
ужо перастаў існаваць... 

Іра (здзіўлена). Пачакай, пачакай... Ося! 
Я нічога не разумею! Вось слухаю цябе, хачу 
зразумець, аб чым ты гаворыш, і ніяк не магу! 
Што гэта са мною робіцца? 

О ся. У кібернетыцы ў такіх выпадках гаво- 
раць: залішняя інфармацыя. Не кожная сістэ- 
ма можа асіліць... 

Іра. Можа і сапраўды я дурніца набітая... 
Залішняя інфармацыя, кажаш... А мне здаец- 
ца, што якраз паўнаты інфармацыі не хапае! 
Смешна! Чаму я не зразумела гэтага даўно? 
Бо ўсё ж вельмі проста! Так проста, аж пла- 
каць хочацца... Так проста, як... 

О ся. ..двойчы два чатыры! 

Іра. Двойчы два чатыры. І так было заў- 
сёды? 

О ся. Не ведаю, як для цябе, а для мяне-- 
заўсёды... 

І ра. Так, так... Ты заўсёды ведаў, што двой- 
чы два чатыры... На тры ты ніколі б не згадзіў- 
ся, бо для цябе гэта мала. А пяць, ты ўпэўне- 
ны --не можа быць.. І ты кажаш, што буду- 
чыня вось за такімі, як ты? Тады я не хачу 
такой будучыні. Не хачу! 

Ося (жорстка). А сапраўды ў маёй будучы- 
ні табе будзе цяжка.. Там патрэбны людзі 
дысцыплінаваныя, без усялякіх рамантычных 
выкрутасаў... У маёй будучыні няма месца 
слюнцяйству і ныццю... Ты павінна гэта ведаць, 
каб потым не расчароўвацца... Таму я шчыра 
табе кажу: ты адзіная дзяўчынка, з якой мне 
пакуль што добра, але абяцаць табе, што так 
будзе заўсёды... 

Іра (рэзка). Тады згінь назаўсёды! 


Паўза. 


Ося. Ну, што ж.. Магу. А ты -- малаток! 
Абышліся б без меладрамы... Астынеш -- зва- 
ні! (Пайшоў.) 


Іра глядзіць прама перад сабою. Абхапіла галаву 
рукамі, заплакала. Да лаўкі падышоў Вася. З жалем 
глядзіць на Іру. 


В ася. Віншую цябе! 

Іра. З чым ты мяне віншуеш -- ведаеш? 

Вася. З атэстатам сталасці... 

Іра. Не, Вася! 

Вася. Не далі?! 

Іра. Далі. Толькі ты мяне лепш павіншуй 
з вялікім адкрыццём... 

В ася. Што ты такое вялікае адкрыла? 

Іра. Што двойчы два чатыры. (Плача.) 


Паўза. 


Вася. Ір! А ты калі-небудзь бачыла, як 
спяць дрэвы? Я сёння падхапіўся ні свет ні 
зара... Выйшаў на вуліцу. Сонейка толькі- 
толькі пачало вылазіць вунь з-за гэтых да- 

моў... Дайшоў я да нашай сажалкі... Глянуў 
на дрэвы. А яны спяць! Ні адзін лісточак не 
шалахнецца! Прыклаўся я вухам да дрэва, 
а яно ціха так дыхае... Не верыш? А ты павер! 
Можаш сама праверыць. Толькі выходзіць з 
дому трэба рана-ранюсенька, калі ўсе яшчэ 
спяць... І выходзь босай. І ідзі проста па траве. 
На ёй расінкі, як шкляныя званочкі... Чапля- 
ешся за іх, а яны: дзінь-дзінь... І за табою дым- 
ны след на траве... Вось як ад рэактыўнага са- 
малёта ў светлым небе... (Глядзіць у твар 
Іры.) Няўжо ты ніколі яшчэ не хадзіла па ра- 
сістай траве-мураве? 

І р а. Не, Вася... Не хадзіла я па расе, не ба- 
чыла, як спяць дрэвы... Няма маіх слядоў на 
траве... Няма! 

Вася. Будуць! Трэба толькі не праспаць... 


Падышоў Юра з бутэлькай віна ў руцэ. Паглядзеў 
на Іру, потым на Васю. Той паціснуў плячыма. Юра сеў 
на лаўку. Іра зноў заплакала. Вася і Юра сядзелі по- 
бач з дзяўчынкай разгубленыя і ўстрывожаныя, бо яшчэ 
не ўмелі суцяшаць... 


Канец 

весць. На беларускай мове. 198 аркуша, 
цана 59 кап. 

Казлоўская М. МОЙ СТАРЭЙШЫ БРАТ. 
Апавяданні. На рускай мове. 496 аркуша, 
12 кап. 

Копанеў М. СВЯТЛО ЗОРКІ. Вершы. 
16 аркуша, 16 кап. 

Грахоўскі С. РУДАБЕЛЬСКАЯ РЭСПУБ- 
ЛІКА. Дакументальная аповесць. На бела- 
рускай мове. 148 аркуша, 65 кап. 
Лакербай Ю. У БОК ПЕРАВАЛУ. Вершы. 
На рускай мове. 9392 аркуша, 24 кап. 
Шлег А. ТРЫВОЖНАЯ ПАМЯЦЬ. Апавя- 
данні і нарысы. На беларускай мове. 
6,64 аркуша, 21 кап. 


